



زندگی تھی تیری مہتاب سے تابندہ تر
خوب تر تھا صبح کے تارے سے بھی تیرا سفر



مرد قلندر، ولی کامل، چراغِ رشد و ہدایت

پیرِ طریقت رہبرِ شریعت حضرت میاں خلیل احمد شرقپوری نقشبندی مجددی رحمۃ اللہ علیہ

کے افعال و اقوال، اوصاف و کرامات اور حیات مبارکہ پر ایک مختصر تصنیف

مختصر سیرِ بابائی رح

کوئی اندازہ کر سکتا ہے اُس کے زورِ بانو کا نگاہِ مردِ مومن سے بدل جاتی ہیں تقدیریں

بشارت حسین گوندل ایڈووکیٹ ہائی کورٹ لاہور فون: 0333-4252393

مرتبہ

بِسْمِ اللّٰهِ الرَّحْمٰنِ الرَّحِیْمِ

اللہ رب العزت کے با برکت نام سے

شروع کرتا ہوں

جو بڑا مہربان نہایت رحم کرنے والا ہے

(درودِ خضریٰ)

صَلَّى اللهُ عَلَى حَبِيبِ سَيِّدِنَا مُحَمَّدٍ
وَأٰلِهِ وَاصْحَابِهِ وَسَلَّمَ ۝

اللّٰدرب العزت اپنے

حبیب ہمارے آقا حضرت محمد صلی اللہ علیہ وسلم

پر اور ان کی اولاد اور ان کے اصحاب

پر سلامتی و رحمت فرمائے۔



زندگی تھی تیری مہتاب سے تابندہ تر
خوب تر تھا صبح کے تارے سے بھی تیرا سفر



مردِ قلندر، ولی کامل، چراغِ رشد و ہدایت پر طریقت رہبر شریعت
صاحبزادہ حضرت میاں خلیل احمد شرقپوری نقشبندی مجددی رحمۃ اللہ علیہ
کے افعال و اقوال، اوصاف و کرامات اور حیات مبارکہ پر ایک مختصر تصنیف

مختصر شیر ربانی

کوئی اندازہ کر سکتا ہے اُس کے زورِ بازو کا
نگاہِ مردِ مومن سے بدل جاتی ہیں تقدیریں

مرتبہ

بشارت حسین گوندل ایڈووکیٹ ہائیکورٹ

(خادم آستانہ عالیہ شیر ربانی شرقپور شریف)

موبائل: 0333-4252393

جملہ حقوق بحق ناشر محفوظ ہیں

نام کتاب :	فخر شیر بانی
مصنف :	بشارت حسین گوندل ایڈووکیٹ ہائیکورٹ
کیوزنگ :	صاحبزادہ مقصود فرید (ونڈالہ روڈ شاہدرہ لاہور)
تعداد :	۱۰۰۰
طباعت :	فروری ۲۰۱۲ء
پرنٹرز :	شفیق احمد شاہ کرپرنٹرز لاہور، کپا رشیڈ روڈ نزد دربار ہسپتال لاہور

﴿ ملنے کے پتے ﴾

- ☆ غوثیہ سٹریٹ محلہ چاہ بدرے والا شرق پور شریف تحصیل شرق پور شریف ضلع شیخوپورہ
- ☆ غلام نبی ناگی لاء ایسوسی ایشن سب ڈویژنل کورٹس کچھری فیروز والا شاہدرہ لاہور
- ☆ لائٹانی بک پیلس فسٹ فلور وینس مارکیٹ اردو بازار لاہور

فون: 042- 37231967, 37321967

۱۹۶۱۲

انتساب

والدہ مرحومہ نسیم فردوس عرف مہراں بی بی اور والد محترم ماسٹر
محمد اشرف شاد (ریٹائرڈ S.S.T) کے نام جنہوں نے مجھے
آستانہ عالیہ شیر ربانی شریقی پور شریف سے وابستہ کروایا۔ دعا
ہے اللہ رب العزت میری والدہ مرحومہ کو جنت الفردوس میں
اعلیٰ مقام اور والد محترم کو صحت کئی عطا فرمائے۔

(آمین)

فہرست

صفحہ نمبر	عنوانات	نمبر شمار
11	حمد باری تعالیٰ	1
12	نعت رسول ﷺ	2
13	قطعہ تاریخ رحلت	3
14	ارشاد حضرت علی کرم اللہ وجہہ	4
15	ارشادات حضرت مجدد الف ثانیؒ	5
16	عنوان کتاب	6
18	آستانہ عالیہ شیر ربانیؒ شرقپور شریف	7
19	مرشد کا دیدار	8
20	شجرہ منظومہ	9
25	سلسلہ رشد و ہدایت	10
26	پیدائش مبارک	11
26	اسی باسمنی	12
26	قابل دیدن نورانی چہرہ و بارعب شخصیت	13
27	عالی خاندان	14
29	والدین گرامی	15
29	فخر المشائخ حضرت میاں جمیل احمد صاحب شرقپوریؒ	16
30	والدہ محترمہ	17
30	احترام والدین	18
31	تعلیم و تربیت	19
32	شادی و اولاد مبارک	20
32	صاحبزادہ حضرت میاں ولید احمد شرقپوری	21
33	صاحبزادہ حضرت میاں محمد صالح شرقپوری	22

33	والدگرمی کے دست مبارک پر بیعت	23
34	طریقہ بیعت و بوقت بیعت ہدایات	24
34	بیعت	25
35	عہد بوقت بیعت	27
36	بوقت بیعت احکامات	28
38	خلق خدا و مریدین سے محبت	29
42	عورت ذات کا احترام اور اس سے ملاقات سے اجتناب	30
43	عاجزی و انکساری	31
44	آپؐ کی زیارت و لی سکون کا باعث	32
45	عشق رسول ﷺ اور عقیدہ ختم نبوت ﷺ	33
49	سادہ و قابل تقلید طرز زندگی	34
51	مغربی طرز زندگی سے بے زاری و نفرت	35
53	آپؐ اور نظریہ پاکستان	36
54	پاکستان کے موجودہ مسائل کا حل نفاذ نظام مصطفیٰ ﷺ میں ہے	37
59	پاکستان کا دستور قرآن مجید	38
60	ہماری پہچان نظام مصطفیٰ ﷺ	39
62	سیاست کیا ہے؟	40
63	تخلیق پاکستان کا مقصد اسلام کی ترویج	41
64	کاراکیڈنٹ	42
65	آپؐ کے ہمراہ پاکپتن شریف کی سعادت	43
67	آپؐ کے جسم مبارک پر مہر ولایت	44
68	مختلف علاقہ جات کا روحانی مشاہدہ و سروے	45
69	رات کا سفر بلا خوف و خطر	46
70	زہد و تقویٰ و سخاوت	47

73	عروس مبارک کی تشہیر	48
74	انداز تبلیغ و ذکر خفی کی ہدایت	49
76	اپنی تصویر اتارنے کی ممانعت	50
77	قالہ برائے زیارات مقدسہ	51
77	بیماری کے باوجود محافل کی صدارت و سفر	52
78	اللہ پر توکل	53
78	رقعہ جات کی تقسیم	54
79	ڈھونڈے سے بھی نہ ملنے والی شخصیت	55
80	حاجات و مشکلات کا حل و رور و روپاک، "یا کریم"	56
81	سید حضرات کا عزت و احترام	57
82	معجزہ و کرامت	58
84	دولہا پیر کی کرانات	59
85	دولہا پیر پیروں کا پیر	60
86	مشکل کشا و حاجت روا	61
88	کاروبار مل گیا	62
89	آجڑا گھر آباد ہوا	63
90	علم غیب	64
93	اولاد زینہ کی دُعا	65
95	مادر زادولی	66
96	گاڑی کا بار بار خراب ہونا	67
97	والدہ محترمہ کی شفاء	68
98	امریکی کی افغانستان اور عراق میں پسائی	69
99	نیک سیرت و نیک صورت عورت سے شادی کی پیشین گوئی	70
100	جتنے بیڑے اتنے بیٹے	71

101	ضعیف العمری میں بیٹے کی پیدائش	72
102	ٹائی راڈ کھلنے کے باوجود گاڑی کرتی رہی	73
104	آپ کا تصور و حجر اسود مبارک کو بوسہ	74
104	مرید کی پہچان	75
105	رسولی کا بغیر آپریشن علاج	76
106	درود پاک کا ورد اور زیارت نبی اکرم صلی اللہ علیہ وسلم	77
107	گم شدہ بھینسا مل گیا	78
108	لا علاج زخم (پھوڑا) ٹھیک ہوا	79
108	باغ و بھل محفوظ رہا	80
109	انگوروں کی تقسیم	81
110	دل میں موجود خیال و بات کا اوجھ لینا	82
113	مصیبت و پریشانی کا تدارک	83
114	ٹی بی و کینسر کا علاج	84
115	حصول اولاد کے لیے داڑھی رکھنے کی ہدایت	85
115	میڈیکل کے طالب علم	86
116	مسجد تعمیر ہوگئی	87
117	بعد از وصال بوقت غسل پاؤں کا پیچھے کھینچنا	88
118	بعد از وصال زیارت	89
119	کروڑوں کی اراضی	90
120	شادی ہوگئی	91
121	نیند نہ آنے کی بیماری کا علاج	92
121	جیسے کہا ویسے ہوا	93
122	قوت گویائی لوٹ آئی	94
124	مٹھنی سیالاں میں قیام	95

124	مزید دوائی لانے سے منع کیا	96
125	موت و حیات	97
135	وصال مبارک و جنازہ و تدفین شریف و آخری دیدار	98
138	دارالکھلیفین حضرت میاں صاحبؒ	99
139	شیر ربانیؒ فری ڈسپنری	100
139	ماہنامہ نور اسلام	101
140	دُعایا شجار	102

حمد باری تعالیٰ

تیرا بندہ تیری توصیف و ثناء کرتا ہے
 میرا ہر سانس تیرا شکر ادا کرتا ہے
 تیرے آگے میری جھکتی ہوئی پیشانی سے
 میری ہر صبح کا آغاز ہوا کرتا ہے
 رزق پہنچاتا ہے پتھر میں چھپے کیڑے کو
 تو ہی سوکھی ہوئی شاخوں کو ہرا کرتا ہے
 گیت گاتی ہیں بہاریں تیری قدرت کا
 سینہ سنگ سے جب پھول کھلا کرتا ہے
 بڑا ناداں ہے تجھے دور سمجھنے والا
 تو رگ و جاں سے بھی نزدیک رہا کرتا ہے

نعتِ رسول صلی اللہ علیہ وسلم

وہ دانائے سبل، ختم الرسل، مولائے گل جس نے
 غبارِ راہ کو بخشا فروغِ وادی سینہ
 نگاہِ عشق و مستی میں، وہی اول وہی آخر
 وہی قرآن وہی فرقان، وہی یسین، وہی طحا

.....

کتابِ ہستی کے سرِ ورق پہ جو نامِ احمد رقم نہ ہوتا
 وجودِ ہستی ابھر نہ سکتا وجودِ لوح و قلم نہ ہوتا
 زمین نہ ہوتی فلک نہ ہوتا عرب نہ ہوتا عجم نہ ہوتا
 یہ محفل کون و مکان نہ ہوتی اگر وہ شاہِ اُمم نہ ہوتا

قطعہ تارخ رحلت (منقبت)

”سلیم الطبع صاحبزادہ میاں خلیل احمد صاحب شرقپوری“ ۲۰۱۲ء

خلیل احمد اک مرد شیریں طبیعت
وہ کانِ تصوف کے یکتا تھے گوہر
دل اُن کا تھا عرفانِ حق کا خزینہ
وہ تھے نیک اوصاف ساویز و صالح
صفر کی تھی دس پانچ شنبہ کا دن
سکوں ملتا تھا دید سے جن کی دل کو
ہوئی بزمِ طلابِ حق آج سونی
رہے اُن کی مرقد فروزاں ہمیشہ
بنا جس جگہ اُن کا پاکیزہ مدفن
کہا سالِ رحلت یوں فیض الامین نے

”خلیل احمد آہ محسن اہل سنت“
ندا بہر سال مسیحی یوں آئی
ہوئے وہ رفیع القدر آج رخصت

صاحبزادہ پیر فیض الامین فاروقی
مونیان شریف ضلع گجرات

ارشادِ حضرت علی کرم اللہ وجہہ

”جو اللہ تعالیٰ کی عبادت کا پورا حق ادا کرتا ہے

اُسے اللہ تعالیٰ اُس کی ضرورت اور طلب

سے کہیں زیادہ عطا فرماتا ہے۔“

ارشادات حضرت مجدد الف ثانیؒ

- ☆ اللہ کے دشمنوں سے الفت کرنا، اللہ کے ساتھ دشمنی ہے۔
- ☆ نفس پر شریعت کی پابندی سے زیادہ کوئی چیز دشوار نہیں ہے۔
- ☆ عورت کا نامحرم مرد سے ملائم گفتگو کرنا داخل بدکاری ہے اور اس کا باریک کپڑے پہننا تنگی ہونے کے حکم میں ہے۔
- ☆ کمزور پر حملہ کرنا بزدلی ہے، ہم پلہ پر بد خلقی ہے اور زبردست پر شوخ چستمی ہے۔
- ☆ صغیرہ گناہ کرنا کبیرہ تک اور کبیرہ گناہ کرنا کفر تک پہنچا دیتا ہے۔
- ☆ آخرت کا کام آج کرو اور دنیا کا کام کل پر چھوڑ دو۔
- ☆ دوپہر کا سونا جو سنت کی نیت سے ہو اُن کروڑوں شب بیداروں سے بہتر ہے جو اتباع سنت کی نیت سے نہ ہوں۔
- ☆ معرفتِ الہی اُن پر حرام ہے۔ جن کے باطن میں دُنیا کی محبت رائی کے دانے کے جتنی بھی ہو۔

عنوان کتاب

پیر طریقت، رہبر شریعت حضرت میاں خلیل احمد شرقپوری نقشبندی مجددیؒ اپنے فضائل و خصائل، زہد و تقویٰ، سادہ و قابل تقلید طرز زندگی اور اپنے حسن سلوک کے پیش نظر نہایت قابل فخر شخصیت تھے۔ آپؒ کی ذات پر صرف اکابرین و مدبرین اور مریدین آستانہ عالیہ شیر ربانی شرقپور شریف ہی فخر نہیں کرتے بلکہ میرا یقین محکم ہے کہ حضور قبلہ حضرت میاں شیر محمد صاحب شرقپوری المعروف شیر ربانیؒ، قبلہ حضرت میاں غلام اللہ صاحب المعروف ثانی لا ثانیؒ اور حضرت میاں غلام احمد المعروف شبیبہ شیر ربانیؒ بھی اپنی قبور انور میں آپؒ کی پابند شریعت زندگی پر فخر کرتے ہوں گے۔ اس لیے میں نے نہایت مناسب سمجھا کہ میں آپؒ کی حیات مبارکہ کے چند روشن پہلوؤں پر تصنیف کا نام و عنوان ”فخر شیر ربانی“ رکھوں۔

میں نہ تو عالم و فاضل ہوں اور نہ ہی کوئی لکھاری یا مصنف، آپؒ کے وصال مبارک کی خبر سن کر فرطِ محبت سے دل میں خیال آیا کہ آپ رحمۃ اللہ علیہ کے ساتھ گزرا وقت، رفاقت کے قیمتی لمحات اور آپؒ کی ذات مبارک میں موجود اوصاف و فضائل کو ضبطِ تحریر میں لاؤں۔ گویا اس کتاب کی صورت میں یہ کوشش کی ہے۔ اس تصنیف کی خاص بات یہ ہے کہ اس میں کوئی مبالغہ آرائی نہیں کی گئی۔ خدا شاہد ہے کہ آپؒ کی ذات مبارک میں جو خوبیاں اور اعمالِ حسنہ میں نے خود دیکھے من و عن بغیر کسی کمی بیشی کے ذکر کیے ہیں۔ میری طرف سے یہ

کوشش چھوٹا منہ بڑی بات والی مثال ہے اس لیے تصنیف میں استعمال شدہ الفاظ میں کوئی لغزش ہوگئی ہو یا فخر شیر ربانی رحمۃ اللہ علیہ کے احترام میں سہواً کوئی کمی رہ گئی ہو تو میں آستانہ عالیہ شیر ربانی ”شرقپور شریف سے عقیدت رکھنے والے اکابرین و مریدین و دیگر دوست احباب جن کی نظر سے یہ کتاب گزرے پیشگی معافی کا درخواست گزار ہوں۔ اللہ رب العزت اس تصنیف کو مجھ گنہگار کے لیے وجہ نجات بنائے۔ پروردگارِ عالم میرے پیرومرشد قبلہ فخر شیر ربانی حضرت میاں خلیل احمد شرقپوری نقشبندی مجدد رحمۃ اللہ علیہ کے اُخروی زندگی میں درجات بلند فرمائے اور اپنے جوارِ رحمت میں خاص جگہ عنایت فرمائے۔ فخر المشائخ حضرت میاں جمیل احمد صاحب شرقپوری سجادہ نشین آستانہ عالیہ شیر ربانی ”کا صدقہ اللہ تعالیٰ آپ کے پسماندگان کو صبرِ جمیل عطا فرمائے۔ دُعا ہے کہ ربِ جلیل رہتی دنیا تک اس عالی گھرانہ و آستانہ میں فخر شیر ربانی رحمۃ اللہ علیہ جیسے رشد و ہدایت کے چراغ روشن فرماتا رہے جن کی ضوفشانی سے یہ عالم جگمگاتا رہے اور قرآن و سنت کی عالی روشنیاں سمیٹتا رہے۔ (آمین)

آستانہ عالیہ شیر ربانی شرقپور شریف

میں نیواں میرا مرشد اچھا، میں اچیاں دے سنگ لائی
صدقے جاواں ایناں اچیاں کولوں جنہاں نیویاں نال نبھائی

آستانہ عالیہ شیر ربانی شرقپور شریف کسی تعارف کا محتاج نہیں۔ یہ برصغیر پاک و ہند میں کشف و روحانیت اور ولایت کے حوالے سے نہ صرف ارفع و اعلیٰ ہے بلکہ خوب جانا و پہچانا جاتا ہے۔ اس آستانہ عالیہ شریف کی تعریف و تعظیم میں بہت کچھ لکھا جا چکا ہے۔ بندہ ناچیز نے ہوش سنبھالنے کے بعد اس مبارک آستانہ عالی گھرانہ کے بارے میں جو دیکھا اور پرکھا ہے اس کے بارے میں پورے فخر اور وثوق سے کہہ سکتا ہوں کہ برصغیر پاک و ہند تو کیا پوری دنیائے اسلام میں نہ تو کوئی آستانہ اس عالی آستانہ جیسا ہے اور نہ ہی کوئی پیر اس عالی پیرخانہ کے پیروں جیسا ہے۔ اس مبارک آستانہ و پیرخانہ میں کوئی بات خلاف شریعت نہ پائی جاتی ہے۔ یہ وہ صداقت ہے جسے فقط میں ہی نہیں کہتا بلکہ سب اس حقیقت سے آشکار ہیں۔ حتیٰ کہ تمام آستانے اور آستانوں کے پیر بھی اس حقیقت کو تسلیم کرتے ہیں۔ دُعا ہے اللہ رب العزت اس آستانہ شریف کو رہتی دنیا تک آباد و شاد رکھے تاکہ امت مسلمہ اس آستانہ شریف کے علم و فضل اور فیوض و برکات کی دولت سے مالا مال ہوتی رہے۔ (آمین)

مُرشد کا دیدار

اے تن میرا چشمہ ہووے، میں مُرشد ویکھ نہ رجاں ہو
 لوں لوں تے مُڈھ لکھ لکھ چشماں، اک کھولاں اک کجاں ہو
 اتنا ڈٹھیاں مینوں صبر نہ آوے، میں ہو رکتے ول بھتجاں ہو
 مُرشد دا دیدار ہے باہو مینوں لکھ کروڑاں تجاں ہو

شجرہ منظومہ

ہزار بار بشویم دہن ز مشک و گلاب ہنوز نام تو گفتن کمالِ بے ادبی است
(اشعارِ شجرہ شریف)

بخش دے یا رب تجھے اپنی سخا کا واسطہ
رحم فرما شافع روز جزا کا واسطہ
صدق دے یا رب مجھے صدیق اکبر کے لئے
فقر دے سلمان محبوب پیغمبر مہکے لئے
حضرت قاسم کا صدقہ میری بگڑی کو بنا
حضرت جعفر کا صدقہ دے میرے دل کو ضیاء
رکھ مجھے باعافیت بہر جناب با یزید
بوالحسن کا واسطہ دے مجھ کو نصرت کی نوید
بوعلی کا واسطہ کر دے مری مشکل کو حل
دے مجھے علم طریقت اور توفیق عمل
بہر یوسف قیدِ غم سے دہر میں آزاد کر
عبدالخالق کے لیے عقبی میں مجھ کو شاد کر
حضرت عارف کے صدقے میں مجھے عرفان دے
حضرت محمود کا صدقہ مجھے ایمان دے
واسطہ خواجہ علی کا فقرِ درویشانہ دے
واسطہ بابا سماسی کا دل دیوانہ دے
اے خدا بہر جناب شیر حق میرکلال
حرص دنیا کو مرے بتخانہ دل سے نکال

دے مجھے صبر و رضا صدقہ بہاؤ الدین کا

کر مجھے صحت عطا صدقہ علاؤ الدین کا

دے میرے دل کو سکون یعقوب چرخنی کے طفیل

حضرت احرار کے صدقہ میں دھو دے دل کا میل

حضرت زاہد کے صدقے میں مجھے زاہد بنا

حضرت درویش کے صدقہ میں دے فقرو غنا

خواجہ املنگی کا صدقہ داغ عصیاں کو مٹا

حضرت باقی کا صدقہ دے بقا بعد از فنا

شیخ احمد کے لیے غیروں کی منت سے بچا

صرف اپنا ہی مجھے محتاج رکھ اے کبریا

کھول دے دل کی کلی بہر سعید نامدار

تاکہ میرے گلشن امید میں آئے بہار

حضرت معصوم کا صدقہ دکھا کوئے رسول

بس رہی ہے جس میں اب تک بوئے گیسوئے رسول

واسطہ عبدالاحد کا مالک ارض و سماء

کر مجھے ایمان اور توحید کی دولت عطاء

اے خدا بہر جناب خواجہ حنفی پارسا

وقت آخر نزع کی تکلیف سے مجھ کو بچا

بخش دے شیخ محمد کے لئے میری خطا

واسطہ خواجہ ذکی کا اپنی الفت کر عطا

واسطہ خواجہ زماں کا دے مجھے ذوق فنا
 بہر احمد قبر میں ہو نور احمد کی ضیاء
 اے خدا بہر جناب خواجہ حاجی شاہ حسین
 دے مرے بے چین دل کو دین اور دنیا میں چین

حشر میں جب ہو ترے دربار میں میرا قیام
 ہاتھ میں ہو میرے دامان نبی بہر امام
 بہر حضرت میر صادق صاحب صدق و صفا
 سرخرو رکھ دو جہاں میں مجھ کو اے میرا خدا
 واسطہ یا رب تجھے خواجہ امیر الدین کا
 دے مجھے علم وحیا رزق و شفا صبر و غنا

واسطہ دیتا ہوں یا رب میں تجھے اس نام کا
 جو ہمیشہ تیری محبوبی کے گن گاتا رہا
 عشق میں جس کے دل حسرت زدہ دیوانہ ہے
 شرقی پور اب جس کے باعث نور کا کاشانہ ہے

اے خدا کیا نام پیارا ہے تیرے محبوب کا
 حضرت شیر محمد صاحب جود و سخا
 قطب دوران شیخ عالم ہادی راہ صفا
 نائب شمس الضحیٰ بدرالدبے صدر العلاء

اے خدا صدقہ میاں صاحب کے نام پاک کا
 حشر میں ہم عاصیوں کو ظل رحمت میں چھپا

واسطہ یا رب تجھے حضرت غلام اللہ کا
 تابع احکام کر مجھ کو کلام اللہ کا
 حضرت ثانیؒ کا صدقہ اے رب قدیر
 کر میرے سینے کو انوارِ نبیؐ سے مستنیر
 بہر حضرت ثانی لاثانیؒ جناب قبلہ گاہ
 ہم سیہ کاروں کو اپنی رحمتوں میں دے پناہ
 ثانیؒ اشنین کے صدقے میں اے رب جلیل
 اس جہاں کی زندگی ہو تابع سنت خلیل
 ثانیؒ اشنین کے صدقے میں اے رب جلیل
 دو جہاں کی زندگی ہو زیرِ دامنِ جمیل
 اے خدا صدقے میں ان ناموں کے دل کو شاد کر
 کفر کو برباد کر اسلام کو آباد کر
 (آمین)



جلا سکتی ہے شمعِ کُشتہ کو موجِ نفس اُن کی
الہی کیا چھپا ہوتا ہے اہلِ دل کے سینوں میں

خاموش اے دل! بھری محفل میں چلانا نہیں اچھا
ادب پہلا قرینہ ہے محبت کے قرینوں میں

تمنا دروِ دل کی ہو تو خدمت کرفقیروں کی
نہیں ملتا یہ گوہر بادشاہوں کے خزینوں میں

نہ پوچھ ان خرقہ پوشوں کی ارادت ہو تو دیکھ ان کو
یدِ بیضا لیے بیٹھے ہیں اپنی آستینوں میں

(اقبال)

سلسلہ رشد و ہدایت:

اللہ تعالیٰ نے انسانوں کی ہدایت کا سلسلہ اپنے برگزیدہ بندوں کے ذریعے پسند فرمایا۔ بنی نوع انسان کی ہدایت اور دین اسلام کے پرچار و تبلیغ کیلئے انبیاء و رسلؑ اس دنیا میں مبعوث فرمائے۔ خاتم الانبیاء صلی اللہ علیہ وسلم کے بعد رشد و ہدایت اور تبلیغ اسلام کی ذمہ داری صحابہ اکرام، تابعین، اولیاء اللہ و علمائے حق کے سپرد ہوئی۔ اللہ رب العزت زمانے کی آلائشوں اور بنی نوع انسان کی دین سے دوری کو ختم کرنے کیلئے اپنے برگزیدہ بندوں کو ہدایت کے روشن چراغوں کی صورت اس دنیا میں بھیجتا ہے۔ ایک برگزیدہ ہستی کے دنیا سے پردہ فرما جانے کے بعد یہ ذمہ داری و جذبہ پھر کسی جسدِ خاکی میں جلوہ افروز کر کے سلسلہ رشد و ہدایت کو جاری رکھتا ہے تاکہ حتمن اسلام کی آبیاری ہوتی رہے اور بنی نوع انسان کی دین سے دوری و تشنگی ختم ہوتی رہے۔

سرشکِ چشمِ مسلم میں ہے نیستاں کا اثر پیدا
خلیل اللہ کے دریا میں ہونگے پھر گوہر پیدا
جب اس انگارہ خاکی میں ہوتا ہے یقین پیدا
تو کر لیتا ہے یہ بال و پر روح الامین پیدا
جگر جب چاک ہو شب کا تو ہوتی ہے سحر پیدا
صدف کی روح کھنچ جائے تو ہوتا ہے گوہر پیدا
مجھے معلوم یہ بھی ہے کہ صدیوں کے تفکر سے
کلیجہ پھونک کر کرتی ہے فطرت اک بشر پیدا

ہزاروں سال نرگس اپنی بے نوری پے روتی ہے
 بڑی مشکل سے ہوتا ہے چمن میں دیدہ ور پیدا
 (اقبال)

پیدائش مبارک:

شرقپور شریف کی پاک دھرتی میں قبلہ شیر ربانی حضرت میاں شیر محمد شرقپوری کے پردہ فرما جانے کے بعد اللہ تعالیٰ نے اس خاندان میں شیر ربانی کے فضائل و خصائل و رنگ ڈھنگ دے کر جس ہستی و شخصیت کو دوبارہ جنم دیا اس کو خانوادہ شیر ربانی نے ”خلیل احمد“ کا نام دیا۔ آپ 106 اکتوبر 1955ء کو فخر المشائخ حضرت میاں جمیل احمد شرقپوری نقشبندی مجددی سجادہ نشین آستانہ عالیہ شیر ربانی شرقپور شریف کے ہاں جلوہ افروز ہوئے۔ آپ کی پیدائش اچھرہ لاہور میں اپنے نانا جان میاں محمد حنیف صاحب مرحوم و مغفور کے گھر ہوئی۔

اسم باسما:

آپ کے والدین گرامی نے آپ کا نام ”خلیل احمد“ (احمد صلی اللہ علیہ وسلم کا دوست) تجویز کیا آپ نے اس نام کو پورے معنوں میں صحیح ثابت کیا اور احمد صلی اللہ علیہ وسلم کا صحیح حق ادا کیا۔ آپ کی تمام حیات مبارکہ نبی اکرم صلی اللہ علیہ وسلم کی پیاری پیاری سنتوں کے احیاء میں گزری۔ آپ کا کوئی عمل یا کوئی بات خلاف شریعت نہ تھی۔

قابل دید نورانی چہرہ و بارعب شخصیت:

آپ فخر شیر ربانی کا چہرہ مبارک نہایت نورانی و قابل دید تھا۔ آپ

کشادہ ماتھا، روشن آنکھیں، پتلے ہونٹ اور گھنی داڑھی مبارک کے ساتھ نہایت خوبصورت دیکھائی دیتے تھے۔ آپ کو دیکھ کر اللہ یاد آ جاتا تھا یہی وجہ تھی کہ آپ کے پاس بیٹھ کر آپ کی زیارت کرتے رہنے کو دل چاہتا تھا۔ اور آپ کی زیارت سے دل سکون پاتا تھا۔ آپ بہت بار عب شخصیت کے حامل تھے۔ اکثر دفعہ ایسا ہوتا کہ پہلی دفعہ آنے والے مہمان جب آپ کو دیکھتے تو پاس بیٹھے کسی دیگر شخص یا مرید کو اپنی جگہ آپ سے بات کرنے اور دُعا کروانے کا کہتے۔ آپ کو دیکھ کر وہ خیال کرتے کہ شاید آپ خود ان کی بات نہ سنیں لیکن ایسا کبھی نہ ہوتا تھا آپ کی شخصیت مبارک بار عب ضرور تھی لیکن طبیعت میں نرمی، اخلاق اور پیار فطری طور پر بھرا ہوا تھا۔ آپ جو ان آواز کے حامل تھے اور مجھے میں بیٹھے تمام افراد کو آپ کی آواز برابر سنائی دیتی تھی۔

عالی خاندان:

اللہ تعالیٰ نے اپنے پسندیدہ دین متین کی تبلیغ اور بنی نوع انسان کی ہدایت کے لیے جن برگزیدہ ہستیوں کا انتخاب کرتا ہے ان کا حسب و نسب نہایت اعلیٰ و قابلِ قدر ہوتا ہے اور معاشرہ میں بڑی عزت و توقیر کی نگاہ سے دیکھا جاتا ہے۔ آپ کے آباؤ اجداد افغانستان سے ہجرت کر کے برصغیر میں تشریف لائے افغانستان میں انہیں شاہی خاندان کے اساتذہ ہونے کا شرف حاصل تھا۔ وہاں پر ان کی علمی و دینی فضیلت کی بنا پر عوام و خواص انہیں ”مخدوم“ کے لقب سے پکارتے تھے۔ صداقت و شرافت اور تقویٰ و طہارت کے اوصاف کے حامل اس خاندان نے سب سے پہلے خطہ پنجاب کے مشہور تاریخی شہر دیپالپور میں

اقامت اختیار کی۔ اُس کے بعد ضلع قصور کے گرد و نواح میں حجرہ شاہ مقیم وغیرہ میں رہائش پذیر رہے۔ آخر کار شرقپور شریف میں سکونت اختیار کی۔

آپ کا خاندان و گھرانہ شریف برصغیر پاک و ہند میں علمی و دینی حوالے سے خوب جانا و پہچانا جاتا ہے۔ آپ کے آباؤ اجداد چونکہ کشف و روحانیت کے پیکر تھے اس لیے حضرت علامہ محمد اقبالؒ بھی پریشانی کے عالم میں حصول فیض کے لیے اعلیٰ حضرت شیر ربانی میاں شیر محمد صاحب شرقپوری کے پاس شرقپور شریف تشریف لائے۔ آپ کے خاندان نے اپنے روحانی فیوض و کمالات سے برصغیر کے کونے کونے کو منور کیا۔ آپ فخر المشائخ حضرت میاں جمیل احمد شرقپوری نقشبندی مجددی سجادہ نشین آستانہ عالیہ شیر ربانی شرقپور شریف کے بڑے صاحبزادے، حضرت میاں غلام اللہ صاحب المعروف ثانی لا ثانی صاحب کے پوتے اور اس نسبت سے آپ اعلیٰ حضرت قبلہ میاں شیر محمد صاحب شیر ربانی (مجددِ زمانہ) کے بھی پوتے تھے۔ حضرت میاں غلام احمد شرقپوری شبیبہ شیر ربانی آپ کے تایا جان تھے۔ آپ کے دادا جان حضرت ثانی رحمۃ اللہ علیہ تحریک پاکستان کے سرگرم رکن تھے۔ آپ کی والدہ محترمہ کا اسم گرامی ماں ادیبہ خانم ہے اور نانی اماں کا نام حلیمہ خاتون ہے۔ صاحبزادہ حضرت میاں سعید احمد صاحب شرقپوری سابق ایم۔ پی۔ اے اور صاحبزادہ حضرت میاں جلیل احمد صاحب شرقپوری سابق ایم۔ این۔ اے و ضلعی ناظم ضلع شیخوپورہ آپ کے برادران ہیں۔ صاحبزادہ حضرت میاں عبدالرؤف صاحب شرقپوری، صاحبزادہ حضرت میاں مرغوب احمد شرقپوری، صاحبزادہ حضرت میاں محمد ابوبکر صاحب

نقشبندی مجددی شرقپوری آپ کے تایازاد ہیں۔ صاحبزادہ حضرت میاں محمد ابو بکر صاحب آپ کے داماد بھی ہیں۔ دعا ہے اللہ تعالیٰ اس عالی گھرانے کو ہمیشہ شاد و آباد رکھے۔ (آمین)

والدین گرامی:

اللہ تعالیٰ دین اسلام کی تبلیغ و تکمیل کیلئے جن برگزیدہ ہستیوں کو چنتا ہے انہیں نیک رحموں و پشتوں سے جنم دیتا ہے۔ فخر شیربانی حضرت میاں خلیل احمد شرقپوری کے والدین گرامی نہایت نیک و پارسا ہیں۔ آپ کے والد گرامی فخر المشائخ حضرت میاں جمیل احمد صاحب شرقپوری سجادہ نشین آستانہ عالیہ شیر ربانی شرقپور شریف کسی تعارف کے محتاج نہیں۔

فخر المشائخ صاحبزادہ حضرت میاں جمیل احمد صاحب شرقپوری نقشبندی مجددی:

آپ فروری 1933ء میں حضرت میاں غلام اللہ صاحب المروف ثانی صاحب کے گھر شرقپور شریف میں پیدا ہوئے۔ آپ نے قرآن مجید کی ناظرہ تعلیم حاصل کرنے کے بعد اپنے والد گرامی قبلہ ثانی صاحب سے شیخ سعدی کی معروف و مشہور کتب گلستان و بوستان پڑھیں۔ آپ نہایت پڑھیزگار ہیں اور حلیم طبیعت کے مالک ہیں۔ آپ اپنے زہد و تقویٰ اور کشف و روحانیت کی وجہ سے علماء و مشائخ میں نمایاں اور اعلیٰ مقام رکھتے ہیں۔ آپ کو تصنیف و تالیف سے بہت شغف ہے اور متعدد کتابیں بھی تحریر فرمائی ہیں۔ آپ نے اپنے والد گرامی قبلہ غلام اللہ صاحب کے دست مبارک پر بیعت کی۔ آپ فرمایا کرتے ہیں۔

”مرشد کامل تو وہی ہوتا ہے کہ اگر کوئی بھی اُس کے پاس حلقہ ارادت

میں شامل ہونے آئے تو وہ صرف اپنی ایک باطنی نظر سے اُس کے سینے سے تمام کدورت، حسد اور گناہ کرنے کی خواہش تک کو نکال باہر کر دے اور پھر اُس کا ہاتھ اپنے ہاتھوں میں لے کر اللہ تعالیٰ تک رسائی بخش دے۔“

آپ مذہبی، علمی و ادبی حوالے سے نہایت معروف شخصیت ہیں۔ آپ ”ماہنامہ نور اسلام شرقپور شریف“ کے مدیر اعلیٰ ہیں۔ آپ ولی کامل اور بزرگ ہونے کے ساتھ ساتھ مذہبی سکالر بھی ہیں۔ المختصر آپ کی دینی و سماجی خدمات کے احاطہ کے لیے ایک الگ دفتر درکار ہے۔ دعا ہے کہ اللہ رب العزت آپ کو صحت کُلّی عطا فرمائے اور آپ کا سایہ آستانہ عالیہ شرقپور شریف سے وابستہ تمام احباب اور مریدین پر ہمیشہ قائم و دائم رکھے۔ (آمین)

والدہ محترمہ:

فخر شیر ربانیؒ کی والدہ محترمہ اماں ادیبہ خانم بھی نہایت نیک خاتون ہیں۔ دین سے محبت و لگاؤ رکھتی ہیں اور مستجاب الدعوات ہیں۔ آپ اپنی حیاتی مبارکہ میں ملنے کے لیے آنے والی عورتوں کو اکثر دفعہ یہ فرمایا کرتے تھے کہ آپ میرے پاس دعا کروانے نہ آیا کریں بلکہ میری امی جی کے پاس گھر چلی جائیں اُن کو اپنی حاجت و مشکل بتائیں اور اُن سے دُعا کروائیں اللہ پوری کرے گا۔

احترام والدین:

آپ اپنے والد گرامی کا بہت زیادہ عزت و احترام کرتے تھے آپ اکثر اوقات مریدین کے پاس بیٹھے ہوئے یہ ذکر فرمایا کرتے تھے کہ میں اپنے ابا جی کے ہاتھ پر بیعت ہوں۔ میں آپ کا مرید ہوں اس لیے میرے سارے مرید

حقیقت میں اباجی کے مرید ہیں۔ آپ اپنے والد گرامی کے ہر حکم کی بجا آوری فرماتے تھے۔ اس کی اصل وجہ یہ تھی کہ فخر المشائخ حضرت میاں جمیل احمد صاحب شرقپوری آپ کے والد گرامی تو ہیں ہی اس کے ساتھ آپ کے پیر و مرشد بھی ہیں آپ خود بھی فرمایا کرتے تھے کہ ”میں اپنے اباجی سے اونچی آواز میں بات تک نہیں کرتا کیونکہ وہ میرے والد بھی ہیں اور میرے پیر بھی“۔ آپ اکثر دفعہ اپنے پاس بیٹھے مریدین کو حکم فرمایا کرتے تھے کہ ”جاؤ اب میرے اباجی کی زیارت بھی کر لو۔“

تعلیم و تربیت:

آپ کی تربیت و تعلیم کا سلسلہ نہایت برگزیدہ ہستیوں یعنی آپ کے والدین گرامی کے زیر سایہ شروع ہوا۔ میں نے پیر و مرشد فخر شیر ربانی حضرت میاں خلیل احمد صاحب شرقپوری کے بارے میں اپنے بزرگوں سے یہ مصدقہ حقیقت سنی ہے کہ آپ اپنے بچپن میں بھی اللہ والے تھے۔ زمانہ طالب علمی میں آپ کو مشاغل دنیا سے کوئی رغبت نہ تھی۔ آپ نے ابتدائی و دینی تعلیم اپنے گھر سے حاصل کی اور حضرت حافظ عبدالغفور صاحب سے قرآن مجید پڑھا بچپن سے ہی نماز پنجگانہ کی پابندی آپ کا معمول تھی اور دینی امور کی انجام دہی میں خوشی محسوس کرتے تھے۔ آپ نے سال 1972ء میں گورنمنٹ پابلیک سیکنڈری سکول شرقپور شریف سے میٹرک پاس کیا اس کے بعد اسلامیہ کالج ریلوے روڈ لاہور سے ایف اے اور طبیہ کالج لاہور سے طب و حکمت کی تعلیم حاصل کی لیکن آپ نے طب و حکمت کو پیشہ و کاروبار کے طور پر نہ اپنایا۔ ہاں البتہ کئی بار ایسا

ہوتا تھا کہ جب آپؒ مریدین کی محفل میں تشریف فرما ہوتے اور کوئی بیمار یا ضرورت مند شخص آپؒ کے سامنے بیماری کا ذکر کرتا تو آپؒ اسے حکمت کا کوئی نہ کوئی دیسی نسخہ حکم فرمادیتے جس کے استعمال سے بیمار لوگ فیض یاب و صحت یاب ہو جاتے تھے۔ آپؒ فرمایا کرتے تھے کہ حکمت مجھے وراثت میں ملی ہے میرے دادا جان حضرت میاں غلام اللہ صاحبؒ بھی حکمت جانتے تھے۔

شادی و اولاد مبارک:

آپؒ فخر شیر ربانیؒ کی شادی مبارک میاں امین الحق صاحبؒ (جوہر ٹاؤن لاہور) کی صاحبزادی سے 1978ء میں ہوئی۔ آپؒ کی اولاد مبارک میں دو صاحبزادے ہیں بڑے صاحبزادے حضرت میاں ولید احمد شرقپوری اور چھوٹے صاحبزادے حضرت میاں محمد صالح شرقپوری ہیں۔ آپؒ کی دو صاحبزادیاں، ایک پوتا صاحبزادہ میاں غلام رسول صاحب، دونوں سے میاں عزیز الدین صاحب اور میاں عبدالرحمن صاحب ہیں اور تین نواسیاں ہیں۔

۱۔ صاحبزادہ حضرت میاں ولید احمد صاحب شرقپوری:

صاحبزادہ میاں ولید احمد شرقپوری 07 جولائی 1981ء کو فخر شیر ربانیؒ کے گھر پیدا ہوئے۔ آپؒ حافظ قرآن اور گریجویٹ ہیں۔ آپؒ دربار حضرت میاں صاحبؒ پر جمعۃ المبارک کے اجتماع کو خطاب اور جماعت و امامت کی ذمہ داری کافی عرصہ سے بڑے احسن طریقہ سے نبھا رہے ہیں۔ آپؒ بڑے عاقل، پرہیزگار اور حلیم مزاج ہیں بدیں وجہ آپؒ اپنے دادا فخر المشائخ صاحبزادہ میاں جمیل احمد صاحب شرقپوری کے نہایت منظور نظر ہیں۔ آپؒ کے دادا جان نے نہ

صرف نماز جمعہ کی خطابت و امامت کی ذمہ داری آپ کو سونپی بلکہ آپ کو اپنے والد گرامی فخر شیر ربانی کی نماز جنازہ پڑھانے اور قیل و سونم شریف کی اختتامی دعا کرنے کا حکم بھی فرمایا۔ آپ کو یہ اعلیٰ شرف اپنے دادا جان کے منظور نظر ہونے کی وجہ سے نصیب ہوا۔ آپ اپنے دادا جان اور والد گرامی کے حکم و اجازت سے لوگوں کو سلسلہ نقشبندیہ مجددیہ میں بیعت بھی کرتے ہیں۔ میری دعا ہے کہ اللہ رب العزت آستانہ عالیہ شیر ربانی شرقپور شریف کے اس خوشبودار غنچے کو ہمیشہ شگفتہ و مہکتار رکھے۔ (آمین)

۱۔ صاحبزادہ حضرت میاں محمد صالح صاحب شرقپوری:

آپ فخر شیر ربانی حضرت میاں خلیل احمد شرقپوری کے چھوٹے صاحبزادے ہیں۔ آپ 31 دسمبر 1992ء کو پیدا ہوئے آپ اس وقت ایف۔ اے اور درس نظامی کے طالب علم ہیں۔ آپ اپنی چھوٹی عمر میں نہایت سنجیدہ مزاج اور گفتار کے مالک ہیں۔ ہمیشہ دانشمندانہ بات کرنا اور اپنے والد گرامی فخر شیر ربانی کی طرح ملنے آنے والوں سے سوال و جواب کی صورت میں گفتگو کرنا آپ کا خاص انداز ہے۔ ”ہوشیار بروا کے چکنے چکنے پات“ کی مثل و محاورہ آپ پر صادق آتا ہے کیونکہ آپ میں بہت سی ایسی وراثتی صفات ہیں جو میں نے فخر شیر ربانی مرحوم و مغفور میں دیکھی ہیں۔ اللہ تعالیٰ سے دعا ہے کہ گلشن آستانہ عالیہ شیر ربانی شرقپور شریف کا یہ ننھا پھول روز بروز مزید کھلتا و مہکتا نظر آئے۔ (آمین)

والد گرامی کے دست مبارک پر بیعت:

میرے والد محترم جناب ماسٹر محمد اشرف شاد صاحب شرقپوری نقشبندی

مجددی (ریٹائرڈ S.S.T) بیان کرتے ہیں کہ آپ فخر شیر ربانی نے میرے سامنے شہر شرقپور شریف والے پرانے گھر میں اپنے والد گرامی کے دست مبارک پر 1972ء میں بیعت کی اور مرید ہوئے۔ بوقت بیعت آپ کے والد گرامی نے یہ فرمایا ”میاں خلیل صاحب ہم نے آپ کو بیعت تو کر لیا ہے لیکن اس پیری مریدی کو ذریعہ معاش (روزگار) نہیں بنانا“ یہی وجہ تھی کہ آپ نے اپنے والد گرامی و پیر و مرشد کے حکم کی تعمیل میں ساری زندگی کبھی دولت دنیا اور پیسہ وزیور کا لالچ نہ کیا تھا۔

طریقہ بیعت اور بوقت بیعت ہدایات

بیعت:

بیعت کے لفظی معانی کسی کے ہاتھ فروخت ہونا، بک جانا، پیروی و اتباع کا وعدہ کرنا اور اپنے کیے وعدہ پر پابند رہنے کے ہیں۔ بزرگان دین و اولیاء اللہ کی خدمت میں حاضر ہو کر ان کے سامنے یا ان کے دست مبارک پر ہاتھ رکھ کر پچھلے گناہوں کی اللہ سے معافی کے ساتھ آئندہ احکامات شریعہ (قرآن و سنت) کی پیروی کرنے اور کوئی عمل خلاف شریعت نہ کرنے کے وعدہ کو بیعت کے نام سے منسوب کیا جاتا ہے۔ تجدید عہد کا نام بیعت ہے اس میں بیعت اسلام، بیعت سنت اور بیعت اعمالِ حسنہ سب شامل ہیں۔ اللہ والوں کے ہاتھوں میں ہاتھ دے کر عہد کرنا حقیقت میں اللہ سے عہد کرنا ہوتا ہے کیونکہ اللہ والوں کے ہاتھوں پر اللہ کا ہاتھ ہوتا ہے۔ ان برگزیدہ ہستیوں کی اطاعت دراصل رسول اللہ ﷺ اور اللہ کی اطاعت ہوتی ہے۔ بوقت بیعت اولیاء اللہ لوگوں سے احکام شریعہ کی پیروی و اتباع کا وعدہ لیتے ہیں۔ اپنے حلقہ احباب میں آنے والے لوگوں و

مریدوں کی اولاد یا شاگردوں کی طرح تربیت اور اصلاح کی ذمہ داری لیتے ہیں۔ اللہ والے اللہ تک پہنچنے کا وسیلہ ہوتے ہیں اس لئے دینی لحاظ سے بیعت کی بڑی اہمیت ہے۔

حضرت میاں خلیل احمد صاحب فرمایا کرتے تھے کہ ”مرید کی نیت کا نام

ہی بیعت ہے۔“

آپ یہ بھی فرماتے تھے کہ:

”پیر سو بار بھی کہے کہ تو میرا مرید نہیں تو بیعت نہیں ٹوٹی لیکن

مرید اگر ایک بار بھی کہہ دے کہ تو میرا پیر نہیں تو بیعت ٹوٹ جاتی

ہے۔“

طریقہ بیعت:

آپ فخر شیربانیؒ آنے والے خواہش مند حضرات کو بیعت کرتے وقت

یا تو اپنے دست مبارک پر ہاتھ رکھنے کا حکم فرماتے یا مرید ہونے کے خواہش مند

افراد اگر تعداد میں زیادہ ہوتے تو آپ کپڑا وغیرہ لے کر ایک کنارہ اپنے دست

مبارک میں پکڑ لیتے اور باقی کپڑا یا کنارہ خواہشمند حضرات کو تھما دیتے تھے۔ ان

کو اپنے پیچھے پیچھے برائے بیعت مندرجہ ذیل الفاظ (عہد) کہنے و پڑھنے کا حکم

دیتے تھے کہ

عہد بوقت بیعت:

”پڑھو بسم اللہ الرحمن الرحیم۔ یا اللہ بچھلے گناہوں دی تو بہ۔ اگے تو کوئی

خلاف شریعت کم نہیں کرنا۔ نمازاں بچھے دھیان نال پڑھنیاں نہیں۔ ہر نماز تو

بعد 11 واری قل شریف پڑھنا اس لئے اے درویش شریف صَلَّی اللہُ عَلَی

حَبِيبِهِ سَيِّدِنَا مُحَمَّدٍ وَّ اٰلِهِ وَّ اَصْحَابِهِ وَّ سَلَّمَ ۝ (درودِ خضریٰ) کثرت نال پڑھنا ہیں۔“

آپؐ اکثر اوقات مریدین کو اپنے خیال و مرضی سے درود پاک (درودِ خضریٰ) مذکورہ بالا کا وزد ایک خاص تعداد یا تسبیحات کی صورت میں کرنے کا حکم دیتے تھے۔ لاکھوں افراد کو آپؐ کے دست مبارک پر بیعت کرنے کی سعادت نصیب ہوئی۔ جن میں عام طبقے کے افراد سے لے کر وکلاء، جج و جسٹس حضرات، ماہرین تعلیم، ڈاکٹرز، اساتذہ، پاک فوج کے اعلیٰ افسران اور نامور سیاستدان حتیٰ کہ ہر طبقے و شعبہ زندگی سے تعلق رکھنے والے افراد شامل ہیں اور آپؐ کا مرید ہونے پر فخر کرتے ہیں۔

بوقت بیعت احکامات:

بیعت کرتے وقت آپؐ کے مزید چیدہ و اضافی احکامات مندرجہ ذیل ہوتے تھے۔

- ۱۔ نماز پنجگانہ کی باقاعدگی سے پابندی
- ۲۔ ارکانِ اسلام اور سنت ہائے نبوی ﷺ کی پابندی کی تلقین
- ۳۔ داڑھی مبارک رکھنے اور موچھیں کٹوانے کی ہدایت۔
- ۴۔ سر پر کپڑا (عمامہ و پگڑی) اور ٹوپی (پانچ کلیہ ٹوپی جو آستانہ عالیہ شیر ربانی شرقپور شریف کے مریدین سر پر رکھتے ہیں۔) اکثر دفعہ آپؐ اپنے سر مبارک سے اتار کر بھی دکھایا کرتے تھے)
- ۵۔ پینٹ شرٹ پہننے اور سر پر ہیٹ والی ٹوپی رکھنے کی ممانعت، بغیر کالر کے

- کھلے بازوؤں والی قمیض پہننے کی تاکید فرماتے۔
- ۶۔ سفید رنگ کا لباس پہننے کی ہدایت۔
- ۷۔ مسجد میں داخل ہونے اور باہر نکلنے کی دعا کا حکم۔
- ۸۔ کھانا کھانے کے سنتِ نبویؐ کے مطابق آداب کی تلقین (بسم اللہ شریف پڑھ کر، کھانا کھانے سے پہلے ہاتھ دھو کر صاف نہ کرنا، بعد از کھانا ہاتھ دھو کر صاف کرنا اور بیٹھ کر کھانا کھانا وغیرہ)
- ۹۔ ذکرِ خفی (خاموشی سے ذکر کرنا) کی تلقین
- ۱۰۔ کالا کپڑا شلواری کے طور پر پہننے اور کالے جوتے پہننے سے منع فرماتے۔
- ۱۱۔ باریش (داڑھی والے) حضرات کو بوقت نماز پہلی صف میں دائیں جانب کھڑے ہونے کی ہدایت۔
- ۱۲۔ شجرہ طیبہ (ایک ڈاڑھی کی صورت میں چھپی ہوئی چھوٹی کتاب جس میں سلسلہ خاندانِ عالیہ نقشبندیہ و مجددیہ کا شجرہ منشور رہ و منظومہ، درودِ خضریٰ، آیت الکرسی، طریقہ ختم شریف، عروس مبارک حضرت شیر ربانی، حضرت ثانی صاحبؒ کا ذکر اور دارالکلمین مدرسہ حضرت میاں صاحبؒ کا ذکر ہے) کی مریدین میں تقسیم۔
- مرید ہونے والے حضرات میں شجرہ تقسیم فرماتے وقت بغیر بھولے شجرہ طیبہ کے صفحہ نمبر 16 پر ذکر درودِ پاک کا معمول سے ورد کرواتے، اپنے دست مبارک سے درود شریف والا صفحہ تہہ (فولڈ) کر کے مریدین کو تھماتے اور کثرت سے ورد کرنے کا حکم دیتے۔

خلقِ خدا و مریدین سے محبت:

یہ بات روزِ روشن کی طرح عیاں ہے کہ برگزیدہ ہستیوں اور اللہ والوں کا حسن سلوک و اخلاق نہایت قابلِ تعریف، قابلِ تقلید اور قابلِ دید ہوتا ہے۔ جس وجہ سے لوگ ان کی طرف پروانہ و دیوانہ وار کھنچے چلے آتے ہیں یہ حسن سلوک اور اخلاق ہی لوگوں کی بزرگانِ دین سے حقیقی قربت کی وجہ ہوتا ہے۔

آپؐ کے اوصافِ مبارکہ میں ایک خاص و اہم صفت آپؐ کی خلقِ خدا سے محبت تھی۔ آپؐ انتہائی ملنسار تھے اور ہر خاص و عام سے برابر محبت کرتے تھے۔ آپؐ اپنی ذات میں نہایت بااخلاق، بامروت اور حلیم طبیعت کے مالک تھے۔ میں نے آپؐ کی ذات و شخصیت کو بہت قربت کے لمحات میں دیکھا ہے۔ میں یہ بات بغیر کسی مبالغہ آرائی کے کر رہا ہوں کہ آپؐ جیسی باوقار، باکردار، شریعتِ محمدیؐ کی پابند اور پاسدارِ کامل ہستی پاکستان تو کیا پوری دنیائے اسلام میں ڈھونڈنے سے بھی نہیں ملے گی۔ آپؐ نہ صرف اپنے مریدین بلکہ تمام مہمان حضرات سے برابر محبت کرتے تھے، ہر کوئی یہی سمجھتا تھا کہ میاں صاحب مجھ سے بہت پیار کرتے ہیں۔ خلقِ خدا کے ساتھ آپؐ کی محبت کا یہ عالم تھا کہ آپؐ اپنی عادت و معمول کے مطابق انہیں ”بیلیا“ کہہ کر پکارتے تھے جیسے کہ!

”بیلیا تیرا کیہہ ناں اے؟ اباجی دا کیہہ ناں اے؟ کتھوں آیا

ایں؟ وغیرہ وغیرہ۔“

آپؐ کی یہ عادت مبارک تھی کہ کسی مرید یا مہمان سے جو گفتگو ہوتے تو

کافی دیر تک اسی سے مخاطب رہتے اور بار بار ایک ہی بات اور سوال کیے جاتے

تھے۔ آنے والے مریدین کے کھانے پینے حتیٰ کہ آرام و سکون اور سونے تک کا خیال بھی رکھتے۔ رات ٹھہرنے والے مہمانوں و مریدین کے لیے اپنے حاضرہ خدام کو سختی سے انہیں بستر وغیرہ فراہم کرنے کی ہدایت فرمایا کرتے تھے۔ آپ کا حافظہ مبارک اور یادداشت نہایت اچھی تھی۔ اکثر دفعہ ایسا ہوتا کہ ملنے کے لیے آنے والا کوئی مرید آگرا کر پوچھتا کہ حضور آپ نے مجھے پہچانا ہے؟ تو آپ یہ الفاظ برملا فرمایا کرتے تھے کہ:

”جس طرح بھیڑ بکریاں چرانے والا اڑیالی (گڈریا) اپنی بھیڑ

بکریوں کو پہچانتا ہے اور ریوڑ میں موجود ان کے میمنوں

(بچوں) کو بھی پہچان لیتا ہے کہ یہ بچہ کس بھیڑ یا بکری کا ہے اس

طرح میں بھی اپنے مریدین کو پہچانتا ہوں اور یہ بھی پہچانتا ہوں

کہ آنے والا مرید کس کا بیٹا ہے اور کہاں سے آیا ہے۔“

اور بعض دفعہ جلال میں آ کر یہ بھی فرمادیا کرتے تھے کہ:

”اگر کسے نوں یقین نہیں تے اپنے بارے میرے توں کچھ

سکدا اے کہ اوہ کس دا بیٹا اے، کتھوں آیا اے، تے میں دس

یواں گا۔“

کئی دفعہ ایسا بھی ہوا کہ آپ کی زیارت کیلئے آنے والے مریدین میں

سے کسی کو جب آپ اُس کے نام سے پکارتے یا اس کی سکونت اور رہائش کا ذکر

کرتے تو وہ حیران ہو کر کہتا کہ حضور میں تو آپ کو فلاں جگہ پر اتنے سال قبل ملا تھا

تو آپ نے میرا نام اور رہائش کیسے یاد رکھی تو آپ فرمایا کرتے کہ:

”اگر میں تہانوں اتھے (اس دنیا میں) نہیں پہچاناں گا، تے

اگلے جہان کیوں پہچاناں گا۔“

اور یہ بھی فرمایا کرتے تھے کہ:

”اک پیر اپنے مریدوں جیویں ایس دُنیا تے پہچان دا اے،

ایسے طراں ای محشر دے روز وی پہچان لَوے گا۔“

آپ اپنے مریدین سے ایک شفیق باپ کی طرح محبت کرتے تھے یہی

وجہ تھی کہ مریدین کا آپ کے پاس سے اٹھ کر جانے کو دل نہ چاہتا تھا آپ زیادہ

دیر ہو جانے یا شام ہو جانے کی وجہ سے دور دراز سے آئے مریدین کو ان الفاظ

میں مخاطب کر کے دعا کرنے اور واپس چلے جانے کا حکم دیا کرتے کہ:

”اپنی اپنی جائز دلی حاجات دل وچ رکھو، میں دعا کرنا واں تے

دعا تو بعد سارے بیلیاں نوں اجازت اے، جتنے جانا اے چلا

جائے۔“

آپ کو اپنے مریدین و مہمان حضرات سے اس قدر زیادہ محبت تھی کہ

ہر آنے والے کی بات غور سے سنتے، دعا فرماتے اور ہر کسی کو اس کی غرض

و ضرورت کے مطابق برتاؤ فرماتے۔ جس کو دعا کے ساتھ دوا کی ضرورت ہوتی

اُس کو آپ اپنی حکمت و دانش سے دعا کرنے کے بعد دوا بھی تجویز فرما دیا کرتے

تھے لوگ آپ کی دعا اور تجویز کردہ دوا سے مقصد و شفا پاتے تھے۔ آپ اپنے

مریدین کی حاجات و مشکلات کے حل و خاتمہ کے لیے ”یا کریم“ کا ورد کثرت

سے کرنے کا حکم دیتے تھے۔ اکثر دفعہ بیماری کیلئے پانی پر پھونک کر پانی دیا کرتے

اور فرماتے اول آخر گیارہ گیارہ بار بسم اللہ شریف پڑھ کر پینا ہے، پانی کم پڑ جائے تو اس میں اور پانی ڈال لینا، اللہ شفا دے گا۔ جمعہ شریف کے روز بعد از نماز جمعہ ختم خواجگان شریف کا پانی خود بھی نوش فرماتے اور مریدین کو بھی دیتے تھے۔ مرید اس پانی کی بوتلیں بھر کر آپ سے دم کروایا کرتے تھے۔

آپ اپنے مریدین و شہر کے باسی حضرات سے بھی بے حد محبت کرتے تھے آپ کسی کے خلاف کبھی کوئی قانونی کارروائی کرنے کو تیار نہ ہوئے۔ ہمارے شہر کے ایک رہائشی نے صاحبزادہ حضرت میاں ولید احمد صاحب شرقپوری سے مونجی خریدی اور اس کے ذمہ رقم تقریباً 2,25,000/- روپے واجب الادا تھی۔ اس سلسلہ میں اس نے حضرت میاں ولید احمد صاحب کو ایک چیک دیا جو بینک میں پیش کرنے پر اکاؤنٹ میں رقم ناکافی ہونے کی وجہ سے کیش نہ ہو سکا اور بینک والوں نے ڈس آنر سلب جاری کر دی۔ صاحبزادہ میاں ولید احمد صاحب نے مجھ سے قانونی مشورہ کے لیے رابطہ کیا تو میں نے آپ سے چیک اور سلب لے کر فیروز والہ کچہری میں ایڈیشنل سیشن جج کی عدالت سے اندراج مقدمہ کا حکم لے لیا۔ جب یہ بات حضرت میاں خلیل احمد صاحب فخر شیربانی کے علم میں آئی تو آپ نے نہ صرف حضرت میاں ولید احمد صاحب کو بلکہ مجھے بھی تھانہ شرقپور شریف میں پرچے کے اندراج سے منع کر دیا اور فرمایا کہ ”میں اس کو خود بلا کر رقم کی ادائیگی کا کہوں گا آپ پرچہ درج نہ کروائیں۔“ یہ آپ کے وصال مبارک سے تقریباً ایک ماہ قبل کی بات ہے۔ آپ نے اس بات کو بالکل مناسب خیال نہ کیا کہ رقم کے حصول کے لیے کسی مرید یا شہر دار کو تھانہ کچہری

کے چکروں میں ڈالا جائے۔

خدا کے بندے تو ہیں ہزاروں بنوں میں پھرتے ہیں مارے مارے
میں اس کا بندہ بنوں گا جس کو خدا کے بندوں سے پیار ہوگا
(اقبال)

عورت ذات کا احترام اور اس سے ملاقات سے اجتناب:

آپؐ معاشرتی زندگی میں رہتے ہوئے معاشرتی اقدار کی بڑی پاسداری
فرماتے تھے۔ نوجوانوں، بوڑھوں حتیٰ کہ ہر عمر کے افراد کے ساتھ ان کے مزاج
اور سوچ کے مطابق پیش آتے۔ اچھا برتاؤ کرتے اور عزت کی حد تک مقام دیا
کرتے تھے۔ دوست احباب اور مریدین جب اپنی بیگمات کے ساتھ آپؐ کو ملنے
کے لیے حاضر ہوتے تو آپؐ ان کو سختی سے منع فرمایا کرتے تھے کہ بیویوں،
ماؤں، بہنوں اور بیٹیوں کو ساتھ نہ لایا کریں۔ اگر کوئی بھند ہو کر گزارش کرتا تو فقط
اس خیال سے کہ اس کے دل میں کوئی ملال نہ آئے آپؐ تمام مریدین کو اٹھ کر دور
چلے جانے کا کہتے اور تب تک مریدین کو پاس آنے سے منع فرمائے رکھتے جب
تک وہ مرید اپنی فیملی کے ہمراہ آپؐ سے ملاقات نہ کر لیتا۔ آپؐ حتیٰ الامکان
کوشش کیا کرتے تھے کہ عورت ذات سے ملاقات نہ کی جائے۔ اکثر دفعہ عورتوں
کو فرماتے کہ ہمارے گھر جا کر میری امی جی سے ملاقات کر لیں اور ان سے دعا
کروائیں بعض اوقات آنے والی عورتیں ضد کرتیں تو آپؐ انہیں تین چار صورتوں
میں اجازت دیتے تھے لیکن ایسا بہت شاذ و نادر ہوتا تھا۔

(i) مریدین کو اپنے پاس سے اٹھ کر دور چلے جانے کا حکم دیتے۔

- (ii) عورت ذات کو پردہ کر کے پاس آنے کی اجازت فرماتے۔
- (iii) جہاں آپ تشریف فرما ہوتے اس نشست یا کرسی کی بیک سائیڈ پر عورت ذات کو کھڑے ہو کر حاجت بیان کرنے کو کہتے اور اسکے لئے دعا فرماتے۔
- (iv) دُور کھڑے ہو کر جائز دلی حاجت دل میں رکھ کر اسے بھی دعا کا کہتے اور خود بھی دعا فرماتے۔

آپ عورت ذات کا اس حد تک احترام کیا کرتے تھے فرمایا کرتے تھے کہ:

”میں ہر عورت کو اپنی بہن، بیٹی اور ماں کی طرح دیکھتا ہوں۔“

عاجزی وانکساری:

دینی و دنیوی لحاظ سے سب کچھ ہوتے ہوئے اور اختیارات کا حامل ہونے کے باوجود عاجزی وانکساری اللہ والوں کا شیوہ رہی ہے۔ آپ بھی دینی و دنیوی لحاظ سے ہر طرح کے علم و دولت سے مالا مال تھے۔ لیکن اس کے باوجود کبھی بھی آپ کی ذات میں کوئی نمائش، غرور یا گھمنڈ نہ پایا جاتا تھا۔ اثر دفعہ عاجزی میں یہ فرمایا کرتے تھے کہ میں بھی آپ کی طرح میاں صاحب (میاں شیر محمد صاحب) کا مرید ہوں آپ کی عاجزی وانکساری کا یہ عالم تھا کہ اپنے مریدین کو ”بیلیا“ کے لفظ سے پکارتے تھے۔ آپ ”مستجاب الدعوات تھے۔ جو کوئی آپ کی دعا، بتائے ہوئے نسخہ اور دم کیے پانی سے فیض یاب و صحت یاب ہو کر دوبارہ آپ کی خدمت میں حاضر ہوتا اور آپ کی دعا کا پورا ہونا یا آپ کی کرامت کو آپ کے سامنے بیان کرتا تو آپ عاجزی وانکساری کا اظہار ان صورتوں میں فرمایا کرتے تھے۔

☆ ”میری دعا سے تو کبھی کسی کو فائدہ نہیں ہوا اور نہ ہی کبھی میری دعا سے کسی کے گھر بیٹا ہوا ہے۔“

☆ یا یہ فرماتے کہ ”مجھے تو نہیں یاد کہ میں نے آپ کیلئے کوئی دعا کی تھی“

☆ یا فرماتے کہ ”اللہ حاجات پوری کرنے والا ہے میں تو کوئی شے نہیں۔“

☆ یا فرماتے ”شاید آپ کی دعا ہی قبول ہوگئی ہو۔“

☆ یا فرماتے ”دعا مانگنے والوں میں اور بھی لوگ شامل تھے کیا پتہ اللہ نے کس کی دعا قبول کی ہو۔“

آپ کے گھرانہ میں سیاسی عروج کے دور میں بھی آپ نے والوں کے ساتھ سابقہ فطری رویہ و سلوک کے ساتھ پیش آتے تھے۔ آپ کا جسم مبارک تقریباً پندرہ سولہ سال سے بوجہ بیماری بہت موٹا ہو گیا تھا۔ آپ زمین پر با آسانی نہیں بیٹھ سکتے تھے اس لیے کرسی پر تشریف فرما ہوتے تھے آنے والے مہمانوں اور مریدین کو یہ کہا کرتے تھے کہ ”میں آپ کے سامنے کرسی پر کوئی پیر بن کر نہیں بیٹھا میں اپنی بیماری اور مجبوری کی وجہ سے کرسی پر بیٹھا ہوں۔ جب میں آپ جیسا پتلا ہوتا تھا تو اس وقت میں بھی مریدوں کے ساتھ زمین پر بیٹھا کرتا تھا۔“

آپ کا یہ فرمان فقط اس لیے ہوا کرتا تھا کہ کوئی آنے والا اجنبی یہ نہ سمجھے کہ شاید آپ دوسروں سے نمایاں ہو کر کسی پیر کی حیثیت سے کرسی پر بیٹھے ہوئے ہیں۔

آپ کی زیارت دلی سکون کا باعث:

آپ ”کشادہ پیشانی، روشن آنکھوں، خوبصورت رخسار و ہونٹ اور باریش نورانی چہرہ مبارک کے حامل تھے۔ آپ کی زیارت کر کے نہ صرف دل کو

سکون حاصل ہوتا تھا بلکہ اللہ یاد آ جاتا تھا گھنٹوں آپ کے پاس بیٹھ کر آپ کو دیکھتے رہنے کو دل چاہتا تھا۔ آپ جہاں بھی تشریف فرما ہو جاتے لوگ شمع کے گرد پروانوں کی طرح آپ کے پاس اکٹھے ہونا شروع ہو جاتے اور آپ کے پاس افراد کا جم غفیر رہتا۔ آپ کی زیارت کرنے کو بار بار دل چاہتا تھا۔ مریدین اور آپ کی ملاقات کے لیے آنے والے خوش نصیب حضرات کو یہ موقع جمعہ شریف کی نماز کے بعد گھنٹوں میسر آتا تھا۔ ان خوش نصیبوں میں بندہ ناچیز بھی شامل ہے جو رات گئے تک آپ کی رفاقت و زیارت سے فیض یاب ہوتا تھا۔

اے تن میرا چشمہ ہووے، میں مُرشد و یکھ نہ رجاں ہو
 لوں لوں تے مُڈھ لکھ لکھ چشماں، اک کھولاں اک کجاں ہو،
 اتنا ڈٹھیاں مینوں صبر نہ آوے، میں ہو رکتے ول بھجاں ہو
 مرشد دا دیدار ہے باہو مینوں لکھ کروڑاں ججاں ہو

عشق رسول صلی اللہ علیہ وسلم اور عقیدہ ختم نبوت صلی اللہ علیہ وسلم:

محمدؐ ہے متاعِ عالم و ایجاد سے پیارا
 پدر، مادر، برادر، جان و مال، اولاد سے پیارا

محمدؐ کی محبت دینِ حق کی شرطِ اول ہے
 اسی میں ہو اگر خامی تو ایماں نا مکمل ہے

محمدؐ کی غلامی ہے سندِ آزاد ہونے کی
 خدا کے دامنِ توحید میں آباد ہونے کی

نہ جب تک کٹ مروں میں شاہِ بطحا کی عزت پر
 خدا شاہد ہے کامل میرا ایماں ہو نہیں سکتا
 آنحضور سرورِ کائنات، ختم الرسل حضرت محمد صلی اللہ علیہ وسلم کا عشق و محبت اور آپ
 کے خاتم الانبیاء ہونے کا عقیدہ و یقین ایمان کا لازمی جزو ہے۔ عشقِ رسول و
 عقیدہ ختم نبوت صلی اللہ علیہ وسلم پر یقین کے بغیر نہ تو ایمان مکمل ہے اور نہ ہی مسلمان خود کو
 مسلمان کہلوانے کا حقدار ہے۔ آپؐ سچے پکے عاشقِ رسول صلی اللہ علیہ وسلم تھے۔ آپ نعت
 خواں حضرات سے نعت مبارک بڑے شوق سے سنتے اور انہیں انعامات سے
 نوازتے تھے۔ آنحضرت صلی اللہ علیہ وسلم کا ذکر خیر سن کر آپؐ کی آنکھوں میں فرطِ محبت سے
 آنسو چھلک آتے تھے۔ یہ عشقِ رسول صلی اللہ علیہ وسلم ہی تھا کہ آپؐ کی تمام زندگی سنت
 ہائے نبویؐ کے پرچار اور پیروی میں گزری۔ ہر لمحہ مریدین کو یہ کہا کرتے تھے کہ
 سنت نبویؐ کی پیروی کیا کریں۔ سنت نبویؐ کی پیروی کے لیے آپؐ جو خاص
 الفاظ فرمایا کرتے تھے وہ یہ تھے کہ:

”اللہ تعالیٰ بواپنے نبی حضرت محمد صلی اللہ علیہ وسلم سے اور آپؐ کی سنت سے
 بہت پیار ہے۔ آج کل کے گئے گزرے دور میں جو بھی آپؐ کی
 سنت (خواہ چھوٹی سے چھوٹی سنت کیوں نہ ہو) کو زندہ کرے گا
 اللہ اسے سوشہیدوں کا ثواب دے گا۔“

آپؐ کا یہ معمول اور محبتِ رسول صلی اللہ علیہ وسلم تھی کہ حاجت مند افراد کی حاجت کا
 حل اور بیماری کی شفاء کو داڑھی مبارک رکھنے اور سنت نبویؐ کی پیروی میں
 مشروط بتاتے۔

آپؐ نعت مبارک کی محافل میں داڑھی مونڈھے نعت خواں حضرات کو یا تو نعت پڑھنے سے منع کر دیا کرتے تھے یا پھر انہیں داڑھی رکھنے کا حکم دیتے تھے ایک دفعہ تو ایسا ہوا کہ ایک بغیر داڑھی نعت خواں نے جب یہ نعت پڑھی جس کے شعر کا مفہوم یہ تھا یا رسول اللہ صلی اللہ علیہ وسلم میری جان آپ پر نثار ہو تو آپؐ نے جلال میں آ کر اسے نعت پڑھنے سے روک دیا اور اُسے ان سبق آموز الفاظ میں ڈانتے ہوئے کہا

”رسول اللہ صلی اللہ علیہ وسلم کے حکم کے مطابق آپ داڑھی تو رکھتے نہیں ہو تو جان کیا

نثار کرو گے؟“

آپؐ اپنے مریدین کو اپنے چہروں پر سنت نبویؐ (داڑھی) رکھنے کی ہدایت کرتے ہوئے فرمایا کرتے تھے کہ دنیا میں کم و بیش ایک لاکھ چوبیس ہزار انبیاء و رسل آئے ہیں کوئی نبی یا رسول داڑھی مونڈھا نہ تھا۔ آپؐ یہ بھی فرمایا کرتے تھے کہ عورت کا حسن سر کے بالوں سے اور مرد کا حسن داڑھی سے ہوتا ہے۔ آپؐ طبی نقطہ نظر سے بھی داڑھی کے فوائد ذکر فرمایا کرتے تھے۔

آپؐ کو کئی بار حج و عمرہ کی سعادت نصیب ہوئی۔ اگر کوئی مرید آپؐ کے سامنے حج و عمرہ پر جانے کی بات کرتا تو آپؐ اسے اپنے لیے مدینہ شریف جا کر دعا کرنے کا کہتے تھے اور اکثر دفعہ فرمایا کرتے کہ میں نے اپنی صحت یابی کیلئے مدینہ شریف جا کر آپ صلی اللہ علیہ وسلم کے حضور حاضری دینی ہے۔ مریدین میں بیٹھے ہوئے فرمایا کرتے تھے کہ

”یہ آنحضرت حضور نبی کریم صلی اللہ علیہ وسلم کی مجھ پر خاص نظر کرم اور

قبلہ شیرِ ربانی کا خاص فیض ہے کہ مجھ جیسا بیمار اور موٹا شخص زندہ چل پھر رہا ہے۔“

آپ مریدین میں بیٹھے عقیدہ ختم نبوت کا ذکر بھی اکثر فرمایا کرتے تھے۔ آپ غیر مذہب افراد اور مغربی ممالک کی طرف سے ناموس رسالت اور عقیدہ ختم نبوت پر (نعوذ باللہ) آئے روز ہونے والے حملوں اور اشاعتوں کی بھرپور مذمت کیا کرتے آپ توہین رسالت کے مرتکب اور عقیدہ ختم نبوت پر حملہ کرنے والے بد بخت افراد و ممالک کے حکمرانوں کے پتلے بنا کر جلا پکارتے تھے آپ اپنے مریدین و حاضرین کو ان ممالک کی مصنوعات کا مکمل بائیکاٹ کرنے کی سختی سے تلقین کرتے اور جمعہ شریف کے روز مذمتی قرارداد جو آپ ہزاروں مریدین کی موجودگی میں پاس کرتے بذریعہ اخبار نویس حضرات مختلف روزنامہ بات و اخبارات میں چھپواتے تھے۔ آپ مذمتی ریلیوں و جلسے جلسوں میں جا کر شامل ہوتے اور رہنمائی کر کے توہین رسالت کے مرتکب پلید لوگوں و ممالک کے خلاف احتجاج کرتے تھے آپ فرمایا کرتے تھے کہ

”یہ قرارداد منظور ہونی چاہیے کہ کسی بھی نبی یا رسول اور آسمانی کتب کا گستاخ واجب القتل ہے۔“

اپنی ملت پر قیاس اقوامِ مغرب سے نہ کر
خاص ہے ترکیب میں قومِ رسولِ ہاشمی
ان کی جمعیت کا ہے ملک و نسب پر انحصار
قوتِ مذہب سے مستحکم ہے جمعیت تیری

دامنِ دیں ہاتھ سے چھوٹا تو جمعیت کہاں
اور جمعیت ہوئی رخصت تو ملت بھی گئی

خیرہ نہ کرسکا مجھے جلوہ دانشِ فرنگ
سُرمہ ہے میری آنکھ کا خاکِ مدینہ و نجف
(اقبال)

آپ اپنے وصال مبارک سے دو دن قبل رات کے وقت ایک محفل میں
تشریف فرما تھے اور مندرجہ ذیل اشعار بڑے عشق و محبت سے بار بار خود بھی پڑھ
رہے تھے اور اپنے مریدین کو بھی اپنے پیچھے پیچھے پڑھا رہے تھے جیسے کوئی استاد
اپنے شاگردوں کو سبق یاد کروا رہا ہو۔

نہ جب تک کٹ مروں میں شاہِ بطحا عزت پر
خدا شاہد ہے کامل میرا ایماں ہو نہیں سکتا۔
محمد کی محبت دینِ حق کی شرطِ اول ہے
اسی میں ہو اگر خامی تو سب کچھ نامکمل ہے

سادہ و قابلِ تقلید طرزِ زندگی:

ازل سے اللہ والوں کی یہ پہچان رہی ہے کہ وہ ظاہری نمود و نمائش اور
شاہانہ ٹھاٹھ باٹھ کے قائل اور خواہش مند نہیں ہوتے۔ انبیاء و رسل، صحابہ اکرام
، تابعین اور اولیاء اللہ کی زندگیاں اطلس و کم خواب پوشاک اور طمع و لالچ سے
پاک رہی ہیں۔ آپ کی ساری زندگی نہایت سادگی میں اور ہر طرح کے تصنع
و بناوٹ سے پاک گزری۔

آپ کی سادگی کا یہ عالم تھا کہ آپ نے کبھی بھی بہت اچھا و مہنگا لباس نہ پہنا۔ آپ نے ہمیشہ سفید لباس زیب تن فرمایا۔ جس میں عمامہ و پگڑی، پانچ کلیہ ٹوپی، بغیر کالر، کھلے بازو والا کرتا و قمیض، تہبند، تہبند نما شلوار شامل ہوتی تھی۔ مریدین کو بھی اپنے جیسا لباس پہننے کا حکم فرماتے۔ آپ مریدین کو رنگدار و بھڑکیلے کپڑے اور ہاتھ میں سونے اور لوہے وغیرہ کی انگوٹھیاں (مندریاں) پہننے سے سختی سے منع کرتے تھے۔ حتیٰ کہ کسی مرید کے ہاتھ میں دیکھ کر فوراً اتارنے کا حکم دیتے تھے۔ ہاتھ یا گلے میں سونے کی مندری یا لاکٹ دیکھ کر فرماتے کہ سونا مرد پر حرام اور عورت پر حلال ہے۔ اسے اتار لو اور سنبھال کر گھر لے جاؤ گھر جا کر اپنی بیوی کو پہنا دینا۔ صرف چاندی کی مندری پہننے کی اجازت دیتے تھے۔

آپ لوگوں اور مریدین کے مطالبہ و گزارش پر عرس و محافلِ نعت میں شرکت و صدارت کے سلسلہ میں پورے ملک پاکستان میں اکثر سفر میں رہتے۔ لیکن کسی پر کبھی دورانِ سفر بوجھ نہ بنتے۔ پیشل گاڑی یا خرچہ کا مطالبہ نہ کرتے تھے اگر مریدین کے گھر ٹھہرتے تو اپنی مرضی کے مطابق کھانا طلب نہ کرتے تھے۔ مٹی کے برتنوں میں کھانا کھانا پسند فرماتے تھے۔ آپ نے اپنے آستانہ و لنگر خانہ پر بھی مٹی کے بنے برتن رکھے ہوئے ہیں۔

ایک دفعہ آپ دورانِ سفر اپنے مرید کے ہاں ٹھہرے تو کبھی اچار سے کھانا کھاتے تو کبھی دال سے اور کبھی چٹنی سے تناول فرمایتے۔ مرید کہنے لگا کہ ”سرکار تسی بھاویں ساڈے کول پورا سال رہو، سانوں کوئی پریشانی نہیں تے نہ

ای تہا ڈا اتھے رہنا ساڈے لئی کوئی بھاری اے۔“

آپؐ فقر و درویشی کا پیکر تھے اور فرمانِ نبی اکرم ﷺ ”الْفَقْرُ فَخْرِي وَ الْفَقْرُ مِنِّي“ کی صحیح تصویر تھے۔

خدا را رحمت کنند این عاشقانِ پاک طینت را
آپ فخر شیربانیؐ نے اپنی ساری زندگی اپنے والدِ گرامی فخر المشائخ
صاحبزادہ حضرت میاں جمیل احمد صاحب شرقپوری کے اس فرمان کے تابع
گزاری کہ:

”میاں صاحب پیری مریدی کو معاش کا ذریعہ نہیں بنانا“

آپؐ نے کبھی بھی کسی مرید سے کوئی چیز پیشل کہہ کر طلب نہ فرمائی۔ آنے
والے مہمان و مریدین اپنی خوشی سے جو نذرانہ جات دے جاتے وہ بھی گھر نہ
لے کر جاتے بلکہ راہِ خدا یا مریدین میں بانٹ دیا کرتے تھے۔

آپؐ نے اپنی پوری حیاتی اپنے کسی شہردار، عزیز یا کسی مرید کو کوئی اذیت یا
تکلیف نہ پہنچائی۔ بلکہ معاشرتی طور پر عوام الناس کے دکھ درد، غمی، خوشی میں برابر
کے شریک رہے یہی وجہ تھی کہ ہر عمر اور مکتبہ فکر کے لوگ آپؐ کو عزت و تکریم کی
نگاہ سے دیکھتے اور آپؐ کے حسن سلوک اور سادگی پر رشک کرتے تھے۔ آپؐ کی
تمام حیات مبارکہ اسلام کے پرچار اور اسلامی تعلیمات کی تعمیل و تکمیل میں گزری
جو آپؐ کی یہ بات قابلِ تقلید بھی ہے۔

مغربی طرزِ زندگی سے بے زاری و نفرت:

اللہ رب العزت کا فرمانِ عالی شان ہے کہ:

”لَكُمْ دِينُكُمْ وَلِيَ دِينِ ۝“ (القرآن)

”تمہارا دین تمہارے لیے اور میرا دین میرے لیے“

آپؐ اسلامی تعلیمات کے حامی و داعی تھے۔ آپؐ کا چھوٹا سا عمل یا بات بھی خلاف شریعت نہ ہوتی تھی۔ جس نے بھی آپؐ کو دیکھا یا سنا وہ آپؐ کی تعریف کیے بغیر نہ رہ سکا اور تسلیم کیا کہ آپؐ کامل بزرگ ہیں۔ آپؐ کی زندگی قرآن و سنت کے احکامات کے عین مطابق تھی آپؐ مغربی طرز زندگی کے خلاف تھے، مغربی ممالک اور ان کے حکمرانوں سے اُنکی اسلام دشمنی کی وجہ سے نفرت کرتے تھے۔ آپؐ کے پاس اگر کوئی ہیٹ والی ٹوپی پہن کر آتا تو آپؐ اُس سے لے کر جلا دیتے تھے اور اُس سے کہتے:

”بیلیا! اے جنے دی آئی اے اونی قیمت لے لے“

آپؐ فرماتے تھے کہ انگریز مسلمانوں کا قاتل ہے اور تم اُس کی پیروی کرتے ہو۔ انگریز شرٹ پرٹائی اس لیے لگاتے ہیں اُن کا عقیدہ ہے کہ حضرت عیسیٰؑ کو پھانسی دی گئی تھی اور تم ٹائی کیوں لگاتے ہو؟ کیا تم بھی اُن کے عقیدے کا اظہار کرتے ہو؟

پچھلے دس پندرہ سالوں کے دوران مغربی ممالک کی اسلام دشمنی جو عراق جنگ اور افغانستان پر امریکی قبضہ کی صورت میں سامنے آئی اس وجہ سے آپؐ امریکہ اور دیگر یورپی قوتوں کے خلاف تھے۔ آپؐ جمعۃ المبارک کے اجتماعات و دیگر مذہبی و دینی تقاریب میں معمول کے مطابق یہ دعا فرمایا کرتے تھے کہ

”یا اللہ امریکہ، اُس کے ساتھیوں اور امریکی فوج کا عراق افغانستان میں

قبرستان بنا۔ امریکہ کو مسلمانوں کے خلاف جنگ میں شکست عطا فرما۔“
یہ دعا فرماتے وقت آپ اکثر نم دیدہ ہو جایا کرتے تھے۔ آپ کی یہ زندہ
وجاوید کرامت اور آپ کے مستجاب الدعوات ہونے کا ثبوت ہے کہ اللہ نے
آپ کی مذکورہ بالا دعا آپ کی حیاتی میں پوری کی۔ امریکہ نے عراق اور
افغانستان میں اپنی پسپائی کو تسلیم کرتے ہوئے ان دونوں ممالک سے اپنی افواج
کے جلد انخلاء کا فیصلہ کیا ہے۔ آپ کی دعا کے مطابق ہزاروں امریکی فوجی
مسلمانوں و طالبان کے ہاتھوں واصل جہنم ہوئے ہیں اور ان دونوں ممالک میں
امریکی فوجیوں کا قبرستان بھی بنا۔

آپ اور نظریہ پاکستان:

آپ اپنے آباؤ اجداد قبلہ حضرت میاں شیر محمد صاحب شیر ربانی قبلہ
حضرت میاں غلام اللہ صاحب ثانی لاٹانی اور اپنے والد گرامی کی طرح نظریہ
پاکستان (دوقومی نظریہ) کے حامی و پاسدار تھے۔ آپ کے دادا مرحوم جناب قبلہ
ثانی صاحب کا تحریک پاکستان میں نمایاں کردار رہا۔ شریقی شریف میں مسلم لیگ
کا پہلے جلسہ جو قیام پاکستان کے سلسلہ میں تھا حضور ثانی صاحب کی زیر صدارت
ہوا تھا۔ قبلہ ثانی صاحب تحریک پاکستان کے سرگرم کارکنان میں تھے۔ ثانی
صاحب کے خالہ زاد وائسرائے سر محمد شفیع صاحب علامہ محمد اقبال اور قائد اعظم
کے بہت اچھے دوست تھے۔ حضرت میاں خلیل احمد صاحب شریقی فخر شیر
ربانی پاکستان کی بقا و ترقی کے لیے ہمیشہ کوشاں و دعا گو رہے آپ حضرت مجدد

الف ثانی (بانی دو قومی نظریہ) کے فرمودات بھی اکثر ذکر فرمایا کرتے تھے۔
 آپ فخر شیربانی معروف صحافی مجید نظامی صاحب کی ”نظریہ پاکستان
 ٹرسٹ کونسل“ کے نام سے بنائی گئی تنظیم کی ایڈوائزی کونسل کے ممبر تھے۔ آپ
 نظریہ پاکستان ٹرسٹ کے زیر اہتمام ہونے والی مجالس و تقریبات (جو کہ دفتر
 کارکنان تحریک پاکستان بالمقابل پی سی ہوٹل لاہور میں منعقد ہوتی تھیں) میں
 بڑی دلچسپی سے شرکت کرتے تھے ان تقریبات میں استحکام پاکستان اور مقصد
 حصول پاکستان کے لیے بحث و مباحثہ کے ساتھ عملی طور پر اقدامات کے لیے
 ہمیشہ کوشاں رہے۔ آپ نے اس موضوع پر کہ ”پاکستان کے موجودہ مسائل کا
 حل نفاذ نظام مصطفیٰ صلی اللہ علیہ وسلم میں ہے“ تقریر فرمائی آپ کا اظہار خیال ان الفاظ میں
 تھا۔ آپ کی یہ تقریر تحریری صورت میں مجھے ملی جو میں نے اس تصنیف کا حصہ بنانا
 ضروری سمجھا۔ آپ کے خیالات ملاحظہ فرمائیں۔

”پاکستان کے موجودہ مسائل کا حل نفاذ نظام مصطفیٰ صلی اللہ علیہ وسلم میں ہے“

ہونٹ خاموش ہیں اک مرگ کا سناٹا ہے

ہم تو شرمندہ ہیں اس دور کے انسان ہو کر

آج ہمارے حکمران ایوان سے نکل کر ذرا ان لوگوں تک جائیں جنہیں

عوام کہا جاتا ہے گھی، آٹا، چینی، پٹرول غرض کہ تمام ضروریات زندگی مہنگائی کے

اس آسمان تک جا پہنچی ہیں جہاں غریب تو کیا اوسط درجے کے وسائل رکھنے

والے فرد کی رسائی بھی ممکن نہیں خالی پیٹ، خستہ حال اور سر سے ننگے انسان جو

فٹ پاتھ کی زینت بنے ہوئے ہیں ان کی بات کریں تو کوئی سننے کو تیار نہیں۔

چاروں طرف آہ و بکا ہے، غربت ہے، بد حالی و بیکاری ہے، قتل و غارت ہے اور دہشت گردی ہے۔ حکمرانوں کی عوام کے مفادات سے لاعلمی و بے حسی ہے۔ ہم بحیثیت قوم نہیں بلکہ بحیثیت ہجوم زندگی گزار رہے ہیں نہایت غافل اور بے حس ہو چکے ہیں۔ ہر طرف لاقانونیت اور جرائم ہیں اور بیرونی طاقتیں ہماری مقدس سرزمین پر غالب آنے کا سوچ رہی ہیں۔ کیا یہی وہ مستقبل ہے جس کے خواب ہم نے قیام پاکستان سے قبل اور قیام پاکستان کے بعد آنکھوں میں سجائے تھے۔ میں ایسے برے حالات میں خدا کی رحمت کے سہارے پھر سے نظامِ مصطفیٰ صلی اللہ علیہ وسلم کے تحت حسین و خوشگوار اور پروقاہ زندگی کی اُمید رکھتا ہوں۔

اسلام نام ہے سلامتی اور امن کا۔ یہ واضح ہے کہ اسلام کے آنے سے سلامتی اور امن یقینی تھا اور یقینی ہے۔ آج سے سولہ سو سال قبل پہلے کا منظر دیکھیں خطہ عرب بھی پاکستان کے موجودہ حالات کی طرح تاریکیوں میں ڈوبا ہوا تھا۔ بلکہ خطہ عرب ہی کیا پورا عالمِ انسانیت لا محدود اندھیروں میں روشنی کی کرن کے لئے تڑپ رہا تھا اور اس جہالت کے دور میں انسانیت نوازی کا آفتاب طلوع ہوا وہ آفتاب جو مدتوں غارِ حرا کی خلوتوں کو جگمگاتا رہا اور جس کی آمد سے زمانہ پکار اُٹھا۔

وہ نبیوں میں رحمت لقب پانے والا مرادیں غریبوں کی بھرانے والا اتر کر حرا سے سوئے قوم آیا اور اک نسخہِ کیمیا ساتھ لایا یہ نسخہ کیمیا کیا تھا یہ تیس سپاروں پر مشتمل کتابِ انقلاب جسے ہم قرآن پاک کے نام سے موسوم کرتے ہیں وہ کتاب جو جہالت کے زمانے کو معرفت

عطاء کرنے والا سب سے بڑا انعام ہے اور اس نسخہ کیمیا کو ہمراہ لانے والی ذات داعی انقلاب ذات مصطفیٰ صلی اللہ علیہ وسلم تھی جن کی سیرت تمام بنی نوع انسان کے لیے اُسوۂ حسنہ قرار پائی اور یہی کتاب اور اسوہ حسنہ نظام مصطفیٰ صلی اللہ علیہ وسلم کہلایا۔ اسی نظام مصطفیٰ صلی اللہ علیہ وسلم کے نفاذ اور برکت سے عظیم ترین انقلاب ابھرنے لگے۔ ظلمتیں چھٹنے لگیں، انوارِ توحید ابھرنے لگے، حق کی پہچان ہوئی، باطل سرنگوں ہوا، راہزنوں کو راہبری کا شعور ملا، بت پرستوں کو خدائے واحد کا نور ملا، عزتوں سے کھیلنے والے عصمتوں کے نگہبان بنے اور وحشت و بربریت کے علمبردار، امن و سلامتی کے معمار اور پاسدار بن گئے۔

غرض تہذیبِ حق انجری تمدن پر شباب آیا
خداوند جہاں کے لطف و رحمت کا سحاب آیا
فضا بدلی، جہاں بدلا، خدا کا انتخاب آیا
کتابِ انقلاب آئی تو ہر سوانقلاب آیا

مذہب ہو یا سیاست، عمرانی علوم ہوں یا معیشت، اصولِ شہریت ہوں یا ادبِ جہانگیری، قرآن و سنت و نظامِ مصطفیٰ صلی اللہ علیہ وسلم نے ہر میدان میں اپنے ہمہ گیری کے پرچم لہرائے ہیں۔ سیاست اور مذہب کو ہم آہنگ کر دیا گیا تاکہ کسی طور پر بھی چنگیزیت کو فروغ نہ مل سکے۔ شہری اور قومی معیشت کو نئے خطوط پر استوار کیا سود اور جواءِ حرام قرار دیئے گئے زکوٰۃ اور صدقات کا نظام نافذ کیا۔ انسانی حقوق پامال کرنے والوں کو اخلاقی اقدار کا پابند بنایا۔ آجر اور اجیر، سرمایہ دار اور مزدور کے فرائض و حقوق کو توازن عطاء کیا حتیٰ کہ اخوت اور مسلم بھائی

چارے کی فضا میں غیر مسلموں کے حقوق بھی مقرر کیے۔ یہ نظامِ مصطفیٰ صلی اللہ علیہ وسلم کے نفاذ کا ہی نتیجہ تھا کہ تین براعظموں پر حکومت کرنیوالے خلیفہ اسلام حضرت عمرؓ اس احساس سے لرزتے تھے کہ ان کی سلطنت کے آخری کنارے پر کوئی کتابھی بھوکا نہ رہے۔ المختصر اسلام کے پاس اور نظامِ مصطفیٰ صلی اللہ علیہ وسلم میں بہترین نظامِ عدل، بہترین نظامِ سیاست، بہترین نظامِ معیشت، بہترین نظامِ اخلاقیات اور بہترین دستور قرآن و سنت، فقہ اور اجتہاد کی صورت میں موجود ہے۔

ہمارا ماضی کتنا شاندار تھا اب ہمارا حال اور مستقبل اسی نظامِ مصطفیٰ صلی اللہ علیہ وسلم کی برکات حاصل کرنے کے لیے سک رہے ہیں۔ افسوس کہ ہم نے اس روشنی سے منہ پھیر لیا ہے۔ نام نہاد اسلام پرستوں نے عبادت گاہوں کو مورچوں میں تبدیل کر دیا ہے۔ ہماری سجدہ گاہیں ہمارے خون سے سرخ ہو رہی ہیں۔ ہمارے ہی ہاتھوں امن و سلامتی تباہ و برباد ہو رہی ہے جبہ فقط یہ ہے کہ ہم اسلامی تعلیمات سے کنارہ کر چکے ہیں اور اس ملکِ پاکستان میں نفاذِ نظامِ مصطفیٰ نہیں چاہتے۔ یہی وجہ ہے کہ آج حالات نے ہمیں موجودہ آزمائش سے دوچار کر دیا ہے۔

بانی پاکستان عظیم قائد محمد علی جناحؒ کا فرمان پاکستان کے بارے میں ”اتحاد، تنظیم اور ایمان“ ہے لیکن اب نہ تو ہم میں اتحاد ہے نہ نظم و ضبط ہے اور نہ ہی صحیح طور ایمان باقی رہا ہے۔ قائدِ اعظم محمد علی جناحؒ سے ایک برطانوی نمائندہ نے پوچھا کہ پاکستان کب وجود میں آئے گا تو قائدِ اعظم محمد علی جناحؒ نے جو جواب دیا جو تاریخ کی ان مٹ گواہی بن گیا۔ آپ نے فرمایا کہ ”پاکستان تو اس وقت ہی معرضِ وجود میں آ گیا تھا جب برصغیر میں پہلے ہندو نے اسلام قبول کیا

تھا“ یہ قائد اعظم محمد علی جناحؒ کا جواب ہی نہیں تھا بلکہ تقدیر کا فیصلہ تھا ایسا فیصلہ جس نے پاکستان کی صورت میں ملت اسلامیہ کو اُس کی پہچان عطا کر دی۔ پاکستان ہماری پہچان ہے جس نے اپنے تشکیل و وجود کے وقت اقوام عالم میں بلند رتبہ عطا کیا باوقار زندگی کا شعور اور غیرتِ ایمانی کا شعور بخشا۔ اسلامی قلعہ بن کر ہماری حفاظت کی۔

اپنی پہچان کسے عزیز نہیں ہوتی۔ پہچان کھو جائے تو قومیں حالات کے راہ گزاروں میں گم ہو جاتی ہیں اور اس مملکتِ خداداد کی پہچان اسلام ہے۔ جو کہ اصل میں ہماری پہچان ہے۔ مفکرِ پاکستان علامہ محمد اقبالؒ کا خواب برصغیر کے مسلمانوں کے لیے دو قومی نظریہ اور قائد اعظم محمد علی جناحؒ کو ایک انگریز صحافی کا سوال کہ ”پاکستان کا دستور کیا ہوگا“ اور آپ کا یہ فرمان عالی شان کہ:

”پاکستان کا دستور تو چودہ صدیوں قبل وجود میں آچکا ہے اور وہ ہے قرآن مجید“

یہ سب باتیں قیامِ پاکستان کے وجود کی بنیاد تھیں۔ اسی تسلسل میں علامہ اقبالؒ نے فرمایا۔

اپنی ملت پر قیاسِ اقوامِ مغرب سے نہ کر
خاص ہے ترکیب میں قومِ رسولِ ہاشمی
بازو تیرا توحید کی قوت سے قوی ہے
اسلام تیرا دیس ہے تو مصطفویٰ ہے

پاکستان کا دستور قرآن مجید

مقصدِ تخلیقِ پاکستان یہ تھا کہ اس خطہ میں رہنے والے اپنی زندگی آزادانہ طور پر اسلامی تعلیمات کے مطابق گزار سکیں۔ پاکستان اسلام کے نام پر کلمہ حق پر بنایا گیا۔ لیکن آج ہم مقصدِ تخلیقِ پاکستان کو بھول چکے ہیں اور جو قومیں اپنا مقصد بھول جایا کرتی ہیں وہ صفحہ ہستی سے جلد مٹ جایا کرتی ہیں۔ یہ کتاب انقلابِ قرآن مجید کا بھی فیصلہ ہے ”خدا کسی قوم کی حالت کو اُس وقت تک نہیں بدلتا جب تک وہ قوم خود اپنی حالت کو بدلنے کی جدوجہد نہ کرے۔“ اللہ رب العزت نے انسان کو تخلیق کیا اور اُس کے لئے اُس کی فطرت کے عین مطابق اسلام کو پسندیدہ دین اور دستور قرار دیا۔

مسلمان کی تعریف یہ کہ جو اسلام کا پیروکار ہو اور پاکستان کا مطلب کیا ”لا الہ الا اللہ“ اب نہ پاکستان میں اسلام ہے اور نہ اس میں بسنے والے مسلمان اس کے پیروکار ہیں۔ حالانکہ پاکستان اور مسلمان کی بنیاد اسلام ہے اور بقا بھی اسلام میں ہے۔ ہم خود کو خوددار تو کہتے ہیں مگر اصل میں اپنی خودی سے غافل ہیں۔ خودی ایمان کا دوسرا نام ہے مگر ہم غیرتِ ایمانی سے دور ہیں یہی وجہ ہے کہ پستی و تنزلی پاکستانی قوم کا مقدر بنتی جا رہی ہے۔

اور کیا؟ غیرتِ ایمانی کی عدم موجودگی میں اور کشلول گدائی کی موجودگی میں باوقار قومی زندگی کا تصور کیا جاسکتا ہے۔

تیری زندگی اسی سے تیری آبرو اسی سے
جو رہی خودی تو شاہی نہ رہی تو رو سیاہی

آج باطل قوتیں ہماری غیرتِ ایمانی کو لٹکار رہی ہیں۔ آج ہم قومی سطح پر بے حسی اور پریشانی کا شکار ہیں۔ بھیک کا کشکول لے کر غیروں کے دروازوں پر دستک دے رہے ہیں۔ اس قومِ بے حسی کے ذمہ دار نہ صرف ہمارے سیاستدان ہیں بلکہ ہم سب بھی ہیں جنہوں نے قوم و وطن سے محبت کرنا چھوڑ دی ہے اپنی اصل اور اس وطنِ عزیز کی تشکیل کی وجہ کو بھول چکے ہیں۔ قیامت پر قیامت برپا ہو گئی ہے کہ مغرب والوں نے شانِ رسالت ﷺ پر بھی ہاتھ ڈال دیا ہے۔ آقائے عالی مرتبت ﷺ کے خاکے بنا کر نمائشیں کی جا رہی ہیں۔ قرآن پاک پر منفی فلم بن چکی ہے۔ سرعام اسلام کو زسوا کیا جا رہا ہے۔ 1½ ارب مسلمانوں کے مذہبی جذبے کو پیروں تلے روندنا جا رہا ہے۔ جس کی اصل وجہ یہ ہے کہ ہم اپنے اصل منشورِ زندگی شریعتِ مصطفیٰ ﷺ، نظامِ مصطفیٰ ﷺ سے غافل اور دور ہو چکے ہیں۔

ہماری پہچان نظامِ مصطفیٰ ﷺ

اگر توحید کی یہ امانت مملکتِ خداداد پاکستان سلامت ہے تو ہماری اُمیدوں کی تابندگی ہمیشہ برقرار رہے گی۔ اگر ہم چاہتے ہیں کہ ہماری پہچان ہمارا پاکستان قائم و سلامت رہے، پاکستان کی سرحدیں محفوظ رہیں، ہمارا مستقبل تابندہ و روشن ہو، ملک میں بد امنی، مہنگائی، فرقہ واریت اور وحشت و بربریت ختم ہو تو پھر ہمیں اس وطنِ عزیز کو اس کی اصل پہچان اسلام یعنی نظامِ مصطفیٰ ﷺ کو اپنا ہو گا۔ ہمیں اپنا قانون، اپنی معیشت، سیاست اور زندگی کے ہر پہلو کو اسلام کے

سانچے میں ڈھالنا ہوگا۔

انسان اپنی عقل و فراست سے کائنات کی ماہیت و کیفیت کو بھی سمجھ سکتا ہے اور بنی نوع انسان کی بہبود کیلئے معاشی، سیاسی اور معاشرتی نظام بھی ایجاد کر سکتا ہے لیکن مفاد پرستی کے جذبات پر حق و انصاف کے تقاضوں کو مقدم رکھا جانا صرف دینی عقل سے ہی ممکن ہے۔ اسلام مخصوص نظام سیاست یا مخصوص نظام معیشت معاشرہ پر مسلط نہیں کرتا بلکہ اسلام ہمیشہ کیلئے ہے اور انسان میں بے پناہ صلاحیتوں کا قائل ہے۔ اسلام بنیادی قدروں کو نافذ کرتا ہے جو زمان و مکان کی تبدیلی سے متاثر نہیں ہوتیں۔ اسلام نہ تو سلطانی کا علمبردار ہے اور نہ ہی مغربی جمہوریت کا۔ نہ تو جاگیرداری نظام کا وکیل ہے، نہ سرمایہ داری کا اور نہ سوشلزم کا۔ اسلام نے ایک مکمل نظریہ حیات پیش کیا ہے اور سیاست اور معیشت سے متعلق چند بنیادی قدریں و حدود و قیود مقرر کی ہیں۔ قرآن پاک میں اسلامی نظریہ حیات کو یوں بیان فرمایا گیا ہے

تبارک الذی بیدہ الملک و هو علی کل شینی قدیر ط۔ الذی

خلق الموت والحیة لیبلوکم ایکم احسن عملاً۔ (القرآن)

”بڑی ہی بابرکت ہے وہ ذات جس کے ہاتھ میں کائنات کی

حکومت ہے اور وہ ہر شے پر قادر بھی ہے۔ وہ ذات پاک ہے

جس نے حیات و موت کی تخلیق اس لیے کی تاکہ حسن عمل میں

تمہاری آزمائش ہو۔“

یعنی کہ اللہ رب العزت کے حکموں کے تابع زندگی گزارنے کا حکم دیا گیا

ہے۔ اللہ تعالیٰ کی ذات ہی کائنات کی حاکمِ اعلیٰ ہے۔ کائنات میں صرف اسی کا حکم ہے اور اسی کا قانون جاری ہے اور اللہ رب العزت قادرِ مطلق بھی ہے اور انسان کو اس دُنیا میں تا سلسلہ حیات خود اختیاری کا عمل دے کر آزمائش کیلئے بھیجا کہ انسان کس قدر اُس کے حکموں کے تابع زندگی گزارتا ہے اور جو معاشرہ اس نظریہ کو اپنا کر زندگی کی راہ پر گامزن رہتا ہے تو وہ اس دنیا میں مادی ثمرات سے بھی مالا مال ہوتا ہے اور آخرت کی پاکیزہ زندگی سے بھی سرفراز ہوتا ہے۔

سیاست کیا ہے؟

معاشرہ کی اجتماعی زندگی کے نظم و نسق کی تشکیل اور اُس کی کارکردگی کی رہنمائی کا نام سیاست ہے۔ چونکہ یہ کام معاشرہ ہی کے چند افراد کے ذریعہ تشکیل پاتا ہے اس لیے اس کارکنانِ سیاست کا انتخاب اور اُن میں اختیارات کی تقسیم سیاست کا اہم مرحلہ ہوا کرتا ہے۔ رسولِ پاک ﷺ نے اپنی حیاتِ مبارکہ میں نظم و نسق کا کوئی عہدہ کبھی ایسے شخص کے سپرد نہیں کیا جو اُس کا آرزو مند ہو۔ آپ نے صرف ایسے لوگ ہی متعین فرمائے جو نفس پرستی سے مبرا، خوفِ خدا سے مامور اور دادرسی کے جذبہ سے سرشار ہوتے تھے۔ یعنی کہ نظامِ مصطفیٰ ﷺ کے سیاسی ڈھانچے کی تشکیل کی پہلی ناگزیر شرط یہی قرار پائی کہ مسلمانوں کا نمائندہ ہوس اقتدار سے پاک ہو اور اپنے عمل و کردار سے ثابت کر دے کہ وہ کسی سیاسی مقام کا آرزو مند نہیں بلکہ صرف جذبہ خدمت سے مامور ہے۔ لیکن اب ہمارا حال یہ ہے کہ موجودہ اور ماضی کے سیاستدانوں کی بد اعمالیوں کو بھرپور تحفظ دیا جاتا ہے یہی وجہ ہے کہ رسوائے زمانہ سیاستدان وقت کے آئینے میں بار بار آکھڑے ہوتے

ہیں اور موجودہ ملکی مسائل کی وجہ بنتے ہیں۔ نظامِ مصطفیٰ ﷺ میں انسانی بنیادی حقوق، جان و مال و عزت و آبرو کی حفاظت، عقیدہ خیال و رائے کی آزادی، عمل کی آزادی اور کسبِ معیشت کی آزادی ہر فرد کو حاصل ہے لیکن یہ آزادیاں حدودِ اللہ کی پابند ہیں۔ ایسا نظامِ حکومت جو دینی عقل اور حدودِ اللہ کی آزادیوں کا پابند نہ ہو اُس میں ہمیشہ ایسے ہی حالات پیدا ہوا کرتے ہیں جو کہ اس وقت ملکِ پاکستان میں موجود ہیں۔

تخلیقِ پاکستان کا مقصدِ اسلام کی ترویج

جب ایک شے کسی خاص مقصد کے لیے اور خاص چیز سے چلنے کے لیے بنائی جائے اور اُسے کسی دیگر مقصد یا چیز سے چلانے کی کوشش کی جائے تو وہ یقیناً ناکام و خراب ہوگی۔ مثال کے طور پر ایک گاڑی پٹرول سے چلنے کے لیے بنائی گئی ہے اُسے اگر پانی سے چلانا چاہیں تو وہ یقیناً نہ تو چلے گی بلکہ خراب ہو جائے گی۔ یہی صورتحال ملکِ پاکستان اور ہم مسلمانوں کے ساتھ ہے۔ پاکستان کی تخلیق کا خاص مقصد اس میں اسلام کی ترویج تھا۔ جب تک ہم اس مملکتِ خداداد میں اسلامی احکامات و نظامِ مصطفیٰ ﷺ کو رائج نہیں کریں گے تب تک یہ ملک ترقی نہیں کر سکتا بلکہ دیگر کوئی بھی دستور یا قانون اس کے لئے نقصان دہ ہوگا اور اس وطنِ عزیز کی ترقی و بقاء کے لیے اور موجودہ ملکی مسائل کے بہترین حل کے لیے پرچمِ حق اٹھا کر چلیں۔ شوکتِ اسلام کا تصور زندہ کرنے کے لیے میدانِ عمل میں اتریں۔ روحِ بلالی کی تڑپ سے ملتِ پاکستان و ملتِ اسلامیہ کی

شیرازہ بندی کریں اور اس پاک سلطنت میں نفاذِ نظامِ مصطفیٰ کا اہتمام کریں تاکہ ہم باوقار زندہ قوم بن کر ابھریں۔ (آمین)

کار ایکسیڈنٹ:

غالباً یہ 1996-97ء کی بات ہے کہ نواز شریف سابق وزیر اعظم پاکستان نے اپنے دورِ حکومت میں علماء و مشائخ کی ایک اسلامی کانفرنس اسلام آباد میں منعقد و طلب کی۔ جس میں شرکت کے لیے آپؒ بذریعہ موٹروے اسلام آباد جا رہے تھے۔ جب موٹروے پر چکوال کے قریب پہنچے تو کار ڈیڈائیور کے سو جانے کی وجہ سے کار حادثہ (ایکسیڈنٹ) کا شکار ہو گئی۔ آپؒ کی دونوں ٹانگ مبارک پر گہرے زخم آئے اور ریڈی ہائیٹر کا گرم پانی پڑنے سے آپؒ کی دونوں ٹانگیں بری طرح جل گئیں۔ برادرِ شرافت حسین بیان کرتے ہیں کہ حضرت میاں خلیل احمد صاحبؒ نے اس حادثہ کے بعد اپنے زیرِ علاج رہنے کا مجھ سے ذکر کرتے ہوئے فرمایا کہ:

”ڈاکٹروں نے شدید زخموں کے باعث میری ٹانگیں کاٹنے کا فیصلہ و مشورہ دیا تو میں نے انہیں ایسا کرنے سے منع کر دیا اور سرورِ کائنات حضرت محمد صلی اللہ علیہ وسلم کے حضور شفاء کے لیے گزارش کی۔ آنحضرت صلی اللہ علیہ وسلم نے مجھے اپنی زیارت مبارک سے سرفراز فرمایا تو میں نے گزارش کی کہ حضور صلی اللہ علیہ وسلم میں نے تو فقط آپ سے شفاء کی درخواست کی تھی مگر آپ نے زیارت کی مہربانی بھی فرمادی۔“

آپ نے فرمایا کہ ”حضور صلی اللہ علیہ وسلم نے مجھے اللہ سے شفا لے کر دی ہے۔“ اسی لیے آپ اکثر یہ جملہ فرمایا کرتے تھے۔

”یہ مجھ پر حضور نبی اکرم صلی اللہ علیہ وسلم کا خاص کرم اور قبلہ شیر ربانی کا خاص فیض ہے کہ مجھ جیسا بیمار و موٹا شخص زندہ چل پھر رہا ہے۔“

آپ اس ٹریفک حادثہ کی وجہ سے نہ صرف کافی عرصہ زیر علاج رہے۔ بیڈریسٹ اور نہ چلنے پھرنے کی وجہ سے آپ کا جسم مبارک بہت فریبہ و موٹا ہو گیا تھا۔ ٹانگ مبارک پر زخم اس قدر زیادہ تھے کہ آپ تقریباً پندرہ سولہ سال تک زیر علاج رہے۔ سال 2009-2010 کے آخر تک آپ کی ٹانگ مبارک پر زخم تھے اور آپ روزانہ مرہم پٹی کرواتے تھے۔ مریدین جب آپ کو دعا کرنے کے لیے یا شفاء کے لیے گزارش کرتے تو آپ ”کبھی کبھار ان کو فرمایا کرتے کہ آپ بھی میری شفاء کے لیے دعا کریں۔ آپ نے اپنی ناسازی طبیعت کے باوجود تبلیغ اسلام کے لیے سفر کرنا نہ چھوڑا بلکہ ویل چیئر پر بیٹھ کر دین اسلام کی ترویج کے لیے سفر فرماتے رہے۔ بیرون ملک یا ہوائی سفر کے لیے بھی ویل چیئر ساتھ لے جایا کرتے تھے۔

آپ کے ہمراہ سفر پاکستان شریف کی سعادت:

سال 2007-08ء میں مجھے آپ کے ساتھ پاکستان شریف و گردونواح کے علاقہ میں سفر کرنے کے قیمتی لمحات میسر آ گئے۔ آپ شرقپور شریف میں تشریف فرما تھے کہ آپ نے پاکستان شریف جا کر احمد شاہ کھگہ اور منظور احمد وٹو کے حلقہ میں ضمنی الیکشن میں خود بطور امیدوار حصہ لینے کا ارادہ ظاہر فرمایا اور مجھے بھی

ساتھ چلنے کا حکم صادر کیا۔ فرمانے لگے کہ ”بشارت کاغذات نامزدگی کی کارروائی کے لیے میرے ساتھ چلو۔“

سفر کے آغاز سے قبل مجھے حکم فرمایا کہ جاؤ ٹیکسی اسٹینڈ سے کار لے آؤ اور ساتھ یہ بھی فرمایا کہ ”کوئی مسلمان ڈرائیور لانا، عیسائی نہ لے آنا کیونکہ ہم نے جو خدمت معاوضے کی صورت میں عیسائی ڈرائیور کی کرنی ہے وہ مسلمان ڈرائیور کی کریں گے۔“ میں حکم کی تعمیل میں کار لے آیا اور سفر شروع ہوا۔ راستے میں سب سے پہلے دربار حضرت کرمانوالہ شریف نزد اوکاڑہ حاضری ٹھوٹی اور رات اوکاڑہ میں ہی ٹھہرے۔

مجھے آپ کے ساتھ تقریباً ایک ماہ ہمسفر رہنے کی سعادت نصیب ہوئی۔ اس دوران ہم اوکاڑہ سے ساہیوال، حویلی لکھا، بونگے حیات، پاکپتن شریف SP-32 تاہر، دیپالپور، شیرگڑھ، حجرے شاہ مقیم اور گردونواح کے دیگر موضوعات میں مختلف مریدین و احباب کے پاس آتے جاتے رہے۔ آپ ہمیں مختلف مزارات پر زیارت کے لیے بھی لے جاتے رہے اور بزرگان دین کی کرامات اور مختلف موضوعات پر ذکر فرماتے رہے۔ اس پورے سفر کے دوران میں نے آپ میں کوئی کام یا کوئی بات بھی خلاف شریعت نہ دیکھی۔ بلکہ اس قدر بیماری کے باوجود نماز پنجگانہ کی ادائیگی خود بھی کرتے اور ہمیں بھی نماز پڑھنے کا حکم دیتے۔ اپنے ساتھ کھانا کھلاتے جو خود کھاتے وہی ہمیں کھانے کو دیتے اور جہاں ٹھہرتے اپنے مریدین کو ہمارے آرام و خیال کا بھی حکم دیا کرتے تھے۔ اس دوران میں نے آپ کو کسی مرید پر اس کی مالی استطاعت سے زائد

بوجھ بنتے نہ دیکھا جس نے اپنی مرضی سے جتنا نذرانہ دیا آپؐ نے لے لیا۔ کسی مرید سے کہہ کر یا طلب کر کے کوئی مفاد، نذرانہ یا کوئی چیز نہ لی۔

آپؐ کے جسم مبارک پر مہر ولایت:

سفرِ پاکپتن شریف کے دوران آپؐ حجرہ شاہ مقیم کے قریب اپنے مرید کے گھر ایک رات آرام کے لیے ٹھہرے۔ گرمیوں کا موسم تھا۔ آپؐ رات کو نچکھے کے سامنے کرسی پر تشریف فرما تھے اور اپنی قمیض مبارک اتار رکھی تھی۔ میں آپؐ کی پشت مبارک کی طرف کھڑے ہو کر دستی پنکھا سے ہوا دے رہا تھا۔ میں نے بلب کی روشنی میں دیکھا کہ آپؐ کے دائیں کندھا اور گردن کے درمیان اوپر والی سائیڈ پر ایک بیر کے دانے کے برابر بیضوی شکل میں ایک ابھار تھا جو نیچے سے تھوڑا جسم مبارک کے ساتھ جڑا ہوا تھا۔ میں نے فرطِ محبت میں غور سے دیکھا تو اس کے اوپر والی سائیڈ پر اسمِ محمد ﷺ (جو کہ اس حروف خط ”محمد“ میں) واضح پڑھا جاتا تھا اور قدرتی طور پر تحریر تھا۔ میں نے بار بار بغور مشاہدہ و ملاحظہ کرنے کے بعد آپؐ سے دریافت کیا کہ حضور آپؐ کے جسم مبارک پر جو ابھار ہے اس پر اسمِ محمد لکھا ہوا ہے۔ میرے اس استفسار پر آپؐ نے لاعلمی کا اظہار فرمایا کہ:

”تینوں ایویں ای لگا اے کہ اے اسم ”محمد“ اے۔“

میرے دوبارہ پوچھنے پر آپؐ نے دوبارہ لاعلمی کا اظہار کیا اور فرمایا۔

”جیڑی گل توں کہناں پیاں ایں، اے گل تے میرے گھر

والیاں وی مینوں کدی نہیں دی۔“

میرے دو تین بار اظہار و استفسار پر کہ حضور یہ اسم محمد صلی اللہ علیہ وسلم بڑا واضح پڑھا جاتا ہے تو پھر آپؐ فرمانے لگے۔

”بشارت! توں سانوں ایویں سمجھنا ایں، اے اسم محمد صلی اللہ علیہ وسلم ہی لکھیا اے۔“

اُس دن سے وہ مہر ولایت (اسم محمدؐ) جو آپؐ کے جسم مبارک پر موجود تھی مجھے بالکل اُسی طرح یاد ہے اور آنکھوں میں سمائی ہوئی ہے۔

مختلف علاقہ جات کا روحانی مشاہدہ و سروے:

پاکپتن شریف کے سفر کا مقصد آپؐ نے الیکشن میں حصہ لینا ذکر فرمایا تھا لیکن میں جتنا وقت آپ کے ساتھ رہا میں نے الیکشن کے سلسلہ میں سوائے کاغذات نامزدگی جمع کروانے یا منظور ہونے کی کارروائی کے دیگر کوئی سرگرمی الیکشن کے حوالے سے نہ دیکھی۔ آپؐ اکثر دفعہ سارا سارا دن اور ساری ساری رات مختلف علاقہ جات کا سفر کرنے میں گزار دیتے۔ ایک روز دوران سفر مجھے آپ کے مختلف جگہوں پر رکنے اور ازگرد کی جگہوں و چیزوں کا مشاہدہ کرنے سے ایسے محسوس ہوا جیسے کوئی سرکاری ملازم کسی سروے یا ڈیوٹی کے سلسلہ میں اپنی ذمہ داری نبھار رہا ہو یہ دیکھ کر مجھ سے رہا نہ گیا میں نے آپؐ سے پوچھا کہ حضور مجھے ایسے لگتا ہے جیسے آپؐ اللہ تعالیٰ کی طرف سے تفویض کردہ کوئی روحانی و دینی ڈیوٹی جو ان علاقہ جات کے سروے و مشاہدہ کے لیے لگی ہے سرانجام دے رہے ہیں۔

آپ اس سوال پر مجھ سے بہت خفا ہوئے اور فرمانے لگے۔
 ”چپ کر کے رہیا کر ایویں نہ بولیا کر۔ جے توں ہون کوئی گل
 کیتی تے میں تینوں اتھے ای کارتوں تھلے لاہ دینا ایں۔“
 آپ کے اس اظہار سے میں تھوڑا رنجیدہ ہو گیا اور چپ و خاموش ہو کر
 بیٹھ گیا تھوڑی دیر بعد مجھے خود ہی مخاطب کر کے فرمانے لگے۔
 ”ناراض ہو گیا ایں۔ اللہ دیا بندیا! بھلا ایں اتھے صرف الیکشن
 لڑن آئے آں تینوں کی پتہ ہوئے ایں ہور بڑے کم کردے
 پھر دے آں۔“

اصل میں آپ کا یہ اظہار میرے سوال کا جواب تھا جس سے مجھے محسوس
 ہوا کہ آپ نے میرے سوال کا جواب مذکورہ بالا جملوں کی صورت میں ہاں میں
 دیا ہے۔

”وَاللّٰهُ اَعْلَمُ“ (اللہ رب العزت کی ذات بہتر جانتی ہے) لیکن مجھے
 اُس روز پورے وثوق کے ساتھ یہ محسوس ہوا تھا کہ آپ اپنی روحانیت سے مختلف
 علاقہ جات میں چل پھر کر وہاں کے غیبی حالات و واقعات معلوم کر رہے تھے
 جیسے آپ نے اس کی کوئی رپورٹ اللہ تعالیٰ کے حضور عرض کرنی ہو۔
 رات کا سفر بلا خوف و خطر:

سفرِ پاکپتن شریف کے دوران آپ آدھی رات کو ڈرائیور کو حکم فرماتے کہ
 چلو فلاں جگہ جانا ہے اور رات کو سفر شروع فرمادیتے۔ ایک رات آپ اپنے
 معمول کے مطابق سفر پر جا رہے تھے۔ میں بھی آپ کے ساتھ تھا رات کی تاریکی

اور ویران راستہ دیکھ کر میں نے آپ کو مخاطب کر کے گزارش کی کہ حضور آپ کو رات کے اندھیرے میں سفر کرتے ڈر نہیں لگتا؟ حالات ٹھیک نہیں اور ڈاکو وغیرہ بھی ہوتے ہیں تو آپ ہنس کر فرمانے لگے:

”ساڈے توں وڈا ڈاکو کون اے! توں ویکھیا نہیں؟ اسیں کسے توں کدی پیسے وی نہیں منگے تے لوکی سانوں آپے ای ایسے اپنے پیسے (نذرانے) دے جان دے نیں میں آپ وڈا ڈاکو آں، بھلا ڈاکو نوں ڈاکو لڈے نیں؟“

آپ نے حقیقت میں یہ سچ ہی تو فرمایا تھا کیونکہ آپ اپنا نورانی چہرہ، بارعب شخصیت اور اپنا اخلاق لوگوں کو اسلحہ کی طرح دکھا کر لوٹ لیا کرتے تھے اور جو لوگ آپ کی نظر و محبت کا شکار ہوا کرتے وہ اپنا تن، من، دھن لٹا دینے کو تیار رہتے تھے۔ یہی وجہ تھی کہ ان کا آپ کے پاس سے اٹھ کر کہیں جانے کو دل نہ کرتا تھا۔ آپ کی پیاری سادہ سادہ باتیں سنتے رہنا اور آپ کے پاس بیٹھے رہنے کو دل کرتا تھا۔ آپ فرمایا کرتے تھے کہ جب کراچی میں کر فیولگا ہوتا تھا تو لوگ ڈر کے مارے گھروں سے باہر نہ نکلا کرتے تھے میرے مرید مجھے باہر نکلنے سے منع کرتے تھے تو میں اس وقت بھی بلا خوف و خطر کراچی شہر میں آدھی رات کو سفر کیا کرتا تھا مجھے کوئی پوچھتا تک نہیں تھا۔

زہد و تقویٰ و سخاوت:

آپ اپنے خطبات میں اور مریدین کے پاس بیٹھے ہوئے اکثر دفعہ یہ

آیت مبارکہ ارشاد فرمایا کرتے تھے۔

مَنْ عَمِلَ صَالِحًا مِنْ ذَكَرٍ أَوْ أَنْثَىٰ فَهُوَ مُؤْمِنٌ "فَلَا نُحْيِيَنَّهٗ حَيَاةً طَيِّبَةً" (القرآن)
 ”جو کوئی نیک عمل کرے چاہے وہ عورتوں میں سے ہو یا مردوں
 میں سے بس وہ مومن ہو تو ہم اُسے پاک زندگی عطا کرتے
 ہیں۔“

آپ کی ہر ہر ادا سنتِ مصطفیٰ ﷺ تھی۔ آپ کی ساری زندگی احیائے
 سنت میں بسر ہوئی اور اپنے مریدین کو بھی اتباع قرآن و سنت کی سختی سے تلقین
 کرتے تھے۔ آپ انتہائی بیماری کے باوجود بھی با وضو ہو کر نماز پنجگانہ و نوافل
 و اذکار کی پابندی و باقاعدگی سے ادائیگی کرتے تھے۔ حتیٰ کہ سفر میں بھی آپ
 ”عبادتِ الہی و احکاماتِ الہی کی بجا ﷺ آوری فرماتے تھے۔ آپ کا معمول
 مبارک تھا کہ بوقت نماز کسی باریش مرید کو جماعت کرانے کا کہتے اور خود بھی اس
 کے پیچھے نماز ادا فرماتے تھے۔ ناچیز کو بھی یہ خوش نصیبی آپ کے حکم سے ایک دو بار
 نصیب ہوئی۔ آپ مریدین کو برے کاموں اور گناہ زناء سے بچنے کی تلقین کیا
 کرتے تھے اور خود فرمایا کرتے تھے کہ میں ہر عورت کو ایسے دیکھتا ہوں جیسے وہ
 میری ماں، بہن یا بیٹی ہو۔ مزید فرمایا کرتے تھے۔

”وہ شخص ولی نہیں ہو سکتا جو لنگوٹے کا پاک نہ ہو۔“ (یعنی اپنے

نفس پر قابو نہ رکھ سکے)

نہنگ شیر و اژدھا مارا تو کیا مارا
 بڑے موذی کو مارا نفسِ امارہ کو گر مارا

ارکانِ اسلام نماز، روزہ، زکوٰۃ، حج وغیرہ آپ کی عادات مبارکہ میں رچے بسے تھے۔ آپ نے بیماری کی حالت میں بھی روزہ نہ چھوڑا۔ رمضان شریف میں افطار کے وقت روزہ مریدین میں افطار کرتے اور مریدین میں کھانا، پھل، کھجور وغیرہ کی تقسیم کا اہتمام بھی کرتے تھے۔

مرید و مہمان حضرات اپنی مرضی سے آپ کو ہزاروں روپے نذرانہ دے جاتے تھے۔ آپ کے پاس قمیض مبارک کی دونوں جیبوں (دائیں و بائیں) میں جتنی رقم ہوا کرتی وہ ضرورت مند، حاجت مند اور غویب افراد میں سخاوت کر دیتے تھے۔ آپ اکثر دفعہ کسی کے مطالبہ کے بغیر اور بعض اوقات کسی غریب آدمی کے مطالبہ پر بھی یہ سخاوت کیا کرتے تھے۔ کئی بار غرباء میں رقم کی تقسیم میرے و برادر م شرافت کے ہاتھوں ہوئی۔ آپ کا معمول شریف ہوا کرتا تھا کہ مریدین یا مہمانوں سے بڑے دل موہ لینے والے انداز میں سوالات کی صورت میں تعارف کیا کرتے تھے۔

بیلیا کیہہ ناں ای؟، اباجی دا کیہہ ناں ای؟، کتھوں آیا ایس؟، کی کم کرنا ایس؟ بچے کنے نہیں؟۔ وغیرہ

اگر تعارف کے دوران کسی کی طرف سے تنگدستی یا غربت کا اظہار سامنے آتا تو آپ مجھے یا قریب بیٹھے کسی مرید خاص کو حکم فرماتے کہ میرے پاس آؤ۔ پاس آنے پر حکم فرماتے کہ میری دونوں جیبوں سے پیسے نکال کر گنو (شمار کرو)۔ رقم گنے جانے کے بعد پوچھا کرتے کہ کتنے پیسے ہوئے ہیں اور اکثر دفعہ خود یا وہ

مرید جس نے یہ رقم گنی ہوتی اُسے کہتے کہ یہ رقم اس غریب آدمی کو دے دو۔
پھر اُس آدمی کو مخاطب کر کے فرمایا کرتے کہ ”جاؤ اس رقم سے کوئی کاروبار
کرنا اللہ تعالیٰ برکت دے گا۔“

آپ کی یہ سخاوت مریدین ہی نہیں بلکہ دیگر احباب کے مشاہدہ و علم میں
بھی ہے۔ بیوگان، حاجت مند افراد اور یتیم بچیوں کی شادی کے لیے ایسی سخاوت
آپ کا معمول ہوا کرتی تھی۔ آپ یقیناً اپنے والد گرامی فخر المشائخ حضرت میاں
جمیل احمد صاحب شرقپوری کے اس فرمان پر عمل کرتے تھے کہ

”میاں صاحب پیری مریدی کو ذریعہ آمدن و معاش نہ بنانا۔“

جو کچھ آپ کے پاس ہوتا سخاوت اور راہِ خدا میں خرچ کر دیتے تھے آپ

کے اس عمل سے بھی سنتِ مطہرہ صلی اللہ علیہ وسلم کی عکاسی ہوتی ہے۔

عروس مبارک کی تشہیر:

حضرت میاں غلام اللہ صاحب شرقپوری المعروف ثانی لاثمانی کا عرس

مبارک ہر سال دیسی مہینہ کاتک کی 1، 2 اور انگریزی مہینہ اکتوبر کی 17-18

تاریخ کو ہوتا ہے جبکہ اعلیٰ حضرت شیربانی حضرت میاں شیر محمد صاحب شرقپوری

کا عرس مبارک قمری مہینہ ربیع الاول شریف کی 1، 2، 3 تاریخ کو شرقپور شریف

میں ہوتا ہے۔

ثانی صاحب حضرت میاں خلیل احمد فخر شیربانی کے دادا جان تھے

اور حضرت میاں شیر محمد صاحب شرقپوری کے برادرِ حقیقی تھے۔ فخر شیربانی

عروس مبارک کی بہت زیادہ تشہیر کیا کرتے تھے۔ جمعہ کے اجتماعات میں اور نعت و عرس کی محافل میں آپ کا معمول ہوا کرتا کہ حاضرین اور مریدین کو عرس مبارک کی تاریخ بتایا کرتے اور عرس کے اشتہارات تقسیم فرمایا کرتے تھے۔ مریدین کو عرس کے اشتہارات چھپوا کر تقسیم کرنے کی تلقین کرتے اور اگر کوئی کاروباری یا سرکاری ملازم ہوتا تو اسے اپنے وزٹنگ کارڈ کی بیک سائیڈ پر عرس مبارک کی تاریخ چھپوانے کا کہا کرتے اور فرمایا کرتے تھے کہ ”اس سے آپ کے کاروبار کی مشہوری بھی ہو جائے گی اور عرس کی تشہیر کے ساتھ آپ کو ثواب بھی ملے گا۔“

اندازِ تبلیغ و ذکرِ خفی کی ہدایت:

آپؐ رشد و ہدایت کا روشن چراغ تھے۔ آپؐ کا اندازِ تبلیغ نہایت سادہ و میٹھا، دل موہ لینے والا اور اخلاق سے بھرا تھا۔ اتنا پیارا انداز کہ آپؐ کی خدمت میں حاضر ہو کر آپؐ کے سادہ و نفیس ارشادات سننے والا قائل ہوئے بغیر نہ رہتا۔ آپؐ کبھی بھی کوئی بات سمجھانے یا بتانے میں دقت محسوس نہ کرتے تھے بلکہ اپنے ایک خاص انداز میں سادہ سادہ مثالیں دیکر سب کچھ سمجھا جاتے تھے۔

آپؐ اکثر دفعہ درودِ پاک یا لفظ ”یا کریم“ کا ورد کرنے کا کہتے اور ساتھ یہ بھی فرماتے کہ ذکر کوئی بھی ہو خاموشی سے کرنا چاہیے حتیٰ کہ حرکات و سکنات اور ہونٹ وغیرہ سے بھی محسوس نہ ہو کہ آپؐ ذکر الہی کر رہے ہیں۔

آپؐ فرمایا کرتے کہ:

”اوپنی آواز میں ذکر کرنے اور خاموشی سے ذکر کرنے کی مثال ایسے ہی ہے جیسے کراچی جانے کے لیے ایک شخص ریل گاڑی کے ذریعے کراچی پہنچے اور دوسرا جہاز کے ذریعے جائے۔ پہنچنا تو کراچی ہی ہے لیکن ہوائی جہاز والا سفر جلدی اور آسان ہے۔ آپ خاموشی سے ذکر کی مثال ہوائی جہاز کے ذریعے سفر جیسی بیان کرتے اور اوپنی آواز میں ذکر کی مثال ریل گاڑی کے جیسی بتاتے۔ مزید یہ بھی فرمایا کرتے کہ ثواب دونوں کا ملتا ہے مگر ذکر خفی یعنی خاموشی سے ذکر کرنے کا ثواب زیادہ ہے۔ ذکر خفی کی اہمیت و ثواب بتاتے ہوئے یہ مثال دیا کرتے تھے کہ کھیت میں فصل کاشت کرنے کے لیے بیج بویا جاتا ہے۔ جو بیج (دانہ) مٹی کے نیچے دب جاتا ہے وہ اچھی طرح و جلدی پرورش پاتا ہے اور جو ننگا رہ جاتا ہے وہ کم پرورش پاتا ہے۔ ذکر خفی کی مثال بھی اس دانے جیسی ہے جو مٹی کے نیچے دب کر اچھی و جلدی پرورش پاتا ہے۔“

آپ کے مریدین نہ صرف پنجاب میں بلکہ پورے پاکستان میں ہیں حتیٰ کہ بیرون ملک بھی مقیم ہیں۔ اپنے آباؤ اجداد و والد گرامی کی طرح تبلیغ اسلام کے لیے آپ کی خدمات ناقابل فراموش ہیں۔ آپ نے ملک پاکستان میں ہونے والے عرس و نعت خوانی کی محافل اور دینی و سیاسی سمینارز میں شریعت محمدیؐ کی تبلیغ کی۔ آپ کی تبلیغ کی یہ خوبی تھی کہ آپ کی زبان مبارک سے ہمیشہ امت

مسلمہ کی یگانگت اور اسلام کے بول بالا کی بات سنی۔ آپ نے نہ تو کبھی خلاف شریعت بات کی اور نہ ہی کبھی فرقہ واریت کو ہوا دی۔ آپ کی صفات و کرامات میں سے ایک خاص خوبی و کرامت آپ کا اندازِ تبلیغ تھا کہ تمام مکتبہ فکر سے تعلق رکھنے والے لوگ آپ کی ایسے ہی عزت و تکریم کرتے تھے جیسے اہلسنت والجماعت و آستانہ عالیہ شیر ربانی شرقپور شریف سے وابستہ لوگ آپ کی عزت کرتے تھے۔

اپنی تصویر اتارنے کی ممانعت:

آپ مریدین و عام لوگوں کو اپنی تصویر اتارنے سے منع کیا کرتے تھے۔ آپ اکثر دفعہ فرمایا کرتے تھے کہ ”کچھ لوگوں کے پاس ایک تصویر ہے جسے وہ حضرت میاں شیر محمد صاحب کی تصویر سمجھتے ہیں حالانکہ حضرت میاں شیر محمد صاحب نے تو اپنی کبھی تصویر اتراوائی ہی نہیں تھی۔ لوگ جو تصویر لیے پھرتے ہیں وہ حضرت میاں شیر محمد صاحب شیر ربانی کی تصویر نہ ہے بلکہ شہر شرقپور شریف کے ایک شیخ کی تصویر ہے۔“ آپ جب محافل میں تشریف لے جاتے تو وہاں لوگ آپ کی تصویر لینے یا مووی بنانے کے لیے اپنے کیمرہ جات چالو کرتے تو آپ انہیں سختی سے منع کیا کرتے تھے۔ حتیٰ کہ کئی دفعہ ایسے واقعات پیش آئے کہ محفل میں موجود افراد نے آپ کے منع کرنے کے باوجود آپ کی تصویر اتارتے یا مووی بناتے جب وہ فوٹو فلم یا مووی فلم پر نٹنگ کے لیے دی جاتی تو بالکل خالی و صاف نکلا کرتی تھی۔ ایک دفعہ ایسا ہوا کہ شہر شرقپور شریف کے محمد شفیق فوٹو گرافر جس کا فوٹو سٹوڈیو پرانی سبزی منڈی ہسپتال والی مسجد کے بالکل قریب ہے اس

نے آپ کی ایک پاسپورٹ سائز تصویر بڑی کر کے فروخت کرنا شروع کر دی جو مریدین اور لوگوں نے دھڑا دھڑا خرید کی۔ جب آپ کے علم میں یہ بات آئی تو آپ نے فوٹو گرافر محمد شفیق کو اپنے پاس بلایا اور اُسے پوچھا کہ آپ کے پاس میری کتنی تصویریں موجود ہیں تو اس نے کہا کہ میں نے کچھ ہزار روپے کی تصویریں بنا کر اپنے پاس رکھی ہوئی ہیں تو آپ نے اُسے اتنی رقم ادا کر کے ساری تصویریں خرید کر جلا ڈالیں۔

قافلہ برائے زیارات مقدسہ:

آپ مریدین کے ساتھ ہر سال 5 محرم الحرام کی صبح سے 10 محرم الحرام کی رات تک قافلہ کی شکل میں بزرگان دین کے مزارات پر حاضری و زیارات کی غرض سے تشریف لے جاتے تھے۔ اس سفر کے دوران آپ حجرہ شاہ مقیم، شیرگڑھ، پاکپتن شریف، کوٹ مٹھن شریف، سخی سرور، تونسہ شریف اور حضرت سلطان باہو کے مزارات پر جاتے تھے۔ آپ قافلہ کے ہمراہ اس محرم الحرام میں بھی زیارات کے لیے گئے آپ کے بڑے صاحبزادے حضرت میاں ولید احمد شرقپوری بھی ساتھ تھے۔ سفر کے دوران کھانے کے انتظام و انصرام کے لیے راشن و باورچی بھی ہمراہ قافلہ ہوا کرتا تھا۔

بیماری کے باوجود محافل کی صدارت و سفر:

آپ سفر کے بادشاہ تھے۔ آپ نے دین اسلام کی تبلیغ کے لیے ہر طرح کا سفر کیا۔ حتیٰ کہ پیدل، تانگے، کار، بس پر اور ہوائی سفر بھی کیا۔ اس قدر بیماری و موٹاپا کے باوجود آپ نے کبھی کسی محفل کی صدارت یا مریدین کے ہاں

میلا دوعرس کی محافل میں شرکت سے انکار نہ کیا۔ اگر آپ کی جگہ کوئی اور ہوتا تو یقیناً بیماری کی ایسی صورت حال میں چارپائی سے بھی اٹھنا گوارا نہ کرتا۔
اللہ پر توکل:

ایک دفعہ تبلیغی جماعت والے آپ کے پاس آئے اور آپ کو اپنے ساتھ تبلیغی مشن کے لیے جانے کو کہا۔ آپ نے انہیں کہا کہ آپ کے پاس جو پیسے، بستر اور سامان وغیرہ ہے وہ اللہ کی راہ میں دے دیں میرے پاس بھی جو کچھ ہے میں بھی دے دیتا ہوں تو پھر تبلیغ اسلام کے لیے نکلتے ہیں۔ وہ افراد آپ کو کہنے لگے ایسا نہ ہو سکتا ہے پیسوں اور سامان کے بغیر سفر کیسے ممکن ہوگا۔ آپ فرمانے لگے کہ پھر آپ کا اللہ پر اتنا ہی توکل و بھروسہ ہے؟ وہ لوگ لا جواب ہو کر چلے گئے۔ آپ کا اللہ پر توکل اس قدر زیادہ تھا کہ آپ کبھی بھی اپنے ساتھ ساز و سامان اور رقم لے کر سفر و تبلیغ اسلام کے لیے نہ نکلا کرتے تھے۔ بلکہ ہمیشہ اللہ کی ذات پر بھروسہ کر کے سفر کرتے اس لیے کبھی بھی آپ کو سفر میں کسی پریشانی کا سامنا نہ کرنا پڑا۔

رقعہ جات کی تقسیم:

جمعہ شریف کے روز یا دیگر دنوں میں کاروبار کے ضرورت مند حضرات آپ کی خدمت میں حاضر ہوتے اور آپ کو کہتے کہ حضور فلاں محکمہ میں ملازمتوں کی آسامیاں آئی ہیں، اس محکمہ کا فلاں شخص ملازمت پر رکھنے کا اختیار رکھتا ہے اگر آپ مہربانی فرمائیں تو ہمارا کام ہو سکتا ہے۔ آپ بلا حیل و حجت اپنے چھپے

ہوئے (پرنٹ شدہ) رقعہ پر اُس شخص کا نام اور نیچے اپنے اُردو میں دستخط فرما کر دے دیا کرتے اور ساتھ فرمایا کرتے تھے کہ یہ رقعہ صرف اُسی کو جا کر دینا اور میرا سلام بھی دینا، کسی اور کو یہ رقعہ نہ دینا ورنہ آپ کا کام نہیں ہوگا۔ جن افراد کے نام یہ رقعہ لکھا جاتا تھا اُن میں بیشتر افراد آپ کا رقعہ مبارک دیکھ کر کام کر دیا کرتے تھے۔ میری موجودگی میں اکثر افراد نے واپس آ کر اس بات کا اظہار کیا کہ میاں صاحب میں آپ کا رقعہ لے کر اُس شخص کے پاس گیا تھا جب اُس نے رقعہ کھول کر دیکھا تو اُس نے نہ صرف اُسے چوما بلکہ میری بڑی عزت بھی کی اور آپ کے رقعہ سے میرا کام ہو گیا ہے۔ کئی دفعہ ایسا ہوا کہ آنے والے لوگ یہ کہتے کہ میاں صاحب فلاں شخص سے ہماری دشمنی یا مقدمہ بازی ہے اگر آپ اُسے کہہ دیں یا رقعہ لکھ دیں تو ہماری صلح ہو سکتی ہے۔ تو آپ ان کے کہنے پر ایسا کر دیا کرتے تھے۔

ڈھونڈے سے بھی نہ ملنے والی شخصیت:

آپ اپنی ذات میں نہایت سادہ، پرہیزگار، پابند شریعت، عاشق رسول صلی اللہ علیہ وسلم، بااخلاق، دل موہ لینے والے اور صاحب کشف و کرامات تھے۔ جو بھی آپ سے ملتا وہ آپ کے اوصاف و اقوال دیکھ کر آپ کا گرویدہ ہو جاتا تھا۔ آپ اپنی اوصاف کرامات کے باعث سب سے نمایاں و ممتاز تھے۔ آپ ڈھونڈے سے بھی نہ ملنے والی شخصیت تھے۔ تمام مکتبہ فکر کے لوگ آپ کو نہایت عزت و احترام کی نگاہ سے دیکھتے تھے دنیا کے ولایت میں آپ جیسے ماہ و خورشید صدیوں بعد حکم خداوندی سے اُس وقت دُنیا میں جلوہ افروز ہوتے ہیں جب

دھرتی اور دھرتی پر رہنے والے لوگ فلاح و ہدایت کی روشنی کے لیے ترس جائیں تو پھر خدائے بزرگ و برتر حضرت مجدد الف ثانی شیخ احمد سرہندی، شیخ عبدالقادر جیلانی، داتا علی ہجویری، قبلہ حضرت شیر محمد صاحب شیربانی، قبلہ حضرت غلام اللہ صاحب ثانی لاٹانی، قبلہ حضرت میاں غلام احمد صاحب شبیبہ شیربانی اور حضرت میاں خلیل احمد صاحب فخر شیربانی جیسی پاک ہستیوں کو ممتاز و مکمل شخصیت کی صورت میں پیدا فرماتا ہے۔

حاجات و مشکلات کا حل و درود پاک، ”یا کریم“

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ

وَسَلِّمُوا تَسْلِيمًا (القرآن)

”بے شک اللہ اور اسکے فرشتے نبی اقدس صلی اللہ علیہ وسلم پر درود بھیجتے ہیں

اے ایمان والو تم بھی نبی اقدس پر کثرت سے درود بھیجا کرو۔“

فخر شیربانی رحمۃ اللہ حضرت میاں خلیل احمد شرقپوری احکام خداوندی کی بجا آوری میں خوشی محسوس کرتے تھے۔ آپ کے پاس سوالی اگر کوئی بھی حاجت یا مشکل لے کر پیش ہوا تو آپ نے اس کا حل درود پاک کثرت سے پڑھنے اور یا کریم کے ورد میں بتایا۔ اللہ رب العزت کو بھی اپنے نیک بندے کی زبان سے نکلے الفاظ کی پاسداری کا ہمیشہ خیال رہا۔ آپ نے جس کسی کو بھی اس کی حاجت کا حل درود پاک یا ”یا کریم“ کا ورد بتایا تو ایسا کرنے پر اسکی ضرورت و مشکل اللہ تعالیٰ نے ضرور پوری فرمائی۔

سید حضرات کا عزت و احترام:

آپ اپنے آباؤ اجداد حضرت میاں شیر محمد صاحب شیر ربانی کی طرح سید حضرات کی بڑی عزت کیا کرتے تھے۔ آپ کے بیٹے حضرت میاں ولید احمد شرقپوری صاحب جب ایم، پی، اے کے انتخابات کے امیدوار تھے تو آپ لیکشن کمپن کے لیے لاہور گئے۔ لاہور بند روڈ پر گلشن راوی کے قریب آپ کے ایک مرید حبیب اللہ بھٹی (سابقہ ناظم) کی رہائش تھی۔ آپ کے ساتھ میرے علاوہ ایک خادم اور لیکشن کمپن کے لیے ایک بزرگ سید دلاور حسین شاہ گیلانی صاحب چک 18 جنوبی تحصیل کوٹ مومن ضلع سرگودھا بھی ہمراہ تھے۔ حبیب اللہ بھٹی صاحب نے اپنے گھر میں ایک بیٹھک نما شاندار کمرہ آپ کے لیے مختص کیا ہوا تھا وہاں یہ بات سننے میں آئی کہ یہ کمرہ آپ کے لئے ہی بنایا گیا ہے اور آپ کے لیے ہی کھولا جاتا ہے اس کمرہ میں شاندار بیڈ و صوفہ کرسیاں خاص آپ کے لیے سجائی گئی تھیں۔ کھانا وغیرہ کھانے کے بعد آپ نے رات وہیں ٹھہرنے کا ارادہ ظاہر فرمایا۔ میاں صاحب سرکار کے ساتھ ہمیں بھی اسی کمرہ میں کبیل وغیرہ دے دیئے گئے رات جب سونے کا وقت ہوا تو آپ نے شاہ صاحب کو کہا کہ آپ بیڈ پر سو جائیں۔ شاہ صاحب نے کافی اصرار کیا کہ نہیں میں بیڈ پر نہیں سوؤں گا لیکن آپ نے شاہ صاحب کو آرام دہ بیڈ پر سلایا جبکہ آپ نے خود بیڈ کے ساتھ پڑے صوفے پر ساری رات گزاری۔ آپ کا جسم مبارک چونکہ بہت موٹا تھا اس لیے آپ ساری رات اس صوفے پر سکون سے آرام نہ فرما سکے

تھے لیکن اس کے باوجود آپؐ نے یہ گوارا نہ کیا کہ میں بیڈ پر آرام کروں اور سید صاحب اس سے کم درجہ کے کسی بستر پر سوئیں۔ اس سارے سفر کے دوران آپؐ نے شاہ صاحب کا بہت خیال رکھا بلکہ اپنے سے بھی زیادہ اُن کا خیال رکھا۔ یہ تھا آپؐ کا سید حضرات (آل رسول صلی اللہ علیہ وسلم) سے پیارا اور ان کا احترام جو قابل ذکر بھی ہے اور قابل تقلید بھی۔

معجزہ و کرامت

معجزہ و انبیاء رسل کی ذات سے منسوب ہے جبکہ کرامت اولیاء اللہ سے۔ معجزہ یا کرامت سے مراد خدا کی عطا کردہ طاقت سے سرزرد ہونے والا وہ فعل ہے جو عام عقل سے بالاتر ہوتا ہے۔ عام عقل معجزہ یا کرامت کو ماننے سے نہ صرف انکاری بلکہ عاری بھی ہوتی ہے۔ اللہ رب العزت نے غیر ایمان اور کمزور ایمان افراد کی ہدایت و اصلاح کے لیے معجزہ و کرامت کی خوبی اپنے برگزیدہ ہستیوں میں عطا فرمائی جس کی تصدیق قرآن و سنت سے بھی ہوتی ہے۔

جیسے کہ حضرت سلمان علیہ السلام کا پرند و چرند کی بولیاں جاننا، نظر نہ آنے والی قوتوں (جن وغیرہ) پر اختیار رکھنا۔ آپؐ کے پیروکار حضرت آصفؓ کا اللہ کی عطا کردہ طاقت سے آنکھ جھپکنے سے پہلے پہلے ہزاروں لاکھوں میل کی دوری سے تخت بلقیس حاضر لانا۔ حضرت موسیٰؑ کا کلیم اللہ ہونے کے ساتھ حامل ید بیضا و عصا ہونا، حضرت عیسیٰؑ کا مسیحا ہونا، نبی آخر الزمان صلی اللہ علیہ وسلم کے ہاتھوں چاند دو ٹکڑے ہونا، آفتاب کا آپ صلی اللہ علیہ وسلم کے حکم سے واپس لوٹ آنا اور حضرت علیؑ شہیر

خدا کے پاؤں مبارک کی ٹھوک سے درہ خیبر کا پاش پاش اور ٹکڑے ٹکڑے ہونا وغیرہ شامل ہیں اللہ والوں کے پاس ان عطائی طاقت و اختیارات کا یہ مطلب ہرگز نہ ہوتا ہے کہ نعوذ باللہ وہ خدائی درجے کو پہنچ گئے ہیں یا کوئی شرک کی بات ہوگئی ہے۔ اصل حقیقت یہ ہے کہ اللہ رب العزت کی طرف سے اپنے نیک بندوں کو عطا کردہ اختیارات اور علم و طاقت کی تقسیم ایک مصمم صداقت ہے۔ اللہ تعالیٰ قرآن و سنت سے تصدیق شدہ اس عقیدہ کو تسلیم کرنے کی ہدایت عطا فرمائے اور معرفتِ الہی کے ساتھ ساتھ معرفتِ نبی ﷺ و معرفتِ اولیاء اللہ بھی عطا فرمائے۔

حدیث قدسی شریف ہے کہ:

”جب میرا بندہ کثرتِ ریاضت و عبادت سے میرے اتنا قریب ہو جاتا ہے کہ میں اس کی زبان بن جاتا ہوں جس سے وہ بولتا ہے، ہاتھ بن جاتا ہوں جن سے وہ پکڑتا ہے اور پاؤں بن جاتا ہوں جن سے وہ چلتا ہے وغیرہ۔“

اس حدیث قدسی مبارکہ کا یہ مطلب ہرگز نہیں کہ اللہ تعالیٰ کی ذات حقیقت میں ہاتھ پاؤں یا زبان بن جاتی ہے بلکہ اس کا واضح مطلب یہ ہے کہ اللہ رب العزت اپنے برگزیدہ بندوں (جو اسکے قرب میں آجاتے ہیں) کی زبان سے نکلے الفاظ کی قبولیت کی صورت میں پاسداری فرماتا ہے۔ اٹھے ہاتھوں کی عزت رکھتا ہے اور اگر وہ کسی منزل یا مقصد کے لیے قدم رنجاں فرمائیں تو اللہ وہ منزل قریب لے آتا ہے اور مقصد پورا کر دیتا ہے۔ ان اللہ والوں کا مستجاب

الدعوات ہونا، مشکل کشا ہونا، پرند و چرند و حشرات کی بولیاں جاننا۔ خدائی پوشیدہ طاقت و اختیار کا ہونا بیمار و نادار لوگوں کی مسیحائی کرنا اور کرامات سے رہنمائی کرنا اس حدیث قدسی مبارکہ سے واضح ہوتا ہے۔ اس میں کوئی شک نہیں کہ اللہ رب العزت کی ذات کائنات میں خفیہ و پوشیدہ باتوں اور آئندہ زندگی میں پیش آنے والے حالات و واقعات کو بخوبی جانتی ہے۔ اللہ رب العزت اپنی یہ صفات و اختیارات اپنے برگزیدہ بندوں میں بھی منتقل فرماتا رہتا ہے۔

اللہ کے نیک بندے جانتے ہوتے ہیں کہ ہوا مٹی سے کیا کہہ رہی ہے اور مٹی ہوا سے کیا بات کر رہی ہے، آگ پانی کو کیا کہہ رہی ہے اور پانی آگ کو کیا کہہ رہا ہے یہ کشف و روحانیت فقط اللہ کے ذکر و عبادت سے حاصل ہوتی ہے لیکن انہیں ہر چیز بتانے کی اجازت نہیں ہوتی۔ مذکورہ عقیدہ ایک مسلمان کے ایمان کا حصہ ہونا چاہیے۔

دولہا پیر کی کرامات

فخر شیر ربانی دولہا پیر صاحبزادہ میاں خلیل احمد شرقپوری نقشبندی مجددی سراپا کرامت تھے۔ آستانہ عالیہ شرقپور شریف کے مرید جو میرے پیر بھائی بھی ہیں وہ فخر شیر ربانی کو ”دولہا پیر“ کہہ کر یاد کیا کرتے ہیں۔ کیونکہ آپ ”مستجاب الدعوات تھے۔ فخر شیر ربانی دولہا پیر کی کرامات میں سب سے اعلیٰ و بنیادی کرامت یہ تھی کہ آپ پابند شریعت تھے اس نمایاں خوبی و کرامت کی وجہ سے برصغیر پاک و ہند کے آستانوں کے پیر بھی آپ کو پیر بلکہ اپنا پیر مانتے تھے۔ اس

لیے میں آپ کو ”پیروں کا پیر“ بھی کہوں گا۔

آپ چونکہ مادر زاد ولی تھے اور سونے پہ سہاگہ یہ کہ آپ نے اپنے والد گرامی جو نہایت برگزیدہ ہستی و ولی کامل ہیں کے زیر سایہ پرورش پائی اور فیضان شیربانی اور کشف و ولایت کی تمام منزلیں طے کیں۔ اس لیے آپ مذکورہ بالا خوبیوں، اختیارات اور علم غیب کے حامل تھے آپ کی ذات میں یہ تمام خوبیاں و اختیارات اللہ رب العزت کے عطا کردہ تھے۔ آپ کی بیش بہا کرامات ہیں جن میں چیدہ چیدہ کرامات جو میرے ذاتی مشاہدہ سے گزریں (خود میرے ساتھ پیش آئیں) یا ان معتبر و قابل اعتبار اشخاص کے ساتھ پیش آئیں جن کے اظہار و بیان پر مجھے کوئی شک و شبہ نہ ہے خدمت میں عرض ہیں۔

دولہا پیر پیروں کا پیر

آستانوں کے پیر بھی آپ فخر شیربانی کو پیر مانتے تھے۔ برادر م شرافت حسین بیان کرتے ہیں کہ ایک دفعہ میاں صاحب رحمۃ اللہ علیہ گجومتہ لاہور حضرت پیر سید امام علی شاہ صاحب رحمۃ اللہ علیہ کو ملنے گئے تو پیر امام علی شاہ صاحب آپ کو دیکھ کر چار پائی سے اٹھ کھڑے ہوئے اور آپ کو چار پائی پر سرہانے کی طرف بیٹھنے کو کہا لیکن میاں صاحب نے شاہ صاحب کے احترام میں سرہانے کی طرف بیٹھنا مناسب خیال نہ کیا۔ حضرت سید امام علی شاہ صاحب نے ایک اور چار پائی منگوائی اور آپ کو سامنے بٹھایا۔ جب آپ شاہ صاحب سے ملنے کے بعد چلنے لگے تو شاہ صاحب نے آپ کو پانچ سو روپے نذر دی۔ جب

آپ گاؤں سے تھوڑا باہر آئے تو وہاں آپ کو ایک آدمی ملا اُس نے آپ سے کہا کہ مجھے شاہ صاحب سے کام ہے آپ میرے ساتھ واپس جا کر میری سفارش کر دیں۔ آپ دوبارہ شاہ صاحب کے پاس گئے اور اُس آدمی کی سفارش کی۔ جب آپ واپس آنے لگے تو شاہ صاحب نے آپ کو پھر پانچ سو روپے نذر دی۔ آپ نے کہا کہ شاہ صاحب آپ نے پہلے ہی مجھے پانچ سو روپے دے دیئے ہیں تو شاہ صاحب فرمانے لگے کہ میاں صاحب آپ جتنی بار میرے پاس آئیں گے میں اتنی بار ہی آپ کو پانچ سو روپے نذر دوں گا۔

برادر م شرافت حسین بیان کرتے ہیں کہ فخر شیربانی نے فرمایا کہ ”جب میں حضرت سید امام علی شاہ صاحب کے وصال پر گیا اور آپ (شاہ صاحب) کا چہرہ مبارک دیکھنے کے لیے آگے بڑھا تو شاہ صاحب نے اپنی آنکھیں کھول دیں۔ میاں صاحب فرماتے ہیں کہ میں نے شاہ صاحب کو مخاطب کر کے پوچھا کہ شاہ صاحب آپ نے آنکھیں کیوں کھولی ہیں تو ایک آواز آئی:

”آپ (حضرت میاں خلیل احمد صاحب) کی زیارت کے لیے۔“

مشکل کشاء و حاجت روا:

قرآن پاک میں مذکور تختِ بلقیس والے واقعہ کے پیش نظر میں یہ بات بر ملا کہہ سکتا ہوں کہ اگر حضرت سلیمان چاہتے تو خدا تعالیٰ کی عطا کردہ صلاحیتوں سے تختِ بلقیس خود حاضر لا سکتے تھے یا اگر خدا تعالیٰ سے دعا والتجا کرتے تو اللہ تعالیٰ خود تختِ بلقیس حاضر لانے کا احسن بندوبست فرما سکتا تھا۔ مگر حضرت سلیمان نے ایسا نہ کیا۔ تختِ بلقیس لانے کی ضرورت و حاجت کو اپنے درباریوں

کے سامنے پیش کیا جن میں جن وانس دونوں شامل تھے آپ علیہ السلام کا ایسا کرنا یقیناً اس لیے تھا تا کہ رہتی دنیا تک کمزور عقیدہ افراد کے لیے ایک مثال اور یہ پختہ عقیدہ قائم کیا جاسکے کہ اللہ تعالیٰ کی عطا کردہ طاقت سے اُس کے نیک بندے ناممکن کام کو بھی ممکن کر سکتے ہیں۔ پیش آنے والی مشکل کو ختم اور حاجت کو بڑے احسن طریقہ سے پورا کر سکتے ہیں۔

کوئی اندازہ کر سکتا ہے اس کے زور بازو کا
نگاہِ مردِ مومن سے بدل جاتی ہیں تقدیریں
(اقبال)

حضرت آصف بن برخیا اور حضرت خضرؑ رسولِ یانبی نہ تھے مگر خدا تعالیٰ کی عطا کردہ طاقت و علم رکھتے تھے۔ حضرت سلیمانؑ کی ضرورت و طلب کو اُن کے اُمّتی حضرت آصف نے پورا کیا اور حضرت موسیٰؑ نے علمِ غیب (علم لدنی) سے فیض یاب ہونے کے لیے حضرت خضرؑ سے رابطہ کیا تھا۔

اللہ والوں کو مشکل کشا پکارنا اور حاجت روا کہنا نہ تو شرک ہے اور نہ ہی بدعت ہے۔ کیونکہ یہ بات قرآن و سنت سے ثابت ہے کہ اللہ والے اللہ کی عطا کردہ طاقت سے لوگوں کی مشکلات کو حل اور حاجات کو پورا کرتے ہیں اور لوگوں کو پیش آنے والی مشکلات کا حل اللہ ہی کی طرف سے ہونا مانتے ہیں۔

آپ فخر شیر ربانیؒ بھی افراد کی مشکلات و حاجات اللہ کی عطا کردہ طاقت سے حل و ختم فرمایا کرتے تھے۔ آپؒ ایک بہتر مشکل کشا و حاجت روا تھے۔ اس بات کی تائید میں آپؒ کی زیادہ نہیں فقط دو کرامات قابل ذکر ہیں جو شہر

شرقپور شریف کے افراد کے ساتھ پیش آئیں۔ حسب ذیل ہیں۔
کاروبار مل گیا:

علی رضا ولد میاں خان قوم راجپوت بھٹی سکندہ چوک شیر ربانی شرقپور شریف آپ کے مرید ہیں کہتے ہیں کہ اس واقعہ و کرامت کا شہر شرقپور شریف کے تمام کاروباری حضرات کو علم ہے اور آپ کی کرامت یوں بیان کرتے ہیں کہ میرے والد صاحب گوجرہ شریف والوں کے مرید تھے میں اکثر دفعہ اپنے والد صاحب کو کہتا تھا کہ مجھے میاں صاحب (حضرت میاں خلیل احمد صاحب) کا مرید کروادیں لیکن میرے والد صاحب کہتے تھے کہ پہلے آپ کو کاروبار مل جائے پھر آپ کو مرید کروادوں گا۔ ہمارے شہر شرقپور شریف میں EBM بسکٹ کمپنی کی ایجنسی کی جگہ خالی تھی۔ شہر کے تمام کاروباری حضرات نے اس ایجنسی کے حصول کے لیے اپنی درخواست ہائے جمع کروائیں۔ میں نے بھی اپنی درخواست داخل کی میرا دو بار انٹرویو ہوا مگر کمپنی کے ریجنل مینجر ملک راشد نے دو مرتبہ انٹرویو کے بعد مجھے ایجنسی دینے سے واضح انکار فقط اس وجہ سے کر دیا کہ میں ابھی بچہ ہوں۔ میں میاں صاحب کے پاس حاضر خدمت ہوا اور ایجنسی کے حصول کے لیے درخواست و مینجر کی طرف سے انکار والی بات ذکر کی، تو آپ نے فرمایا۔

”کا کا فکر نہ کر، ایجنسی تینوں ای ملے گی۔“

آپ کی دعا کے فقط دو ہفتے بعد مجھے ریجنل آفس سے آفس والوں نے خود کال کر کے کہا کہ آپ کو ایجنسی دے دی گئی ہے مجھے آپ کی دعا کی بدولت ایک اچھا روزگار ملا حالانکہ اس سے قبل ریجنل مینجر دو مرتبہ واضح طور پر انکار کر چکا تھا۔

اُجر اگھر آباد ہوا:

حاجی اللہ دتہ ولد محمد رمضان قوم چھیمبا سکنہ چوک شیربانی شرقپور شریف بیان کرتے ہیں کہ میرے پاس ایک ہی بیٹا تھا جو رضائے الہی سے فوت ہو گیا اُس کے بعد میری بیوی بھی فوت ہو گئی۔ گھر مکمل طور پر اُجر گیا۔ میری عمر اُس وقت تقریباً 56 سال تھی پریشانی کی وجہ سے سر اور داڑھی کے بالوں میں سفیدی آ گئی تھی۔ عمر رسیدگی کی وجہ سے کوئی خاندان مجھے اپنی بیٹی کا رشتہ دینے کو تیار نہ تھا۔ میں نے چند جگہوں پر خود ورشتہ داروں کے ذریعے اپنی شادی کے لیے رشتہ ڈھونڈنے کی کوشش کی لیکن ہر طرف سے انکار کے ساتھ میں طنز کا نشانہ بھی بنا۔ ایک دن حضرت میاں خلیل احمد صاحب میرے گھر کے سامنے سے گزرے، میں آپ کو بازو سے پکڑ کر اپنے گھر لے گیا۔ اُجرے گھر کی حالت دکھائی، گھر میں جگہ جگہ جالے لگے ہوئے تھے اور بد حالی تھی۔ میں نے آپ سے گزارش کی کہ میاں صاحب دعا کریں میرا اُجر اگھر آباد ہو جائے۔ میری اس گزارش پر آپ نے دعا کے لیے ہاتھ اٹھائے اور کافی دیر تک دعا فرماتے رہے۔ دعا کرنے کے بعد آپ تشریف لے گئے۔ آپ کی دعا کے ٹھیک دو روز بعد جن گھروں سے میں نے رشتہ مانگا تھا اُن کی طرف سے نہ صرف انکار بلکہ طنز کا نشانہ بھی بنا تھا وہ خود چل کر میرے گھر آئے اور سب نے بڑی شدت سے مجھے رشتہ دینے کا اظہار کیا۔ لیکن سب سے پہلے موڑ کھنڈا سے جس رشتہ کی ہاں ہوئی تھی میں نے وہی پسند کیا اور میری شادی ہو گئی۔ اب میری عمر بہتر (72) سال ہے میرے تین بچے ہیں۔ آپ کی دعا سے میرا گھر آباد ہو اور خوشیوں کا گہوارا بنا ہوا ہے۔

علم غیب:

میں مارچ 2000ء میں ایل ایل بی کا سٹوڈنٹ تھا۔ اور ایئر پورٹ پولیس میں بھرتی کے لیے درخواست جمع کروائی ہوئی تھی چونکہ پولیس وغیرہ کے محکمہ جات میں بھرتی کے لیے فیزیکل ٹیسٹ میں دوڑ کا مرحلہ بھی شامل ہوتا ہے اس لیے میں دوڑ کی پریکٹس کے لیے حسب معمول اپنے گھر واقع غوثیہ سٹریٹ محلہ چاہ بدرے والا شرقپور شریف سے جانب مشرق قصوریاں والا کھوہ کی طرف صبح سویرے دوڑ لگانے جایا کرتا تھا۔ مجھے ہمارے محلہ کے قریب بستی محلہ نبی پورہ کا ایک عیسائی روز صبح کے وقت راستے میں ملا کرتا تھا۔ ایک دن وہ عیسائی مجھے روک کر پوچھتا ہے کہ بیٹا آپ کیا کام کرتے ہو؟ میں نے اسے بتایا کہ میں نے ایئر پورٹ پولیس میں بھرتی کے لیے ٹیسٹ دینا ہے اس لیے میں ادھر دوڑ لگانے آتا ہوں اور ساتھ ہی میں نے اس عیسائی کو کہا کہ ”دعا کرنا اللہ میاں مجھے کامیاب کرے“ یہ غالباً منگل یا بدھ کا دن تھا۔ جس جگہ میری عیسائی شخص سے بات ہوئی اسکا میاں شیر محمد صاحب شرقپوری کے دربار اور حضرت میاں خلیل احمد صاحب کی رہائش مبارک سے فاصلہ تقریباً چار پانچ کلومیٹر ہے۔ ان دنوں جمعہ شریف دربار حضرت میاں شیر محمد صاحب کے مزار شریف کے جانب مشرق میاں صاحب کی حویلی میں ہوا کرتا تھا۔ میں معمول کے مطابق جمعہ کی نماز کے بعد سورۃ کہف پڑھ کر آپ فخر شیر ربانی کی زیارت کے لیے آپ کے پاس جا کر کھڑا ہو گیا آپ کرسی پر تشریف فرما تھے آپ کے سامنے سینکڑوں کی تعداد میں مریدین بیٹھے تھے میں بھی آپ سے دس پندرہ قدم کے فاصلہ پر آپ کی طرف

رُخ کر کے بادب کھڑا ہو گیا۔ آپ نے اپنے سامنے بیٹے مریدین کو مخاطب کر کے فرمایا کہ

”بیلیو! ساڈے کئی ایسے جاہل مرید نہیں عیسائی نوں کہندے

نیں دعا کر اللہ میاں کامیاب کرے۔“

یہ کہتے ہوئے آپ نے میری طرف نہ دیکھا۔ میں نے پہلے تو آپ کے ان الفاظ پر غور نہ کیا۔ چند منٹوں کے وقفے کے بعد آپ نے دوبارہ سامنے بیٹھے مریدین کو مخاطب کر کے یہی الفاظ دہرائے کہ ”بیلیو! ساڈے کئی ایسے جاہل مرید نہیں عیسائی نوں کہندے میں دُعا کر اللہ میاں کامیاب کرے“ آپ نے دوبارہ بھی یہ الفاظ دہراتے ہوئے میری طرف نہ دیکھا لیکن مجھے فوراً تین، چار روز قبل کا عیسائی شخص سے ملاقات والا واقعہ یاد آ گیا لیکن میں خاموش کھڑا رہا۔ جب تقریباً عصر کا وقت ہوا تو مہمان و مریدین آپ کی زیارت کرنے و دعا کروانے کے بعد چلے گئے فقط چند ایک افراد جن میں میرا بڑا بھائی شرافت حسین بھی موجود تھا ہم آپ کے سامنے بیٹھے تھے۔ میں آپ کی ٹانگیں مبارک دبانے لگا اور میرے دل میں خیال آیا کہ میں عیسائی سے دعا کروانے والی بات آپ سے ذکر کروں۔ میں نے آپ سے کہا کہ حضور میں نے بھی عیسائی کو دعا کرنے کا کہا تھا آپ جلال میں آگئے اور میرا سراپنے ہاتھ سے پکڑ کر زور سے جھوڑتے ہوئے فرمانے لگے۔

”اوائے بیوقوفو! تینوں بچے وی سمجھ نہیں آئی؟ میں تینوں ای کہہ

رہیا ساں ہو روس اوتھے کیہڑا سی عیسائی تو دعا کروان والا۔ توبہ

کر آئندہ کسے عیسائی نوں دعا کرن دان نہیں کہنا۔ عیسائی نوں کیہہ پتہ ہووئے دُعا کی ہندی اے۔“

آپؐ کی اس کرامت کے بعد میرا اولیاء اللہ کے علم غیب پر یقین پکا ہو گیا۔ اس میں قابلِ غور بات یہ تھی کہ جب میری اُس عیسائی شخص سے بات ہوئی اس وقت میں اور وہ عیسائی وہاں موجود تھا سوائے اللہ تعالیٰ کی ذات کے وہاں تیسرا کوئی موجود نہیں تھا۔ نہ ہی اُن دنوں کے دوران میری یا اُس عیسائی کی آپؐ سے کوئی ملاقات ہوئی مگر آپؐ نے میرے بولے جانے والے الفاظ اتنے فاصلے سے سماعت فرمائے اور آپؐ نے من و عن وہی الفاظ مجھے جمعہ کے روز بول کر سنائے۔ آپؐ نے میرے الفاظ عین اُسی طرح سنے جس طرح حضرت سلمانؓ نے زمین پر رینگنے والی چیونٹیوں کی ملکہ کی سرگوشی آسمان کی بلند یوں پر سن لی تھی اور اپنے پیروکاروں کو بتایا تھا کہ یہ میرے تخت و لشکر کا زمین پر اترنے اور پاؤں کے نیچے آ کر کچلے و مسلے جانے کی بات کر رہی ہیں کہ جلدی جلدی اپنے بلوں میں گھس جاؤ سلیمانؑ کا لشکر نیچے اتر رہا ہے۔

اور آپؐ نے مجھے عیسائی سے دعا کی بات کرتے بالکل اسی طرح دیکھا جس طرح حضرت عمرؓ نے مدینہ کی سرزمین پر جمعہ کے خطبہ کے دوران حضرت ساریہؓ کو (جو ملک شام میں کوہ نہاوند کے پاس اسلامی لشکر کے سپہ سالار کے طور پر عیسائیوں سے برسرِ پیکار تھے) دیکھا اور مخاطب کر کے تین دفعہ متنبہ فرمایا۔

”یا ساریہ الی الجبل“

یعنی اے ساریہ پہاڑ کی طرف متوجہ ہوں یا ساریہ پہاڑ کی طرف سے

خبردار ہو جائیں۔

مدینہ شریف میں بیٹھے خطبہ جمعہ میں شریک افراد و صحابہ اکرام حیران ہوئے کہ دوران خطبہ خلیفۃ المسلمین حضرت عمرؓ نے خلاف معمول حضرت ساریہ کو (جو ملک شام میں تھے) مخاطب کر کے یہ کیوں کہا ہے!

جب اسلامی لشکر ملک شام سے فتح یاب ہو کر واپس آیا تو حضرت ساریہ نے حضرت عمرؓ سے کہا اے خلیفۃ المسلمین اگر آپ اس وقت مجھے متنبہ نہ فرماتے تو یقیناً پہاڑ کی طرف سے عیسائی لشکر ہم پر حملہ آور ہو جاتا۔ میں نے آپ کی آواز سننے کے بعد خود کو خبردار کیا تو ہمیں عیسائی لشکر پر فتح ہوئی۔

یہ اللہ رب العزت کا عطا کردہ علم غیب و علم روحانیت ہے جس سے اللہ والے عرش بریں سے تخت اثریٰ تک کی تمام خفیہ باتوں و چیزوں کا علم رکھتے ہیں اور دلوں کے بھید خوب جانتے ہیں۔ حقیقت تو یہ ہے کہ بزرگان دین اور اللہ والوں کے سامنے دنیا ایسے ہوتی ہے جیسے کھانے والے کے سامنے کھانا یا ہتھیلی پر رکھارائی کا دانہ۔

اولادِ زینہ کی دُعا:

آپؐ ”مستجاب الدعوات تھے آپؐ کی زبان مبارک سے نکلے دعائیہ الفاظ اور دعا کے لیے اٹھے ہاتھوں کی اللہ رب العزت نے ہمیشہ لاج رکھی۔

میں اور میرا بڑا بھائی شرافت حسین ایک ہی گھر میں شادی شدہ ہیں مارچ 2003ء میں برادر م کی شادی تھی اور میرا نکاح پڑھا جانا تھا۔ آپ

فخر شیربانی حضرت میاں خلیل احمد شرقپوری صاحبؒ بھی شادی و نکاح کی رسم میں موجود تھے برادر م کی طرف سے اولاد کی دعا کروانے کے بعد میں نے بھی آپ سے اولادِ نرینہ کی دعا کے لیے گزارش کی تو آپ نے فرمایا۔

”اچھا اللہ تینوں وی دو بیٹے دیوے گا۔“

مجھے آپ کی زبان مبارک سے نکلے دعائیہ الفاظ اور آپ کے مستجاب الدعوات ہونے پر یقین تھا۔ چونکہ آپ نے دو بیٹے پیدا ہونے کی بشارت دی تھی اس لئے میں نے اسی روز یہ ارادہ کر لیا تھا کہ میں اپنے دونوں بیٹوں کے نام دونوں شہزادوں (امام حسنؑ، امام حسینؑ) کے نام سے حسن اور حسین رکھوں گا۔ میری شادی مئی 2006ء میں ہوئی اور مئی 2007ء میں میرے ہاں اللہ رب العزت نے آپ کی دعا سے پہلا بیٹا عطا فرمایا جس کا نام حسن بشارت رکھا اور پھر دوسرا بیٹا فروری 2009ء میں پیدا ہوا جس کا نام حسین بشارت رکھا۔ میرے دونوں بیٹے بقید حیات ہیں اور دونوں آپ کی دعا کا نتیجہ ہیں۔

میرے پیر و مرشد فخر شیربائی نے انکی پیدائش سے چار اور چھ سال قبل ان کے پیدا ہونے کی خوشخبری سنا دی تھی۔ آپ کے وصال مبارک سے ایک سال قبل میں دونوں بیٹوں کو لے کر آپ کی خدمت میں حاضر ہوا دونوں بیٹے آپ کو دیکھائے اور کہا کہ حضورؐ یہ آپ کی دعا سے پیدا ہوئے ہیں۔ آپ فرمانے لگے ”مجھے تو یاد نہیں اللہ دینے والا ہے۔“ میں نے آپ سے مزید اولادِ نرینہ کے لیے دعا کا کہا تو مسکرا کر فرمانے لگے۔

”بیلیا! دوای بڑے نے بوہتے ہون تے ڈانگوسوٹی ہندے نے۔“

میں نے آپ کی یہ بات سن کر کہا کہ حضور آپ اولادِ نرینہ کے لیے بھی دعا فرمادیں اور مزید یہ دعا بھی فرمادیں کہ ”ڈانگو سوٹی نہ ہوں“ تو میری گزارش پر آپ نے پھر مزید دعا فرمائی۔

نگاہِ ولی میں یہ تاثیر دیکھی
بدلتی ہزاروں کی تقدیر دیکھی

مادر زاد ولی:

میرے بڑے بھائی شرافت حسین جو گورنمنٹ پائلٹ سیکنڈری سکول شرقپور شریف میں ٹیچر ہیں کی یہ خوش قسمتی و خوش نصیبی رہی ہے کہ اُن کو آپ کے قریب رہنے اور آپ کی خدمت کرنے کا بہت زیادہ موقع میسر آیا ہے۔ جہاں تک مجھے پتہ ہے سال 1990ء سے لے کر برادرِ م کو آپ فخر شیر ربانی کی نہایت قربت و ملاقات حاصل رہی ہے۔ برادرِ م کو آستانہ عالیہ شیر ربانی شرقپور شریف کے صاحبزادگان میاں ولید احمد صاحب، میاں محمد صالح صاحب، میاں عدیل احمد صاحب، میاں تنویر احمد صاحب، میاں حنان احمد صاحب، میاں عزیز الدین صاحب اور میاں غلام رسول صاحب کے اُستاد ہونے کا بھی شرف حاصل ہے۔ برادرِ م صاحبزادگان کو 90 کی دہائی سے پڑھا رہے ہیں اس وجہ سے فخر المشائخ حضرت میاں جمیل احمد صاحب شرقپوری نقشبندی مجددی رحمۃ اللہ علیہ اور فخر شیر ربانی رحمۃ اللہ علیہ کی برادرِ م پر خاص نظرِ کرم رہی ہے۔ اس تعلق کی وجہ سے آپ فخر شیر ربانی برادرِ م سے ہر طرح کی بات ذکر فرمایا کرتے تھے۔ برادرِ م بیان کرتے ہیں کہ فخر شیر ربانی حضرت میاں خلیل احمد صاحب شرقپوری

رحمتہ اللہ علیہ فرمایا کرتے تھے کہ

”میں اتھے آ کے ولی نہیں بنیا۔ اللہ تعالیٰ نے مینوں ولی بنا کے

بھیجیا اے۔ میں ماں دے پیٹ چوں ولی پیدا ہو یا ساں۔“

برادر م نے مزید بیان کیا کہ آپؑ یہ بھی فرمایا کرتے تھے کہ:

”جدوں میں چھوٹا ساں، میں اپنے تایا جان حضرت میاں غلام

احمد صاحبؒ دے نال لوہاراں والی مسجد شرقپور شریف وچ پنج

وقت دی نماز باجماعت پڑھدا ساں، نماز توں بعد اسین حکیم

مشاق کی دکان تے بیٹھ جان دے ساں، اگر کوئی تایا جان توں

پانی وغیرہ دم کروان لئی لیا اعدا تے تایا جان مینوں کیندے ہندے

سن۔ ”میاں صاحب دم کرو۔“

فخر شیر ربانیؒ کے کہنے و بتانے کا مطلب یہ ہوتا تھا کہ میں ”یہاں آ کر

میاں صاحب نہیں بنا بلکہ اس دنیا میں (میاں صاحب) بنا کر بھیجا گیا ہوں“

آپؑ کے جسم مبارک پر موجود مہر ولایت بھی آپؑ کے مادر زاد ولی ہونے

کی تصدیق کرتی تھی۔

گاڑی کا بار بار خراب ہونا:

برادر م بیان کرتے ہیں کہ آپؑ نے مجھے بتایا کہ:

”میری عمر تقریباً پانچ چھ سال تھی کہ میں اپنی نانی جان کے ساتھ

اُن کے گاؤں بس پر جا رہا تھا جب ہم یتیم خانہ لاہور کے پاس

پہنچے تو میں نے نانی جان کو کہا کہ بس خراب ہو جائیگی۔ تو ایسا ہی ہوا تھوڑی دور جا کر بس خراب ہو گئی۔ بس والوں نے بس ٹھیک کی، بس دوبارہ چلی تو میں نے پھر اپنی نانی جان سے کہا کہ بس خراب ہو جائیگی۔ تھوڑی دور جا کر بس پھر خراب ہو گئی۔ بس دوبارہ ٹھیک کی گئی تو پھر میں نے وہی کہا۔ بس تیسری بار بھی خراب ہو گئی اور ٹھیک کی گئی۔ بس میں ہمارے قریب بیٹھے ایک بزرگ یہ ماجرا دیکھ رہے تھے انہوں نے بس والوں کو مخاطب ہو کر کہا کہ اس بچے کو سمجھاؤ جب یہ کہتا ہے اُس وقت بس خراب ہو جاتی ہے۔ بس والوں نے مجھے کہا کہ اب ایسا نہ کہنا تو پھر میں نے ایسا نہ کہا اور بس اپنی منزل تک پہنچ گئی۔“

والدہ محترمہ کی شفاء:

میری والدہ محترمہ 90 کی دہائی سے شوگر کی مریضہ تھیں۔ دن بدن ان کی صحت خراب تر ہوتی گئی حتیٰ کہ سال 2002ء میں ان کی حالت و طبیعت بوجہ بیماری نہایت خراب ہو گئی۔ جمعہ شریف کا روز تھا میری والدہ محترمہ نہایت تکلیف میں کراہ اور رو رہی تھیں۔ ان کی حالت زار دیکھ کر ہم سب کو زار و قطار رونا آ رہا تھا۔ اسی اثناء میں جمعہ شریف کا وقت ہو گیا میں روتے ہوئے پیدل محلہ حکیم گڑھی کے راستہ دربار شریف کے مشرق میں واقع میاں صاحب والی حویلی میں جمعہ کی نماز کے لیے پہنچا۔ نماز ادا کرنے کے بعد رو کر آپ سے اپنی والدہ محترمہ کی شفا

کے لیے دعا کی استدعا کی تو آپ مجھے مخاطب ہو کر فرمانے لگے۔

”بیلیا! اللہ نوں اپنے نبی صلی اللہ علیہ وسلم کی سنت نال بڑا پیاراے۔ جیہڑا

اج کل دے گئے گزرے دور وچ آپ صلی اللہ علیہ وسلم کی سنت نون

زندہ کردا اے اللہ اوہنوں سوشہیداں دا ثواب دیندا اے۔ توں

داڑھی رکھ لے تیری ماں ٹھیک ہو جائے گی۔“

میری اُس وقت داڑھی نہ تھی میں نے دل میں خیال کیا کہ داڑھی رکھنے

سے ایک تو نبی صلی اللہ علیہ وسلم کی سنت پوری ہو جائے گی، دوسرا پیر کا حکم بھی ہے اور تیسرا

اگر داڑھی رکھنے سے ماں کو شفا مل جائے تو یہ سودا مہنگا نہیں۔

میں نے آپ کے حکم کے تابع اس روز سے داڑھی کو بلیڈ نہ لگایا ہے۔

آپ کی دعا کے بعد میری والدہ محترمہ صحت یاب بھی ہوئیں اور آخر کار جولائی

2004ء میں رضائے الہی سے انتقال کر گئیں۔

امریکہ کی افغانستان اور عراق میں پسپائی:

آپ اُمت مسلمہ کی یگانگت، ملک پاکستان کی سلامتی، مغلوب اسلامی

ریاستوں عراق، افغانستان وغیرہ کی آزادی اور ان ممالک میں امریکہ کی شکست

کی دعا فرمایا کرتے تھے۔

”یا اللہ امریکہ اور امریکہ کی فوج کا عراق اور افغانستان میں

قبرستان بنا۔ امریکہ کو مسلمانوں کے ہاتھوں جنگ میں پسپائی

و شکست عطا فرما۔“

آپ کی طرف سے معمول سے مانگی جانے والی اس دعا سے اکثر مریدین و دوست احباب بخوبی واقف ہیں۔ اللہ تعالیٰ نے آپ کی اس دعا کو سب کے سامنے پورا فرمایا یہ آپ کی کرامت ہے کہ امریکہ کو ان دونوں اسلامی ریاستوں میں شکست ہوئی ہے اور امریکہ نے اپنی شکست کو تسلیم کر کے اپنی فوجیں ان دونوں ممالک سے واپس لے جانے کا فیصلہ کیا ہے ہزاروں امریکی فوجی ان دونوں ممالک میں واصل جہنم ہوئے ہیں اور کئی آئے روز ہلاک ہو رہے ہیں۔

نیک سیرت و نیک صورت عورت سے شادی کی پیشین گوئی:

یہ سال 1995-96ء کی بات ہے میں گورنمنٹ کالج لاہور میں ایف۔ اے کا طالب علم تھا جہاں مجھے ایک لڑکی سے لگاؤ ہو گیا تو میں اُس سے شادی کرنے کے لیے تیار ہو گیا۔ پڑھائی میں بھی دل نہ لگتا تھا۔ میری یہ حرکت و تعلق میرے گھر والوں کو بہت ناگوار گزرا۔ میرے والد محترم نے جو آپ کے والد گرامی جناب فخر المشائخ حضرت میاں جمیل احمد نقشبندی مجددی شرقپوری کے مرید ہیں اس معاملہ اور میرے جنون کا حل یہ سوچا کہ ایک روز مجھے آپ کے پاس لے گئے۔ آپ کا تعارف تو مجھے اپنے آباؤ اجداد سے ہی تھا لیکن اُس روز سے میرا آپ سے تعارف و تعلق پیرومرید کی حیثیت سے ہوا۔ والد صاحب نے میاں صاحب کو مجھے اپنا مرید کرنے کی گزارش کی۔ آپ نے مہربانی فرماتے ہوئے مجھے اپنے مریدین میں شامل کیا۔ تھوڑی دیر بعد میرے والد صاحب نے موقع

پاکر لڑکی کے ساتھ میرے تعلق کا آپ سے ذکر کیا اور میری درستگی و ہدایت کی دعا کرنے کا کہا۔ میاں صاحب مجھے مخاطب ہو کر سوال کی صورت میں پوچھنے لگے:

”تو پورے پاکستان دیاں سوہنیاں عورتاں دیکھ لیاں نے۔“

میں نے جواب دیا کہ نہیں۔ تو آپ فرمانے لگے۔

”تے فیر اوس لڑکی دا خیال دل وچوں کڈھ دے، تینوں

اوہندے نالوں سوہنی بیوی ملے گی۔“

آپ نے میرے لئے دعا بھی فرمائی۔ آپ کی اس دعا کے بعد سال 1998ء میں گریجویشن کرنے کے بعد میں نے پنجاب یونیورسٹی لاء کالج لاہور میں سال 1999ء میں ایلی ایل بی میں داخلہ لیا اور سال 2003ء میں وکالت کا کورس مکمل کرنے کے بعد پیشہ وکالت اختیار کیا۔ آپ کی پیشین گوئی اور دعا سے میرا نکاح والدین کی مرضی سے مارچ 2003ء میں ہوا۔ اور آپ کا یہ فرمان کہ ”تینوں اوہندے نالوں سوہنی بیوی ملے گی“ حقیقت میں پورا ہوا۔ خدا کا شکر ہے کہ آپ کی دعا سے مجھے نیک سیرت و نیک صورت بیوی ملی میری ازدواجی زندگی آپ کی دعاؤں سے بڑی اچھی و جہم آہنگی سے بسر ہو رہی ہے۔

جتنے پیڑے اتنے بیٹے:

شرقپور شریف میں ملکانہ گیٹ داخل ہوتے ہی بائیں طرف گلی/محلہ گھچیانوالہ میں محمد دین عرف منا ماچھی رہتا تھا۔ جس کی بیوی کا نام عیساں بی بی تھا۔ اُس کا ایک بیٹا محمد بوٹا جو ٹاؤن کمیٹی شرقپور شریف میں ملازم ہے اُس نے

میاں صاحب رحمۃ اللہ علیہ کی یہ کرامت مجھے اپنی زبانی بیان کی کہ میرے والدین کے ہاں ایک بیٹا شوکت علی پیدا ہوا اور شوکت علی کی پیدائش کے بعد مزید اولاد پیدا نہ ہو رہی تھی۔ حتیٰ کہ شوکت علی کو پیدا ہوئے دس سال ہو چکے تھے۔

میاں صاحب رحمۃ اللہ علیہ اُس وقت بچپن کی عمر میں تھے۔ میرے والد ایک دن آپ کو کندھوں پر اٹھا کر اپنے گھر لے آئے اور گھر بٹھا کر آپ سے دعا کروائی کہ میاں صاحب دس سال ہو چکے ہیں۔ میرے ہاں بیٹے شوکت کی پیدائش کے بعد مزید اولاد پیدا نہ ہو رہی ہے۔ میاں صاحب رحمۃ اللہ علیہ نے میری والدہ عیساں بی بی جو کہ اس وقت روٹیاں پکا رہی تھی کے سامنے سے دو آٹے کے پیڑے اٹھائے اور کہا کہ اللہ آپ کو دو بیٹے دے گا۔ محمد بوٹا نے مزید یہ بتایا کہ آپ کی دعا کے بعد میں اور میرا بھائی خالد عرف کالا برف والا پیدا ہوئے۔

محمد بوٹا اور اس کا بھائی اس وقت محلہ گھچیا نوالہ ملکانہ گیٹ شرقپور شریف میں رہائش پذیر ہیں۔ آپ بچپن میں بھی جو دعا فرماتے تھے پوری ہو جاتی تھی۔ آپ کا بچپن میں مستجاب الدعوات ہونا اس بات کو واضح کرتا ہے کہ آپ مادر زاد ولی تھے۔

(میاں صاحب رحمۃ اللہ علیہ بھی اکثر دفعہ دوست احباب و مریدین جن کے علم میں یہ کرامت آتی تھی ان کے پوچھنے پر اپنی کرامت کی تصدیق فرمایا کرتے تھے)

ضعیف العمری میں بیٹے کی پیدائش:

شرقپور شریف سے جڑا نوالہ روڈ پر چار پانچ کلومیٹر کے فاصلے پر ایک گاؤں اتکی پور واقع ہے۔ جس کے رہائشی حاجی ملک منظور حسین آرائیں جو اس

وقت تقریباً 75 سال کے عمر رسیدہ بزرگ ہیں اور حیات ہیں۔ آج سے تقریباً دس بارہ سال قبل حاجی ملک منظور حسین صاحب آپ کی خدمت میں حاضر ہوئے اور کہا کہ حضور میری اس وقت عمر تقریباً 65 سال ہے اور میری بیوی بھی کم و بیش اتنی عمر کی ہے۔ میرے ہاں بیٹیاں ہیں کوئی نرینہ اولاد (بیٹا) نہ ہے۔ بیٹیوں کی پیدائش کے بعد 40 سال سے میرے ہاں کوئی اولاد پیدا نہ ہوئی ہے۔ میں نے بڑے بڑے ڈاکٹروں اور حکیموں سے بھی علاج کروایا ہے مگر کوئی فائدہ نہ ہوا ہے۔ دعا فرمائیں اللہ تعالیٰ مجھے بیٹا عطا فرمائے۔ آپ نے حاجی منظور حسین کو فرمایا۔

”توں میرے ورگی داڑھی رکھ لے اللہ تینوں بیٹا دیوے گا اگر

تینوں فائدہ نہ ہو یا تے فیر اپنی مرضی کر لیں۔“

ساتھ دعا بھی فرمائی۔ آپ کے حکم کے مطابق ملک منظور صاحب نے سنت کے مطابق داڑھی رکھی اور اللہ تعالیٰ نے ایک سال بعد بیٹا عطا فرمایا جس کا نام مہطا کریم ہے اور وہ بچہ اس وقت دس بارہ سال کا ہے۔ (حاجی ملک منظور صاحب خود بھی آپ کی اس کرامت کا کئی بار دوست احباب سے تذکرہ کر چکے ہیں)

نہ تخت و تاج میں، نے لشکر و سپاہ میں ہے

جو بات مرد قلند رکی بارگاہ میں ہے

(اقبال)

ثانی راڈ کھلنے کے باوجود گاڑی سفر کرتی رہی:

فخر شیر ربانی ہر سال 5 محرم الحرام سے 10 محرم الحرام تک ملتان شریف

اور اس کے اطراف میں واقع مزارات کی زیارات کے لیے ہمراہ مریدین جایا کرتے تھے۔ منظور حسین شاہ صاحب جو قلعہ غوث تحصیل شرقپور شریف نزد ٹریڈ یووالی کے رہنے والے ہیں اور شیخ محمود احمد ولد محمد شریف قوم شیخ ساکن وسن پورہ لاہور جو ہر سال آپ کے ساتھ زیارات کے لیے جاتے تھے آپ کی یہ کرامت یکے بعد دیگرے مجھے بیان کی کہ زیارتوں کا قافلہ کوٹ مٹھن شریف سے واپس آ رہا تھا کہ گاڑی میں خرابی آگئی۔ ڈرائیور نے گاڑی میں خرابی کی صورت میں گاڑی روکنا چاہی لیکن آپ نے فرمایا ”چل بیلیا! جا کے سلطان باہو نماز پڑھنی اے“ ڈرائیور نے گاڑی چلانا شروع کر دی تقریباً دس میل کا سفر طے ہونے کے بعد ایک کار ڈرائیور نے ہارن دے کر اور اشارہ کر کے ہمیں روکا اور کہنے لگا کہ اپنی گاڑی کے نیچے دیکھو گاڑی کا ٹائی راڈ کھلا ہوا ہے۔ آپ نے گاڑی روک کر ٹھیک کرنے کا کہا ڈرائیور نے کہا کہ ہم نہیں بنا سکتے کیونکہ ہمارے پاس سامان نہیں ہے۔ آپ گاڑی سے نیچے آئے اور ڈرائیور کو گاڑی کے بکس میں موجود الائے رم کے کاو لے وغیرہ اتار کر گاڑی کو لگانے کا کہا جو آپ کے حکم کے مطابق کاو لے لگائے گئے تو گاڑی ٹھیک ہو گئی اور ہم واپس صحیح سلامت پہنچ گئے۔ گاڑی حادثہ و نقصان سے فقط اس لیے بچی کہ آپ اس گاڑی میں موجود تھے آپ نے یہ حکم بھی دے دیا تھا کہ:

”چل بیلیا! جا کے سلطان باہو نماز پڑھنی اے“

گاڑی کا ٹائی راڈ کھلنے سے گاڑی یقیناً حادثہ کا شکار ہو جایا کرتی ہے لیکن

ایسا نہ ہوا۔ اس کرامت سے یہ بات واضح ہوتی ہے کہ جہاں اللہ والوں کی موجودگی پائی جاتی ہے وہاں پر اللہ کی رحمت یقینی ہوتی ہے اور عذاب و نقصان کا خدشہ نہیں ہوتا۔

آپ کا تصور و حجرِ اسود مبارک کو بوسہ:

منظور حسین شاہ صاحب بیان کرتے ہیں کہ میں سال 2009ء میں حج مبارک کرنے گیا جب طواف مکمل کرنے کے بعد حجرِ اسود شریف کا بوسہ لینا چاہا تو وہاں ایک حبشی پندرہ بیس عورتوں کو حجرِ اسود کا بوسا دلوار ہاتھ میں منے آگے جانے کی کوشش کی تو اُس نے مجھے روک کر کہا کہ پہلے یہ عورتیں بوسہ لیں گی پھر تمہاری باری آئے گی۔ میں نے اپنے دل میں آپ کا تصور کیا اور کہا کہ ”میاں صاحب آپ کا وزن و جسم اس حبشی سے کہیں زیادہ وزنی و طاقتور ہے“ اسی اثناء میں ایک بھاری بھر کم نوجوان آیا میں نے اُس کی قمیض پیچھے سے پکڑی، مجھے جھٹکا محسوس ہوا۔ کیا دیکھتا ہوں کہ میں حجرِ اسود شریف کے پاس تھا میرے دائیں بائیں ایک آدمی بھی نہ تھا۔ میں نے بوسے لینے شروع کر دیئے۔ منظور حسین شاہ صاحب کہتے ہیں کہ اُس مشکل وقت میں آپ کا دل میں تصور کرنے کی وجہ سے مجھے حجرِ اسود شریف کا بوسہ کرنے میں آسانی و کامیابی ہوئی۔

مرید کی پہچان:

برادر مر شرافت حسین بیان کرتے ہیں کہ ایک رات نمازِ مغرب (شام) کے بعد حضرت میاں خلیل احمد صاحب دربار شریف والی مسجد میں تشریف

فرماتے۔ بجلی بند تھی۔ مسجد میں کافی آدمی تھے اور اندھیرا تھا۔ ایک آدمی آیا اُس نے چادر لپیٹی ہوئی تھی اور اپنا چہرہ ڈھانپا ہوا تھا۔ وہ خاموشی سے آکر افراد کے پیچھے بیٹھ گیا۔ تقریباً ایک دو گھنٹے کے بعد وہ آدمی خاموشی سے اٹھا اور جانے لگا تو آپ اُس کا نام لے کر فرمانے لگے۔ ”محمد صادق بیٹھ جاکتھے چلیا ایں۔“ وہ آدمی واپس آپ کے پاس آیا اور مٹھائی کا ڈبہ نکال کر کہنے لگا۔ میاں صاحب میں گھر سے یہ ارادہ کر کے نکلا تھا کہ اگر میاں صاحب نے مجھے پہچان لیا تو ڈبہ اُن کو دوں گا ورنہ گھر واپس لا کر اپنے بچوں کو دوں گا۔ میاں صاحب اس بات پر مسکرا کر فرمانے لگے:

”میں اتھے کس لئی بیٹھا واں، میں اپنا ڈبہ جان پیدا دیناں واں“

رسولی کا بغیر آپریشن علاج:

برادر م شرافت حسین بیان کرتے ہیں کہ ایک دفعہ ہم میاں صاحب کی حویلی جو دربار حضرت میاں شیر محمد صاحب کے قدموں کی طرف ہے میں بیٹھے ہوئے تھے۔ نماز عصر کے بعد ایک آدمی آیا اُس نے زار و قطار رونا شروع کر دیا۔ آپ نے پوچھا۔

”بیلیا! دس تینوں کیہہ ہو یا اے؟“

اُس نے کہا کہ میری بیوی کے پیٹ میں اڑھائی، تین کلو کی رسولی ہے۔ ڈاکٹر کہتے ہیں کہ اس کا آپریشن ہوگا اور تقریباً تیس ہزار روپے خرچ آئے گا لیکن میرے پاس کچھ بھی نہیں ہے۔

میاں صاحب رحمۃ اللہ فرمانے لگے کہ:

”جا بیلیا! میں تیری بیوی دا آپریشن کر دیتا اے تے رونہ“

یہ فرماتے ہوئے آپ نے اپنے دست مبارک سے چیرا دینے کا اشارہ بھی کیا جبکہ اُس وقت اُس آدمی کی بیوی اپنے گھر موجود تھی آدمی تقریباً ایک ماہ کے بعد دوبارہ آپ کے پاس مٹھائی کا ڈبہ لے کر حاضر ہوا اور کہنے لگا کہ میاں صاحب میری بیوی کی رسولی ختم ہو گئی ہے ڈاکٹروں کو دکھایا ہے وہ حیران ہیں اور پوچھتے ہیں کہ کیا علاج کیا ہے؟ میں نے اُن کو بتایا ہے کہ شرقپور شریف گیا تھا اور حضرت میاں صاحب سے دعا کروائی تھی۔

درودِ پاک کا ورد اور زیارتِ نبی اکرم ﷺ :

برادر م شرافت حسین بیان کر عتے ہیں کہ ایک آدمی حضرت میاں خلیل احمد صاحب فخر شیر ربانی رحمۃ اللہ علیہ کے پاس آیا اور کہنے لگا کہ میں حضرت محمد ﷺ کی زیارت کرنا چاہتا ہوں مجھے کوئی وظیفہ بتائیں، آپ نے اُسے فرمایا کہ:

”عشاءِ دی نمازتوں بعد درودِ پاک صَلَّی اللہُ عَلَی حَبِیْبِهِ سَیِّدِنَا مُحَمَّدٍ وَآلِهِ وَاصْحَابِهِ وَسَلَّمَ ۝ (درودِ خضریٰ) پنج سوواری پڑھ کے سوں جایا کر“

وہ دوبارہ آیا اور اُس نے آپ کو بتایا کہ مجھے حضرت محمد ﷺ کی زیارت ہوئی ہے۔ آپ نے فرمایا کہ:

”بیلیا! ایہہ گل دی نہیں ہندی۔“

شیر ربانی رحمۃ اللہ علیہ کی زیارت و فرمان:

ماسٹر اشفاق احمد صاحب جو گاؤں مدرسہ شریف تحصیل شرقپور شریف ضلع شیخوپورہ کے رہائشی ہیں بیان کرتے ہیں کہ بابا کا جو شرقپور شریف کا رہائشی تھا اور حضرت میاں شیر محمد صاحب شیر ربانی رحمۃ اللہ علیہ کا مرید تھا اُسے میاں شیر ربانی کے وصال کا بہت صدمہ ہوا۔ اُس نے حضرت میاں غلام اللہ صاحب کے پاس اٹھنا بیٹھنا شروع کر دیا۔ جب آپ (ثانی صاحب) کا وصال ہوا تو حضرت میاں جمیل احمد صاحب شرقپوری کے پاس آنا جانا شروع کر دیا۔ ایک دن حضرت میاں جمیل احمد صاحب نے اپنے پاس بیٹھے مریدین و حاضرین سے کہا کہ تم سب حضرت میاں خلیل احمد صاحب سے ملا کرو اور ان کی بیعت کیا کرو۔ اس بات پر وہ بہت افسردہ ہوا۔ اُس نے دل میں کہا کہ اے حضرت میاں شیر محمد صاحب پہلے آپ نے مجھے حضرت میاں غلام اللہ صاحب کے ہونے لے لیا، پھر حضرت میاں جمیل احمد صاحب کے۔ اب میں کیا کروں۔

بابا کا کہ حضرت میاں شیر محمد صاحب کی زیارت ہوئی۔ آپ نے اُسے

کہا کہ:

”بیلیا! دل سوڑا کیوں کرنا ایں۔ میری جگہ تے میاں خلیل احمد

صاحب جو ہے نہیں۔“

گم شدہ بھینسا مل گیا:

منظور حسین شاہ صاحب بیان کرتے ہیں کہ ہمارے گاؤں کے ساتھ

والے گاؤں سے محمد رفیق نامی شخص کا بھینسا چوری ہو گیا۔ وہ حضرت میاں خلیل احمد صاحب کے پاس ہٹھی سیالاں والی حویلی آیا آپ نے اُس سے پوچھا بہت پریشان ہو، کیا ہوا ہے؟ اُس نے آپ کو بتایا کہ میرا بھینسا چوری ہو گیا ہے آپ فرمانے لگے ”پریشان نہ ہو مل جائے گا۔“ ہٹھی سیالاں سے جب وہ اپنے گھر پہنچا تو اُس نے دیکھا کہ اُس کا بھینسا اُس کے گھر پہنچنے سے پہلے گھر میں موجود تھا جو آپ کی دعا سے مل گیا۔

لا علاج زخم (پھوڑا) ٹھیک ہوا:

برادر م شرافت حسین بیان کرتے ہیں کہ ایک لڑکا جس کی ٹانگ پر پھوڑا نما زخم تھا وہ ٹھیک نہیں ہوتا تھا ڈاکٹروں نے اُسے لا علاج قرار دے دیا۔ اُس لڑکے کا والد اُس کو کندھوں پر اٹھا کر آپ کے پاس لایا اور ساری بات سنائی۔ آپ نے فرمایا۔

”ایہہ ٹھیک ہو جائیگا اینوں دھریک (نیم) دنے پتے رگڑ کے

پلانڈے رہو، تے جدوں تک ایہہ ٹھیک نہیں ہو جاندا، او دوں

تک پلانڈے رہو۔“

آپ کے بتائے نسخہ سے وہ لڑکا ٹھیک ہو گیا۔ اب وہ خود پھل چل کر جمعہ شریف پڑھنے شہر پور شریف آتا ہے۔

باغ و پھل محفوظ رہا:

برادر م شرافت حسین بیان کرتے ہیں کہ ایک دفعہ مجھے سندھ سے آئے

آپ کے ایک مرید نے اپنے ساتھ پیش آئی آپ کی کرامت بیان کی اور کہا کہ

ہم نے سندھ میں آم کا باغ لاکھوں روپے ادا کر کے ٹھیکہ پر لیا ہوا تھا۔ آپ ہمارے پاس سندھ میں تشریف لائے اور آم کے باغ میں آ کر بیٹھ گئے۔ اسی دوران بہت کالے بادل اور تیز آندھی آنے کے آثار دیکھ کر ہم نے میاں صاحب سے اپنی اس پریشانی کا اظہار کیا کہ میاں صاحب لاکھوں روپے خرچ کر کے باغ ٹھیکہ پر لیا ہے پھل بھی پکا ہوا ہے۔ آندھی آنے کی صورت میں باغ و پھل تباہ و برباد ہو جائے گا۔ دُعا فرمائیں کہ اللہ آندھی و نقصان سے بچائے۔ آپ ہمیں فرمانے لگے کہ ”میں جو ادھر بیٹھا ہوا ہوں تم پریشان کیوں ہوتے ہو؟ ہمارے دیکھتے ہی دیکھتے اس قدر شدید و تیز آندھی آئی جس سے ہمارے گرد و نواح کے آم کے باغات کو تو نقصان پہنچا لیکن ہمارے باغ (جہاں آپ تشریف فرما تھے) کا ایک بھی پھل زمین پر نہ گرا۔ ہم آندھی و نقصان سے بچ گئے۔“

انگوروں کی تقسیم:

ملک ظہور احمد ولد ملک مہتاب دین آرائیں جو محلہ حکیم گڑھی شرقپور شریف کے رہائشی ہیں بیان کرتے ہیں کہ ایک دفعہ آپ سراج دین نائی کی دکان واقع شرقپور شریف میں تشریف فرما تھے۔ آپ دکان سے نکلے تو آپ نے مجھے دو تین کلو انگور خریدنے کے لیے پیسے دیئے اور کہا کہ انگور خرید کر لوگوں میں تقسیم کر دو۔ میں نے آپ کے حکم کے مطابق دو کلو انگور خرید کر لوگوں میں بانٹنا شروع کیے۔ میں لوگوں میں تقریباً دو تین گھنٹے تک مسلسل بانٹتا رہا لیکن انگور تھے کہ ختم ہونے کا نام ہی نہ لے رہے تھے۔ انگوروں میں یہ برکت آپ کے فرمان

ودیئے گئے پیسوں کی وجہ سے ہوئی۔

دل میں موجود خیال و بات بوجھ لینا:

بندگانِ خاصِ علامِ الغیوب در جہانِ جانِ جوایسِ القلوب

”اللہ کے جو خاص بندے ہوتے ہیں وہ علمِ غیب جاننے والے

ہوتے ہیں اس زندگی کے جہان میں وہ دلوں کے جاسوس ہوتے

ہیں۔“

بابا عبدالغفور لانگری جو کوٹ رادھا کشن تحصیل و ضلع قصور کا رہائشی ہے

تقریباً پچیس سال سے آستانہ عالیہ شرقپور شریف کے لانگری و خادم کے طور پر

ڈیوٹی دے رہے ہیں۔ بابا غفور لانگری ذکر کرتے ہیں کہ ایک دن لنگر خانہ کے

جانبِ مغرب والے کمرہ میں (جو کہ آستانہ عالیہ کے بالکل ملحقہ ہے) آپ

مریدین کے ساتھ موجود تھے۔ میں بھی پاس بیٹھا ہوا تھا۔ آپ نے مجھے کسی بات

پر سرزنش کی اور مجھ سے ناراض ہوئے۔ میرے دل میں یہ خیال و ملال آیا کہ میں

آپ کا اتنی دیر سے خدمت گزار ہوں اور آپ مجھ سے ناراض ہو رہے ہیں۔ بابا

غفور لانگری ذکر کرتے ہیں کہ میرے دل میں ابھی یہ خیال و ملال آیا ہی تھا کہ

آپ مجھے مخاطب ہو کر فرمانے لگے۔

”بابا غفور توں ساڈا خدمت گزاراں، میں تیرے نال ناراض نی

ہویا، تے توں وی ناراض نہ ہو۔“

یہ تھی آپ کی کشف و روحانیت کہ آپ دل میں آنے والے خیال و بات

کو جان لیا کرتے تھے اور اسی وقت ظاہر فرما دیا کرتے تھے۔

محمد مقصود ولد جلال دین نقشبندی مجددی قوم موچی سکنہ نوشہرہ درکاں ضلع گوجرانوالہ چار پانچ سال سے آپ کے خدمت گزار ہیں۔ آپ کے وصال مبارک کے بعد آپ کی یہ کرامت بیان کرتے ہیں کہ میں جب آپ کا مرید ہوا تو دل میں خیال کیا کرتا تھا کہ میں ایسے ہی آپ کا مرید ہو گیا ہوں آپ میں تو مجھے کچھ نظر نہیں آیا۔ میں لوگوں سے باتیں کیا کرتا تھا کہ سید نور الحسن شاہ صاحب نے اعلیٰ حضرت شیر ربانی کے ساتھ کافی عرصہ گزارا۔ شاہ صاحب نے اعلیٰ حضرت کا لعابِ دہن مبارک چاٹا تو کمال پایا تھا۔ ایک دن میں حضرت میاں شیر محمد صاحب کے عرس کے موقع پر دربار شریف والی مسجد میں آپ کے پاس بیٹھا ہوا تھا۔ آپ میری طرف دیکھ کر فرمانے لگے کہ:

”جس طرح نور الحسن شاہ صاحب نے اعلیٰ حضرت شیر ربانی کا

لعابِ دہن چاٹا تھا، آج کوئی ہے جو میرا تھوک چاٹے؟“

یہ بات سن کر میرے دل میں فوراً خیال آیا کہ آپ میرے دل کی بات بوجھ کر مجھے اشارہ دے رہے ہیں۔ اس کرامت کے ظہور کے بعد میرا یقین پکا ہو گیا کہ آپ اللہ کے کامل ولی ہیں۔

محمود احمد ولد محمد شریف قوم شیخ ساکن وسن پورہ آپ کے 2003ء سے مرید ہیں۔ ان کو ہر جمعہ شریف کی نماز کی ادائیگی کے بعد آپ سے ملاقات و زیارت کا شرف نصیب ہوتا رہا۔ محمود صاحب بیان کرتے ہیں کہ سال 2004ء میں ہم آپ کے پاس عرس والی جگہ جو دربار حضرت میاں شیر

محمد صاحبؒ کے بالکل سامنے ہے پر بیٹھے ہوئے تھے۔ صوفی ابراہیم صاحب نام کے ایک بزرگ (جن کا اُس وقت مجھے تعارف نہیں تھا) آپ کے پاس آئے اور آپ کو اپنے ساتھ جوہر ٹاؤن چلنے کی گزارش کی۔ محرم الحرام شریف کا قافلہ اُس وقت زیارات کے لیے جانے کو بالکل تیار تھا۔ میرے دل میں خیال آیا کہ زیارات کے قافلہ نے شرقپور شریف سے موڑ کھنڈا کے راستہ بھائی پھیر و جانا ہے لیکن آپ صوفی ابراہیم صاحب کے ساتھ جوہر ٹاؤن جانے کا وعدہ بھی کر رہے ہیں جوہر ٹاؤن لاہور جانا کیسے ممکن ہوگا! میرے دل میں ابھی یہ خیال آیا ہی تھی کہ میاں صاحب فخر شیربانیؒ مجھے مخاطب ہو کر فرمانے لگے۔

”اوائے! ایہہ ساہیوال والے جوہر ٹاؤن دی گل پے کر دے

نے، لاہور والے جوہر ٹاؤن دی گل نہیں کر دے۔“

اُس کے بعد مجھے پتہ چلا کہ صوفی ابراہیم صاحب کا تعلق جوہر ٹاؤن ساہیوال سے تھا اور آپ کی اس کرامت سے مجھے یقین ہو گیا کہ اللہ والے دل کی بات اور دل میں موجود خیال بھی جان لیتے ہیں۔

شیخ محمود احمد صاحب مزید بیان کرتے ہیں کہ 2006ء میں گجومتہ لاہور سے دس بارہ افراد میاں صاحبؒ کے پاس آئے اور کہنے لگے کہ میاں صاحب پیر امام علی شاہ صاحبؒ کی گدی و جانشینی کے لیے دو پارٹیاں امیدوار ہیں۔ جن میں سے ایک پارٹی ہم ہیں۔ آپ ہمارے ساتھ گجومتہ چلیں اور دوسری پارٹی کے سامنے ہماری دستار بندی کریں۔ اُن افراد کی یہ بات سن کر آپ نے اُن کے ساتھ گجومتہ جانے سے انکار کیا۔ پھر اُن افراد نے ایک کانڈ پینسل نکال کر آپ کو

دوسری پارٹی کے نام رقعہ لکھنے کا اصرار کیا۔ آپ نے رقعہ لکھنے سے بھی انکار کر دیا لیکن پارٹی کے بار بار اصرار کرنے پر آپ جلال میں آگئے اور فرمانے لگے۔
 ”اوائے ٹیسی میری آواز خفیہ ٹیپ کر دے پے جے ناں؟ میری ایہہ
 آواز جا کے اوہناں نوں سنا دینا رقعے دے کیہڑی لوڑاے۔“

اس بات کا سننا تھا کہ اُن افراد میں سے ایک شخص جو چادر کے نیچے چھپی ٹیپ سے آپ کی آواز ریکارڈ کر رہا تھا اُس نے چادر سے ٹیپ نکال کر آپ کے سامنے رکھ دی اور معذرت کی۔

مصیبت و پریشانی کا تدارک:

سال 2006ء میں ہمارے ایک فیملی ممبر کی نازیبا حرکت کی وجہ سے ہم تمام اہل خانہ کو نہایت پریشانی اور مصیبت کا سامنا کرنا پڑا۔ ہم اپنے والد صاحب کے ہمراہ آپ کے پاس گئے اور آپ کو اپنی مصیبت و پریشانی ذکر کرنے کے ساتھ اس کے حل کے لیے دعا کی درخواست بھی کی۔ آپ نے دعا کرنے کے بعد فرمایا۔

”بیلیو! اک دعا میں کر دتی اے تے اک دعا تہاڈے جان تو بعد

کراں گا پریشان نہ ہووو، اپنے گھر جاؤ۔“

آپ نے اس دعا کے ساتھ مشورہ بھی دیا۔ آپ کی دعا کا اثر اور مشورہ پر عمل کا نتیجہ یہ ہوا کہ آج تک دوبارہ اس مصیبت و پریشانی نے ہماری طرف رخ نہ کیا ہے۔ گویا حسب فرمان میاں صاحب ویسا ہی ہوا۔

ٹی بی و کینسر کا علاج:

میرے والد گرامی بیان کرتے ہیں۔ حضرت میاں خلیل احمد صاحب شرقپوری کی خدمت میں ایک انتہائی غریب لڑکا حاضر آیا اور رو کر کہنے لگا کہ میاں صاحب ڈاکٹروں نے کہا ہے کہ مجھے ٹی بی اور کینسر ہے۔

آپ نے اس لڑکے کو مخاطب کر کے فرمایا کہ

”بیلیا! ڈاکٹر کوئی خدا نہیں ہے توں لاہور مچھلی مارکیٹ جایا

کر، تے جتھے مچھلی دا گوشت بن دا اے او تھوں مچھلی دا چوراؤ وغیرہ

لیا کے ابال کے بخنی پیا کر“

میرے والد صاحب بیان کرتے ہیں کہ کچھ عرصہ بعد وہ لڑکا آپ کی

خدمت میں دوبارہ حاضر ہوا اور عرض کی کہ میاں صاحب میں نے اپنا چیک اپ

کر وایا ہے رپورٹ میں نہ ٹی بی ہے اور نہ ہی کینسر مجھے آپ کے فرمان اور بتائے

نسخہ سے شفاء مل گئی ہے۔

آپ نے طب یونانی کا امتحان پاس کیا ہوا تھا۔ جو چیز بھی کسی بیمار کو

استعمال کرنے کے لیے ارشاد و تجویز فرماتے اسے بفضلہ تعالیٰ شفا نصیب ہوتی۔

بقول علامہ اقبال:

گفتہ او گفته اللہ بود

گرچہ از حلقوم عبداللہ بود

”اس کا (اللہ والے کا) کہا اللہ کا کہا ہوتا ہے بشرطیکہ بات اللہ

کے بندے کے حلق سے نکلی ہو“

حصول اولاد کے لیے داڑھی رکھنے کی ہدایت:

میرے والد صاحب بیان کرتے ہیں کہ ایک دفعہ ایک نوجوان شادی شدہ لڑکی آپ کی خدمت میں حاضر ہوئی۔ آپ کی کرسی کے پیچھے کھڑی ہو کر اپنے سر اور خاوند کا تعارف کروانے کے بعد عرض کرنے لگی کہ:

”میاں صاحب میری شادی کو کتنے سال ہو گئے ہیں مگر اولاد

سے محروم ہوں۔“

میاں صاحب نے فرمایا:

”تو میری بھی بہو ہے اپنے مالک (خاوند) سے کہنا کہ وہ میرے

جیسا لباس پہنچے، سنت کے مطابق داڑھی رکھے، نمازوں کی پابند

کرے، انشاء اللہ رب العزت آپ کو بیٹا عطا فرمائے گا۔“

آپ موج جلال میں کبھی کبھی فرمایا کرتے تھے۔

”بیلیو! میاں خلیل جو کہند اے اوہ کر کے دیکھو، انشاء اللہ نفع

ہو دے گا۔ اگر نقصان ہو یا تے میرے توں پورا کر لینا۔“

میڈیکل کے طالب علم:

شیخ محمود صاحب بیان کرتے ہیں کہ آج سے چند سال قبل آپ اپنے

معمول کے مطابق رات گئے تک جمعہ شریف والی جگہ پر مریدوں کے ساتھ

تشریف فرما تھے میں بھی وہاں موجود تھا کہ قریب ہی راستہ پر کچھ افراد ٹارچ کی

روشنی سے کوئی شے تلاش کرتے نظر آئے۔ آپ نے ایک مرید کو کہہ کر انہیں پاس

بلایا اور ان سے پوچھا کہ آپ کون ہیں؟۔ انہوں نے بتایا کہ ہم میڈیکل کے

طالب علم ہیں ہمارا صبح ٹیسٹ ہے۔ جس میں ہم نے مینڈک کا آپریشن کرنا ہے۔ ہم ادھر مینڈک ڈھونڈنے آئے ہیں۔ آپ نے انہیں اپنے پاس بیٹھنے کو کہا اور ساتھ ہی ایک مرید کو حکم دیا کہ گھر سے ان کے لیے مٹھائی وچائے لے آئے۔ مرید حسب حکم مٹھائی وچائے لے کر آ گیا جو انہیں پینے کے لیے دی گئی۔ جب طالب علموں کو آپ کے پاس بیٹھے تقریباً ایک گھنٹہ گزر گیا تو ان میں سے ایک بولا کہ میاں صاحب ہمیں اجازت دیں ہم نے ابھی مینڈک بھی ڈھونڈنا ہے۔ تو آپ فرمانے لگے:

”پریشان کیوں ہندے او، مینڈک وی لہ لینے آں۔“

آپ نے ابھی یہ کہا ہی تھا کہ زمین پر جن صفوں پر مریدین بیٹھے ہوئے تھے ان صفوں میں اسی وقت ایک مینڈک اچھلتا کودتا ہوا آ گیا۔ آپ نے ان طالب علموں کو اسے پکڑ کر لے جانے کا حکم دیا۔ وہ طالب علم مینڈک پکڑ کر خوشی خوشی واپس چلے گئے۔

مسجد تعمیر ہوگئی:

عبدالحمید غالب ولد محمد علی قوم آرائیں سکھ 99-DB کالونی منڈی یزمان ضلع بہاولپور آپ کے وصال مبارک کے بعد آستانہ عالیہ شرقپور شریف پر مجھے ملے۔ آپ کی کرامت بیان کرنے لگے کہ ستمبر 2009ء کی بات ہے۔ آپ ہر سال معمول کی طرح ہمارے پاس کالونی میں تشریف لے گئے۔ ہماری کالونی میں نہایت غریب لوگ آباد ہیں کسی کے پاس کوئی اچھا روزگار نہیں ہے۔ اس وجہ

سے ہماری کالونی کی مسجد تقریباً دس سال سے تعمیر نہ ہو رہی تھی۔ فقط ایک پلاٹ و چار دیواری کی صورت میں موجود تھی۔ ہم نے آپ سے گزارش کی ہم غریب لوگ ہیں۔ کافی عرصہ سے مسجد تعمیر نہ ہو رہی ہے۔ دعا فرمائیں مسجد تعمیر ہو جائے آپ فرمانے لگے:

”بیلیو! ایسے سال ای مسجد بن جائے گی۔“

آپ کی دعا کا اثر تھا کہ ہماری ٹاؤن کمیٹی کے چئیرمین نے ہماری کالونی میں آ کر خود اظہار کیا کہ میں مسجد کی تعمیر کی خواہش رکھتا ہوں۔ اُس نے کثیر رقم خرچ کر کے خود مسجد تعمیر کروائی۔ اللہ کے فضل اور آپ کی دعا سے اسی سال 2009ء میں پختہ لینڈروالی مسجد تعمیر ہو گئی جو ہماری سوچ سے بھی زیادہ خوبصورت تعمیر ہوئی۔

بعد از وصال بوقت غسل پاؤں کا پیچھے کھینچنا:

ڈاکٹر فقر حسین ولد خوشی محمد نقشبندی مجددی قوم آرائیں سکھ چوکی امر سدھو انسٹرکٹر جنرل ہسپتال لاہور آپ کے مرید خاص ہیں اور نیک شخص ہیں۔ جمعہ کے روز آستانہ عالیہ شرقپور شریف پر موجود فری ڈسپنسری کا انتظام و انصرام بھی سنبھالتے ہیں۔ میاں صاحب کی کرامت بیان کرتے ہیں کہ آپ فخر شیر ربانی کے وصال مبارک کے بعد مورخہ 06-01-2012 بروز جمعۃ المبارک بوقت تقریباً دس گیارہ بجے دن جب آپ کے جسد مبارک کو غسل دیا جا رہا تھا تو میں بھی اس وقت غسل دینے والوں میں شامل تھا۔ ڈاکٹر صاحب بیان کرتے ہیں میرا

معمول ہوا کرتا تھا کہ میں جمعہ کے روز ملاقات اور آپ کے چیک اپ وغیرہ کے لیے آپ کے پاس حاضر ہوا کرتا تو رات گئے تک آپ کے پاس بیٹھا رہتا تھا۔ آپ کی ٹانگیں اور پاؤں مبارک دبانے کا شرف بھی اکثر مرتبہ مجھے نصیب ہوتا تھا۔ آپ کے پاؤں کی انگلیوں کے ناخن مبارک تھوڑے اوپر کواٹھے ہوئے تھے انگلیاں دبانے کے دوران اکثر دفعہ جب ناخن دب جاتا تو آپ پاؤں میں تکلیف محسوس کرتے ہوئے اپنا پاؤں مبارک پیچھے کی طرف کھینچ لیا کرتے تھے اور مجھے کہا کرتے تھے کہ جاؤ اب دنو جینولا کران پر مالش کرو۔ ڈاکٹر صاحب بیان کرتے ہیں کہ بوقت غسل جب میں آپ کے پاؤں مبارک کی انگلیاں دھونے لگا تو مجھے آپ کے ناخن دبنے کی صورت میں تکلیف محسوس کرنا اور پاؤں پیچھے کھینچنے والی بات یاد آئی۔ ابھی یہ خیال آیا ہی تھا کہ آپ نے اسی وقت اپنا پاؤں مبارک پیچھے کی طرف کھینچ لیا جیسے آپ اپنی ظاہری حیات میں پیچھے کھینچ لیا کرتے تھے۔

بعد از وصال زیارت:

ڈاکٹر فقیر حسین صاحب بیان کرتے ہیں کہ جب آپ کے جسد مبارک کو غسل دینے کے بعد تابوت میں رکھ کر آپ کی رہائش گاہ میں اندر لایا گیا تو گھر میں موجود عورتوں کو بھی آپ کے آخری دیدار کی سعادت نصیب ہوئی۔ لیکن گھر میں بہت زیادہ ہجوم ہونے کی وجہ سے میرے اہل خانہ کو آپ کا آخری دیدار نصیب نہ ہو سکا اس لیے گھر واپس آ کر مجھ سے ان لفظوں میں گلہ کیا:

”میاں صاحب نے اپنی تدفین مبارک سے قبل اپنا چہرہ نہیں
دیکھنے دیا تو محشر کے روز کیسے پہچانیں گے؟“

ڈاکٹر صاحب بیان کرتے ہیں کہ آپ نے اسی رات میرے اہل خانہ کو
خواب میں زیارت کروائی۔ آپ اپنی قبر مبارک پر کھڑے تھے اور فرما رہے تھے
کہ:

”جیہڑا مینوں کل دن ویلے نہیں دیکھ سکیا ہن دیکھ لوے۔“

کروڑوں کی اراضی:

ماسٹر احمد علی ولد محمد شریف نقشبندی مجددی قوم آرائیں سکندھ موہلنوال لاہور
1960ء سے فخر المشائخ حضرت صاحبزادہ میاں جمیل احمد صاحب شرقپوری کے
مرید ہیں اور آپ کی اجازت سے دربار حضرت میاں صاحب پر جمعہ شریف کے
اجتماع کو خطاب بھی کرتے ہیں۔ ماسٹر صاحب بیان کرتے ہیں کہ میں جمعہ
شریف کی نماز پڑھ کر معمول کے مطابق فخر المشائخ حضرت میاں جمیل احمد
صاحب شرقپوری کے کمرہ میں ان کے پاس جانے کے لیے جمعہ والی جگہ سے اٹھا
تو حضرت میاں خلیل احمد صاحب شرقپوری نے مجھے آواز دی اور اپنے پاس بیٹھے
مریدوں کو میری طرف مخاطب کر کے فرمانے لگے:

”دیکھو ایہہ سادہ جیا بندہ جے ایندی میرے ابا جی حضور نے تقریر

تے ڈیوٹی لائی ہوئی اے، ایندی زمین کروڑاں دی ہے۔“

ماسٹر صاحب بیان کرتے ہیں کہ میں نے دل میں خیال کیا کہ میری

زمین تو اتنی مہنگی نہ ہے آپ کی دعا سے ہو جائے تو ایسا ممکن ہے۔ مزید بیان کرتے ہیں کہ ہماری دو ایکڑ زمین شاہ کام فیکٹری واقع موہلنوال کی بیک سائیڈ پر تھی۔ اُسے کسی طرف سے راستہ نہ لگتا تھا۔ دائیں بائیں کے مالک اس اراضی کو راستہ نہ ہونے کی وجہ سے سستے داموں خریدنا چاہتے تھے۔ ہم اس بات پر پریشان تھے کہ ہماری زمین کو راستہ نہ ہے۔ آپ کی دعا کے فقط دو ماہ بعد شاہ کام فیکٹری والوں کو فیکٹری کے لیے مزید زمین کی ضرورت پڑی تو انہوں نے ہماری دو ایکڑ زمین دو کروڑ روپے میں خرید لی۔ یہ آپ کے فرمان کا نتیجہ تھا کہ ہماری کوڑیوں کے مول والی زمین آپ کے فرمان مبارک کے مطابق کروڑوں میں فروخت ہوئی۔

شادی ہوگئی:

محمد مقصود ولد جلال دین نقشبندی مجددی سکندہ نوشہرہ ورکاں ضلع گوجرانوالہ جو تقریباً پانچ سال سے آپ کا خدمت گار رہا ہے بیان کرتا ہے کہ شیخ فضل الرحمن صاحب شادمان لاہور والے جو میاں صاحب کے مرید ہیں کے بھتیجا کی شادی نہ ہوتی تھی۔ آج سے چار سال قبل اُس لڑکے کے والد شیخ ارشاد صاحب نے آپ سے دعا کرنے کا کہا کہ میاں صاحب میرے بیٹے کی کافی عرصہ سے شادی نہ ہو رہی ہے دعا فرمائیں اس کی شادی ہو جائے۔ آپ نے اُس کے لئے دعا کی تو آپ کی دعا کے فقط تین چار روز بعد اُس کی شادی ہوگئی۔

نیند نہ آنے کی بیماری کا علاج:

شیخ کاشف شفیق ولد محمد شفیق سکنہ شاہین سٹریٹ محلہ مدینہ پارک بالمقابل سول ہسپتال شرقپور شریف بیان کرتے ہیں کہ میرے والد حاجی شیخ محمد شفیق صاحب تین چار سال سے بیماری میں مبتلا تھے۔ انہیں نیند نہ آتی تھی۔ ایک سال سے دن اور رات مسلسل جاگ کر گزارے اور 81 وغیرہ کی گولیاں کھا کر ستانے کی کوشش کرتے تھے مگر نیند نہ آتی تھی۔ کسی ڈاکٹر یا حکیم سے آرام نہ آیا۔ ایک دن میرے والد صاحب آپ کی خدمت میں حاضر ہوئے۔ اپنی بیماری کا ذکر کیا اور برائے شفاء دعا کرنے کا کہا۔ آپ نے میرے والد صاحب کو پانی دم کر کے دیا میرے والد صاحب آپ کے دم کیے پانی سے شفاء یاب ہو گئے اور اب وہ صحیح طور پر پوری نیند سوتے ہیں۔ (حاجی شیخ محمد شفیق صاحب نے خود بھی آپ کی یہ کرامت بیان کی)

جیسے کہا ویسے ہوا:

ڈاکٹر محمد لقمان جمیل ولد بادل علی قوم آرائیں سکنہ چک نمبر 230/EB ضلع وہاڑی بیان کرتے ہیں کہ دو سال قبل کی بات ہے کہ ہمارے گاؤں میں ایک لڑکے نے اپنے چچا کے گھر تانک جھانک کی تو اس کا اپنے چچا ارشد علی ولد محمد یوسف کے ساتھ بہت لڑائی جھگڑا ہوا۔ اس وجہ سے اس کا چچا اُسے گولی مار کر مار دینے کے درپے تھا۔ لڑکے کا والد محمد اشرف ولد محمد یوسف اس وجہ سے بہت پریشان تھا۔ وہ ایک دن آپ کے پاس آیا ساری بات بتائی کہ میرا بھائی میرے

بیٹے کو گولی مار کر مار دینا چاہتا ہے دعا فرمائیں کہ ایسا نہ ہو۔ آپ نے اس کی بات سن کر یہ فرمایا کہ:

”تیرا پتر تیرے بھرا (بھائی) دی گولی نال نہیں مردا، اگر تیرے

بھرانے جیل دی داں ای چینی اے تے کسے ہو ر جگہ توں پی توے

گا۔“

آپ کے اس فرمان کے فقط تین چار دن بعد اس کے بھائی ارشد علی نے پڑوس میں کسی اور خاندان کا ایک فرد قتل کر دیا اور وہ گرفتار ہو کر جیل چلا گیا۔ اس پریشانی سے اس کا والد محمد یوسف بیمار ہو کر قریب المرگ ہو گیا تو محمد اشرف دوبارہ آپ کی خدمت میں حاضر ہوا اور کہنے لگا کہ میاں صاحب آپ نے جو فرمایا تھا وہ پورا ہو گیا ہے اب دعا کریں کہ میرا بھائی رہا ہو جائے تاکہ میرا والد پریشانی و بیماری سے بچ جائے۔ لیکن آپ فرمانے لگے کہ:

”توں روز روز دعا کروان آ جاناں ایں، ٹھیک اے تیرا بھرا

(بھائی) جیل وچوں باہر آ جائے گا۔“

آپ کے فرمان سے ایسا ہی ہوا کچھ روز بعد محمد اشرف آپ کی خدمت

میں حاضر ہوا اور بتایا کہ میرا بھائی اب رہا ہو گیا ہے۔

قوت گویائی لوٹ آئی:

محمد شاہد عرف جھارا ولد شیخ محمد انور قلعہ سمیرکا مانگا منڈی لاہور جو کہ حضرت

شبیبہ شیر ربانی حضرت غلام احمد شرقپوری کے 1992 سے بیعت ہیں وہ بیان

کرتے ہیں کہ 1996 میں اُن کی زبان قوت گویائی سے محروم ہوگئی۔ مختلف علاج کروانے کے باوجود گیارہ ماہ تیرہ دن تک بند رہی۔ ڈاکٹر عبداللہ ہادی نے فرمایا کہ آواز والی نالی میں سوراخ ہو چکے ہیں اس لئے آواز بند ہوگئی ہے۔ اس دوران میں حضرت میاں خلیل احمد صاحب شرقپوری کی خدمت میں حاضر ہو کر بار بار اپنی بیماری کا ذکر کرتا رہا اور دعا کے لیے کہتا رہا آخر کار میں نے ایک کاغذ پر یوں لکھ کر عرض کیا۔

”کہ حضور یا مجھے فرمادیں کہ یہاں نہ آیا کریا کوئی صورت علاج کی فرمادیں۔“

اس پر میاں صاحب نے ایک وظیفہ پڑھنے کو فرمایا اور سات جمعرات حاضری کا حکم دیا نیز ساٹھ روپے کی شرینی تقسیم کرنے کا بھی حکم دیا۔ میں دوسری جمعرات شرقپور شریف دربار شریف پر بیٹھا ہوا تھا بعد نماز مغرب خیال خیال میں وظیفہ پڑھ رہا تھا کہ اچانک ایک ایک دو دو الفاظ ادا ہونا شروع ہو گئے پھر مکمل الفاظ زبان پر جاری ہو گئے اور الحمد للہ قوت گویائی مکمل طور پر بحال ہوگئی۔ میں اگلے روز بروز جمعہ آپ کی خدمت میں خوشی خوشی حاضر ہوا اور آپ کو بتایا کہ میری قوت گویائی واپس آگئی ہے تو آپ مسکرا کر فرمانے لگے۔

”چل فیر مٹھائی کھلا۔“

میں نے آپ کے حکم پر گلاب جامن لا کر حاضرین میں تقسیم کیے تب سے میری گویائی آپ کی دعا سے واپس آگئی ہے اور میں اب صحیح طور پر بول سکتا ہوں۔

کھٹھی سیالاں میں قیام:

شہر شرقپور شریف سے جانبِ شمال پانچ، چھ کلومیٹر کے فاصلہ پر گاؤں نئی بھینی سے تھوڑا آگے اور موضعِ غازی پور کے قریب کھٹھی سیالاں کے نام سے ایک ڈیرہ بستی ہے جہاں پر آپؐ کی ملکیتی زرعی اراضی ہے۔ آپؐ اپنے وصال سے تقریباً ایک سال قبل کھٹھی سیالاں میں رہائش کی صورت میں یہاں پر جلوہ و افروز ہو گئے تھے۔ آپؐ کے شب و روز کھٹھی سیالاں میں ہی بسر ہوتے تھے۔ خدام آپؐ کی خدمت کرتے اور آپؐ آنے جانے والے دوست احباب و مریدین کو اسی جگہ زیارت کا شرف بخشتے تھے۔ لیکن جمعہ کی نماز دربار حضرت میاں صاحبؒ پر ادا فرماتے اور دوست احباب و مریدین کو ملتے تھے۔ آپؐ کا وصال مبارک بھی اسی جگہ پر ہوا۔

مزید دوائی لانے سے منع کیا:

آصف علی ولد حاجی انور قوم شیخ سکنہ کمبوہ کالونی چوہنگ لاہور بیان کرتے ہیں کہ میرا چوہنگ میں میڈیکل سٹور ہے آپؐ ڈاکٹروں کے نسخہ جات پر لکھی دوائی مجھے لانے کا حکم کرتے تھے۔ میں تین چار سال سے آپؐ کو دوائی دے رہا تھا۔ آپؐ مجھے معمول کے مطابق پورے مہینے کی دوائی لانے کا فرمایا کرتے تھے اور میں حکم کی تعمیل میں ایسا ہی کرتا تھا۔ آپؐ کے وصال مبارک سے پانچ چھ دن قبل میں آپؐ کے پاس کھٹھی سیالاں آپؐ کو دوائی دینے کے لیے گیا تو آپؐ نے

دوائی لے کر خلاف معمول یہ فرمایا۔

”بیلیا! ہن دوائی پوری ہوگئی اے۔“

میں آپ کا یہ فرمان سن کر حیران ہوا حالانکہ آپ اس سے قبل مجھے فرمایا کرتے تھے کہ آئندہ بھی پورے مہینے کی دوائی لے کر آنا لیکن مجھے اس بات کا ہرگز ہرگز علم نہ تھا کہ آپ ایسا جملہ کیوں فرما رہے ہیں۔ یقیناً اللہ کی طرف سے آپ کو اپنے دنیا سے پردہ فرما جانے کی خبر ہو چکی تھی۔

موت و حیات:

اللہ والوں کا دنیا سے رخصت ہو جانا ماہ و خورشید کی طرح فقط پردہ پوشی ہوتی ہے۔

عارف کھڑی شریف حضرت میاں محمد بخش صاحب فرماتے ہیں۔

ولی اللہ دے مردے ناہیں کردے پردہ پوشی

کہہ ہو یا جے دنیا اتوں ٹر گئے نال خاموشی

دنیا میں رہتے ہوئے یہ برگزیدہ ہستیاں، یہ اللہ والے حقوق اللہ (دینی فرائض) کے ساتھ حقوق العباد (دنیوی معاملات) بھی سرانجام دیتے ہیں لیکن بعد از مرگ فقط قربت الہی اور قربت و زیارت محبوب الہی ﷺ کے انعامات سے فیض یاب ہوتے ہیں اس لیے دنیا کی نسبت آخرت کی زندگی میں ان کے درجات زیادہ بلند ہو جاتے ہیں اور آخروی زندگی میں اللہ تعالیٰ کی عنایات بڑھ جانے کی وجہ سے ان کی خداداد صلاحیتوں میں بھی مزید اضافہ ہو جاتا ہے۔

یہ خیال، نظر یہ اور عقیدہ کہ بعد از مرگ انسان کچھ نہیں رہتا مر کر مٹی

ہو جاتا ہے بالکل غلط اور خلاف قانون قدرت ہے۔ اللہ والے اپنی ظاہری حیات سے پردہ فرما جانے اور آخرت کی زندگی میں چلے جانے کے بعد دنیا میں پیش آنے والے حالات و واقعات کو اسی طرح دیکھتے اور پرکھتے ہیں جس طرح اپنی دنیا کی زندگی میں ملاحظہ کرتے تھے۔ پیش آنے والی حاجات و مشکلات میں اللہ کی مدد و نصرت سے دنیا والوں کی اسی طرح مدد کرتے ہیں جس طرح دنیا میں رہتے ہوئے ظاہری حیات میں مشکلات کا ازالہ کرتے تھے۔ فرق صرف یہ ہے کہ اللہ رب العزت پردہ موت کے بعد اللہ والوں کی اُخروی و ابدی زندگی اُس طرح عیاں نہیں کرتا جس طرح ظاہری زندگی میں اُن کے کشف و کرامات عیاں فرماتا ہے۔ لیکن اُن کے کشف و کرامات اور اُن کی زیارات کا سلسلہ لوگوں کے سامنے گا ہے بگا لے ظاہر ضرور فرماتا رہتا ہے جیسے کہ حسن علی جامعی صاحب جو شرقپور شریف میں محلہ ہرنی شاہ میں رہائش پذیر تھے۔ حسن علی جامعی صاحب کا حضرت میاں شیر محمد صاحب سے کافی تعلق و ملاقات تھی۔ موت و حیات جیسے واقعات پر آپ سے بحث مباحثہ کرتے تو آپ فرمایا کرتے تھے کہ:

”حسن علی تینوں سمجھ نہیں آؤنی“

حسن علی جامعی صاحب نے پہلے پہل اولیاء اللہ کی حیات مبارکہ پر حیات جاوید وغیرہ کے نام سے کتب بھی لکھیں۔ اُن میں یہ تحریر کیا کہ جس طرح دنیا کا ظاہری نظام قائم ہے اور اس میں ایس ایچ او، ڈی ایس پی، آئی جی اور گورنر وغیرہ کے عہدے ہیں اسی طرح اللہ والوں کا باطنی و روحانی نظام بھی ہے۔ ان اللہ والوں (اولیاء اللہ) کے بھی عہدے و درجات ہوتے ہیں۔ اس کے بعد حسن علی

جامعی صاحب کا بد قسمتی سے عقیدہ بدل جانے کی وجہ سے اولیاء اللہ پر اعتقاد کم ہو گیا۔ حضرت میاں شیر محمد صاحب شیر ربانیؒ غالباً 1928 میں وصال فرما گئے۔ میرے بزرگ، ابا جی، دادا جی اور شہر کے ضعیف العمر افراد جنہوں نے حضرت میاں شیر محمد صاحبؒ اور حسن علی جامعی کو اپنی حیات میں دیکھا ہے وہ بتاتے ہیں کہ 1965ء میں جب پاک بھارت جنگ لگی ہوئی تھی تو حضرت میاں شیر محمد صاحبؒ ایک رات حسن علی جامعی کو خواب میں ملے۔ اُس سے اُس کی والدہ کا حال پوچھا حسن علی جامعی صاحب نے خواب میں دیکھا کہ آپ کے ہاتھ اور کپڑے کالے ہوئے پڑے تھے۔ میاں صاحبؒ نے خواب میں حسن علی جامعی صاحب کو مخاطب کر کے فرمایا:

”اچھا حسن علی اب ہم چلتے ہیں ہماری سیالکوٹ چونڈہ محاذ پر اللہ تعالیٰ کے حکم سے ڈیوٹی لگی ہوئی ہے بھارتی فوجی جو بم وغیرہ اُدھر سے پھینکتے ہیں ہم انہیں اللہ کی قدرت سے پکڑ کر زائل کر دیتے ہیں۔“

حسن علی جامعی صاحب جب صبح بیدار ہوئے تو یہ خواب و واقعہ شہر کے معتبر افراد کو سنایا جن میں ٹاؤن کمیٹی شرقپور شریف کے ملازمین کے علاوہ، مولوی یحییٰ صاحب اور مولوی محمد شفیع صاحب شامل تھے۔ انہوں نے حسن علی جامعی صاحب کو کہا کہ آپ کا محض یہ وہم ہے اس لئے یہ بات سب لوگوں کو نہ بتائیں۔ شہر کے بزرگ حضرات اس بات کے گواہ ہیں کہ حسن علی جامعی صاحب جب یہ خواب لوگوں کو بتاتے تھے تو ان کی طبیعت سکون پاتی تھی اور جب چھپانے اور نہ بتانے

کا خیال کرتے تھے تو انہیں قے محسوس ہوتی تھی۔ اصل حقیقت یہ تھی کہ یہ محض وہم، خیال یا خواب نہ تھا بلکہ حضرت میاں شیر محمد صاحب کی بعد از وصال حسن علی جامعی صاحب کو زیارت و ملاقات تھی۔ جس میں آپ نے یہ بتایا کہ ہم اللہ تعالیٰ کے حکم سے بعد از وصال بھی ملک و قوم کی خدمت و مدد کرتے ہیں۔ اس سے یہ بات عیاں ہوتی ہے کہ اللہ کے نیک بندے جو اپنی زندگی میں اللہ تعالیٰ کی ذات سے محبت و عشق رکھتے ہیں اور احکام شریعہ کی پابندی کرتے ہیں تو اللہ تعالیٰ انہیں پردہ موت کے بعد حیات جاوید عطا فرماتا ہے۔

ہے ابد کہ نسخہ دیرینہ کی تمہید عشق
 عقلِ انسانی ہے فانی زندہ و جاوید عشق
 عشق کے خورشید سے شامِ اجل شرمندہ ہے
 عشق سفرِ زندگی ہے تا ابد پائندہ ہے
 رخصتِ محبوب کا مقصد فنا ہوتا اگر
 جوشِ الفت میں دلِ عاشق سے کرجاتا سفر
 عشق کچھ محبوب کے مرنے سے مرجاتا نہیں
 روح میں غم بن کر رہتا ہے مگر جاتا نہیں
 ہے بقائے عشق سے پیدا بقا محبوب کی
 زندگی ہے عدمِ نا آشنا محبوب کی
 مرنے والے مرتے ہیں لیکن فنا ہوتے نہیں
 یہ حقیقت ہے کبھی ہم سے جدا ہوتے نہیں

مرنے والوں کی جبیں روشن ہے اس ظلمات میں
جس طرح تارے چمکتے ہیں اندھیری رات میں
(اقبال)

موت و حیات (فنا بقاء) کے بارے میں اسی طرح ایک کرامت واقعہ
ظہور احمد جلالی سکندہ مانگا منڈی ضلع شیخوپورہ نے بیان کیا (یہ کرامت آپ فخر شیر
ربانیؒ بھی مریدین میں بیٹھے سنایا کرتے تھے۔ آپؒ نے جب یہ کرامت خود سنی
تو اس کی باقاعدہ تصدیق کی آپؒ کی یہ بات آپؒ کی علمی و روحانی جستجو کو واضح
کرتی ہے۔)

چوہدری محمد علی خان نمبردار نے بتایا کہ میری عمر تقریباً 90 سال ہے تقریباً
اٹھارہ بیس سال قبل میں شرقپور شریف گیا وہاں شیخوپورہ روڈ پر میرے بیٹے
چوہدری محمد اشرف (جو کہ واپڈا میں افسر ہے) کی بیس ایکڑ زمین ہے۔ وہ ان
دنوں واپڈا ہاؤس لاہور میں متعین تھا۔ میں نے یہی پروگرام بنایا تھا کہ رات
دربار شریف رہوں گا اور صبح اپنے بیٹے سے ملاقات کروں گا۔ جب میں شام کے
قریب شرقپور شریف اڈے پر اترتا تو دوسری بس سے میرا بیٹا بھی اتر آیا۔ سلام
دعا کے بعد کہنے لگا کہ اچھا ہو گیا ہے کہ یہاں ملاقات ہو گئی ہے چلو گھر چلتے ہیں۔
میں نے کہا کہ میں صبح گھر آؤں گا۔ اب دربار شریف جاؤں گا اس نے کہا یہاں
سے ایک فرلانگ فاصلہ پر کرائے کا مکان لے رکھا ہے۔ میں اپنے بیٹے کے
ساتھ گھر چلا گیا کھانا کھا کر وہ سونے لگا اور کہا کہ صبح کی نماز دربار شریف چل کر
پڑھیں گے۔

رات کو میں جلد ہی بیدار ہو گیا ابھی چار گھنٹے کا وقت گزرا تھا تو اٹھ کر دربار شریف حاضری کے ارادے سے چل پڑا۔ لڑکے کو نہ اٹھایا کہ اس نے صبح دفتر بھی جانا ہے کرسی پر بیٹھا جھولتا نہ رہے۔ جب چوک میں پہنچا۔ تو پہرے دار نظر آئے تو پریشان ہو گیا کہ شناختی کارڈ وغیرہ بھی موجود نہیں اور بیٹے کے محلے کا نام بھی یاد نہیں۔ تھوڑی ہی دیر کے بعد ایک بار لیش سفید پوش بزرگ آگئے۔ السلام علیکم کے بعد کہنے لگے کہ دربار شریف جانا ہے؟ میں نے ہاں میں جواب دیا تو فرمانے لگے میرے پیچھے پیچھے آؤ۔ جب ہم قبرستان پہنچے تو اہل نے کہا یہ وضو کی جگہ ہے یہ مسجد ہے اور یہ دربار شریف ہے۔ میں نے کہا جناب مجھے بھی کچھ بتاؤ کہ تم نے مجھے یہ کیسے کہا کہ دربار شریف جانا ہے؟ انہوں نے کہا کہ یہ بات پھر کریں گے تہجد کے بعد وہ دربار شریف گئے میں بھی ساتھ چلا گیا۔ فجر کی اذان تک وہیں رہے اذان کے بعد پھر مسجد میں چلے آئے۔ جماعت کے بعد درود شریف کھجوروں کی گٹھلیوں پر پڑھنے کے بعد وہ پھر منصورف عبادت ہو گئے اور میں ان سے پوچھنے کی غرض سے بیٹھا رہا جب وہ اشراق کے بعد باہر نکلے تو میں نے کہا کہ حضرت مجھے بھی کچھ فرماؤ؟

انہوں نے کہا کہ میں سو رہا تھا کہ اعلیٰ حضرت قطب العصر مجدد طریقت حضرت میاں شیر محمد شرقپوری قدس سرہ العزیز نے خواب میں مجھے فرمایا کہ ہمارا ایک مہمان چوک میں کھڑا ہے اور راستے سے ناواقف ہے۔ اسے لے کر میرے پاس چلے آؤ۔ میں نے اس لیے کہا تھا کہ دربار شریف جانا ہے؟

میں نے کہا کہ جناب آپ بھی تو بزرگ ہی معلوم ہوتے ہیں کچھ اپنی بات بھی سناؤ انہوں نے تھوڑا سا تامل کیا جب میرا اشتیاق دیکھا تو فرمانے لگے کہ چلو راستے سے ہٹ کر اس پرانے پیڑ کے نیچے بیٹھ کر باتیں کرتے ہیں۔

ہم وہاں بیٹھ گئے تو فرمانے لگے کہ میرا نام مولوی عبداللہ ہے (دوسرا نام حکیم عبداللہ ہے) شرقپور کا بچہ بچہ مجھے جانتا ہے اس دن سے آج تک تقریباً پچپن سال بعد تک میرا یہ معمول ہے کہ میں آپ کے دربار شریف پر حاضری دیتا ہوں۔ میرا اولیاء اللہ کے بارے میں عقیدہ درست نہ تھا۔ ہم حضرت میاں صاحب رحمۃ اللہ علیہ کی خدمت میں آ کر مناظرہ بازی کا مظاہرہ کرتے رہتے تھے سوال و جواب ہوتے اور باہر نکل کر ہنسی مذاق کرتے۔ ایک بار ہمیں پتہ چلا کہ میاں صاحب فرماتے ہیں کہ عذاب قبر کیا ہوتا ہے؟ ہم نے یہ بات سنی تو تعجب کا اظہار کیا اور کہا کہ قرآن و حدیث سے یہ چیز ثابت ہے۔ ہم میاں صاحب سے پوچھتے ہیں اور یہ پڑھے ہوئے تو ہیں نہیں پھر ہمیں مذاق کا خوب موقع ملے گا۔

ہم چند آدمی آپ کی خدمت میں حاضر ہوئے اور پوچھا کہ جان کنی کا منظر کیسا ہوتا ہے؟ اور عذاب قبر کیا ہوتا ہے؟ (یعنی برزخ کی وضاحت فرمائیں) انہوں نے فرمایا کہ اب میری طبیعت ناساز ہے پھر کسی دن آ کر پوچھ لینا۔ ہم باہر نکل کر خوب ہنسنے لگے کہ یہ پڑھے ہوئے ہیں نہیں۔ جواب آیا نہیں تو ٹال دیا ہے۔ سوال دریافت کرنا تو ہمارا مقصد ہی نہیں تھا اس لیے ہم گھر آ کر بات بھول گئے۔

کچھ دنوں کے بعد عشاء کے بعد پیغام آیا کہ حضرت میاں صاحب یاد فرما رہے ہیں۔

میں نہ سمجھ سکا کہ کیوں بلایا ہے۔ جب میں حاضر ہوا تو آپ نے فرمایا کہ تم نے ایک مسئلہ پوچھا تھا۔ پھر آئے ہی نہیں آپ کی یاد دہانی پر مجھے یاد آیا تو میں نے کہا کہ اب بتا دو۔ آپ نے فرمایا کہ آج رات میں نے فوت ہو جانا ہے جب میرا جنازہ اٹھایا جائے گا اور نماز کے لیے صفیں بنائی جائیں گی تو شمال کی طرف سے منہ سر لپیٹے ہوئے ایک آدمی آ کر پہلی صف میں دائیں طرف کھڑا ہوگا۔ پھر نماز جنازہ کے بعد وہ آدمی اسی جہت کو واپس ہو جائے گا جہر سے آیا تھا۔ اس سے اپنا سوال پوچھ لینا۔ میں سلام کہہ کر واپس چلا آیا اور ساری رات یہ سوچتا رہا کہ اب تو علم غیب کے دعویدار بھی بن گئے ہیں۔ اچھے بھلے تندرست ہیں رات کو انہوں نے کب فوت ہونا ہے اس لیے اب مجھے مذاق کا خوب خوب موقع ملے گا۔ اس کے برعکس علی الصبح ہی اطلاع مل گئی کہ آج رات حضرت قبلہ میاں صاحب انتقال فرمائے ہیں۔

إِنَّا لِلَّهِ وَإِنَّا إِلَيْهِ رَاجِعُونَ -

یہ سن کر مجھے سخت صدمہ ہوا کہ ہم ایک ولی اللہ کی برکات سے کس قدر محروم رہے اور مذاق ہی جانتے رہے مگر اس کے بعد میں غسل، تدفین اور تابوت وغیرہ کی تیاری میں ہر مرحلہ پر شریک رہا۔ تاکہ آخری موقع ضائع نہ جائے اور وہ بزرگ مل جائیں اور مقصد زندگی حاصل ہو جائے۔

آپ کے ارشاد کے مطابق نمازِ جنازہ کی تیاری کے آخری مرحلہ میں ایک بزرگ منہ سر لپیٹے شمال مغرب کی طرف سے تشریف لے آئے اور پہلی صف میں دائیں طرف کنارے پر کھڑے ہو گئے۔ نمازِ جنازہ کے بعد وہ اسی طرف واپس چلے گئے اور میں بھی ان کے پیچھے پیچھے ہو لیا۔ چار پانچ ایکڑ فاصلہ طے ہو جانے کے بعد جھاڑیوں میں تشریف لے گئے۔ میں نے سلام عرض کیا اور کہا حضرت ایک مسئلہ تو بتا دو: وہ بزرگ ٹھہر گئے اور فرمانے لگے کہ کیا مسئلہ ہے۔ میں نے پوچھا کہ حضرت جان کنی کا منظر کیسا ہوتا ہے اور عذابِ قبر کیا ہے؟

میرا سوال سن کر انہوں نے اپنے چہرہ سے نقاب اٹھا دیا۔ جب میں نے دیکھا تو وہ خود اعلیٰ حضرت مجدد طریقت قطب الوقت حضرت میاں شیر محمد شرقپوری تھے میں یہ دیکھ کر بے ساختہ قدموں پر گر پڑا اور عرض کیا کہ حضرت بھول میں سارا وقت گزر گیا۔ مجھے بیعت فرمالو آپ نے پہلے یہ فرمایا کہ جان کنی کی تکلیف کیا ہونا ہے؟ اور عذابِ قبر کیا ہونا ہے؟

ادھر میرا جنازہ پڑھا جا رہا ہے اور میں یہاں موجود ہوں۔

پھر فرمایا کہ اب میں برزخ میں ہوں بیعت کا وقت گزر چکا ہے۔ ”اب

میری قبر پر آتے رہنا اور میں بھی ملتا رہوں گا۔“

دنیا کی عارضی زندگی سے آخرت کی دائمی زندگی میں چلے جانے کا نام

موت ہے۔ جس طرح ایک دانہ مٹی میں مل کر سازگاز اور آب و ہوا پا کر

سبز و شاداب فصل یا غنچہ و باغ کی شکل اختیار کر جاتا ہے۔ پھر دنیا والے اس سے

فائدہ حاصل کرتے ہیں اسی طرح نیک لوگ دنیا سے پردہ فرما جانے کے بعد اللہ کی قربت و رسول کریم صلی اللہ علیہ وسلم کی خاص شفقت و زیارت سے سرفراز اور فیض یاب ہو کر دنیا کے حالات و واقعات سے اسی طرح آگاہ ہوتے ہیں جیسے دنیا میں رہتے ہوئے آگاہ و واقف تھے اور اپنی اُخروی زندگی میں رہتے ہوئے دنیا کی زندگی سے کہیں زیادہ دُنیا والوں کے لئے فائدہ مند ہوتے ہیں۔

اللہ رب العزت اُخروی زندگی میں بھی اُن کی دعا و خواہشات کو اسی طرح پورا کرتا ہے جیسے دنیا میں رہتے ہوئے اُن کی مرضی و خواہشات کی پاسداری کرتا تھا۔ اس کی مثال ایسے ہی ہے جیسے ایک فرد کسی دوسرے کی پر زور خواہش پر اُس کے گھر میں مہمان بن کر جائے تو دوپہر بطور میزبان اُس کی خوب خاطر تواضع کرتا ہے اور اُس کی حاجت، ضرورت، طلب اور خواہشات کا دھیان رکھتا ہے بالکل اسی طرح جب اللہ کی رضا سے اللہ والے اللہ کے بلاوے پر اللہ کے مہمان بنتے ہیں (دنیا سے پردہ فرما جاتے ہیں) تو پھر اللہ رب العزت ایک میزبان کی طرح اپنے نیک بندوں کی طلب و خواہشات کا بہت خیال رکھتا ہے اور دنیا کے گھر کی نسبت انہیں اپنے ہاں اُخروی گھر میں بلائے جانے کے بعد خوب شان و مرتبہ عطا فرماتا ہے۔

موت کے ہاتھوں سے مٹ سکتا اگر نقشِ حیات
عام یوں اس کو نہ کر دیتا نظامِ کائنات
تخم گل کی آنکھ زیرِ خاک بھی بے خواب ہے
کس قدر نشوونما کے واسطے بے تاب ہے

زندگی کا شعلہ اس دانے میں جو مستور ہے
 خود نمائی و خودفزائی کے لیے مجبور ہے
 سردی مرقد سے بھی افسردہ ہو سکتا نہیں
 خاک میں دب کر بھی اپنا سوز کھو سکتا نہیں
 پھول بن کر اپنی تربت سے نکل آتا ہے
 موت سے گویا قبائے زندگی پاتا ہے
 موت تجدید مذاقِ زندگی کا نام ہے
 خواب کے پردے میں بیداری کا اک پیغام ہے
 خوگر پرواز کو پرواز میں ڈر کچھ نہیں
 موت اس گلشن میں جزبنجیدن پر کچھ نہیں
 موت کو سمجھے ہے غافل اختتامِ زندگی
 ہے یہ شامِ زندگی صبحِ دوامِ زندگی

وصال مبارک و جنازہ و تدفین شریف و آخری دیدار:

تجھ کو جب دیدہ دیدار طلب نے ڈھونڈا
 تابِ خورشید میں خورشید کو پنہاں دیکھا
 چشمِ عالم سے تو ہستی رہی مستور تیری
 اور عالم کو تیری آنکھ نے عریاں دیکھا
 حفظِ اسرار کا فطرت کو ہے سودا ایسا
 رازداں پھر نہ کرے گی کوئی پیدا ایسا

گرچہ تھا تیرا تنِ خاکی نزا رودر دمنند
تھی ستارے کی طرح روشن تیری طبع بلند
کس قدر بے باک دل اس ناتواں پیکر میں تھا
شعلہ گردوں نو ردِ اک مشیتِ خاکستر میں تھا
موت کی لیکن دل دانا کو کچھ پرواہ نہیں
شب کی خاموشی میں جز ہنگامہ فردا نہیں
موت کو سمجھے ہیں غافل اختتامِ زندگی
ہے یہ شامِ زندگی صبحِ دوامِ زندگی

آپ نے پندرہ سولہ سال تک اپنی بیماری وٹانگ مبارک پر زخموں کا
بڑے حوصلہ، جواں مردی اور استقامت سے مقابلہ کیا۔ آپ 05 جنوری
2012ء (دس صفر) کو بروز جمعرات سحری کے وقت اپنے لاکھوں مریدین کو
داغِ مفارقت دے کر اپنے خالقِ حقیقی سے جا ملے۔ آپ کا وصال ٹھٹھی سیالاں
میں ہوا۔ (انا للہ وانا الیہ راجعون) آپ کا وصال تمام مریدین و دیگر احباب کے
لیے نہایت المناک سانحہ تھا۔ آپ کے وصال سے پیدا ہونا علمی و روحانی خلاء
عرصہ دراز تک پورا نہ ہو پائے گا۔ داراللمبلغین حضرت میاں صاحب میں آپ
کے جسم مبارک کو صبح دس گیارہ بجے غسل دیا گیا اور جسدِ خاکی مبارک کی تدفین بھی
اسی روز مورخہ 06-01-2012 بروز جمعۃ المبارک قبل از مغرب دربار
حضرت میاں صاحب کے سامنے ثانی صاحب کے عرسِ والی جگہ پر کی گئی
جہاں پر آپ کی لحد مبارک و آخری آرام گاہ بنائی گئی۔ لاکھوں کی تعداد میں
مریدین و افراد ملک کے کونے کونے سے گلشنِ شیرِ ربانی کے اس گلِ شگفتہ و دیدہ

ور کے آخری دیدار اور نماز جنازہ میں شرکت کے لیے شرقپور شریف میں اکٹھے ہوئے۔ آپ کا جنازہ مبارک شرقپور شریف و ملکی تاریخ کا بہت بڑا جنازہ تھا۔ آپ کے جنازہ و تدفین میں افراد کا جم غفیر، اشک بار آنکھیں اور فخر شیربانی سے عوام کی یہ محبت دیکھ کر یقیناً فرشتے بھی رشک کرتے ہونگے۔

بقول اقبال:

زمین پر نوریانِ آسماں پرواز کہتے تھے
یہ خاکی زندہ تر، پائندہ تر، تابندہ تر نکلے
جہاں میں اہلِ ایماں صورتِ خورشید جیتے ہیں
ادھر ڈوبے، ادھر نکلے، ادھر ڈوبے ادھر نکلے
فرشتے پڑھتے ہیں جس کو وہ نام ہے تیرا
بڑی جناب تیری فیضِ عام ہے تیرا
ستارے عشق ہیں تیری کشش سے قائم
نظامِ مہر کی صورتِ نظام ہے تیرا
تیری لحد کی زیارت ہے زندگی میری
مسح و خضر سے اونچا ہے مقام تیرا
نہاں ہے تیری محبت میں رنگِ محبوبی
بڑی شان و بڑا ہے احترام تیرا
(اقبال)

آپ کے غسل و تدفین کے روز بہت زیادہ گہرے بادل آسمان پر چھائے ہوئے تھے آسمان بھی اشک بہائے بغیر نہ رہ سکا۔ بوقت غسل اور بوقت رخصتی

جنارہ ہلکی ہلکی بوند باندی (بارانِ رحمت) ہوئی۔ فخر المشائخ حضرت میاں جمیل احمد صاحب شرقپوری کے حکم سے جن مستری حضرات کو آپ کی لحد مبارک تعمیر کرنے کی سعادت و خوش نصیبی حاصل ہوئی ان میں حاجی محمد منشاء مغل، اُس کے بھتیجگان محمد انور اور غلام مصطفیٰ ساکنان محلہ نبی پورہ شرقپور شریف شامل ہیں۔ دُعا ہے کہ آپ کی لحد مبارک پر اللہ رب العزت اپنی رحمتیں نازل فرمائے، آپ کو اپنے جوارِ رحمت میں خاص جگہ عطا فرمائے اور آپ کے درجات بلند فرمائے۔ آمین، ثم آمین۔

ہے لحد اس قوتِ آشفۃ کی شیرازہ بند
ڈالتی۔ ہے گردن گردوں میں جو اپنی کند
زندگانی تھی تیری مہتاب سے تابندہ تر
خوب تر تھا صبح کے تارے سے بھی تیرا سفر
مثل ایوانِ سحر مرقد فروزاں ہو تیرا
نور سے معمور یہ خاکی شبستان ہو تیرا
آسماں تیری لحد پر شبنم افشانی کرے
سبزہ نورستہ اس گھر کی نگہبانی کرے

دارالمبلغین حضرت میاں صاحب:

حضرت صاحبزادہ میاں غلام اللہ صاحب المعروف ثانی صاحب کی یاد میں دارالمبلغین کے نام سے تعمیر ہونے والی یہ درسگاہ و مدرسہ 1960ء میں قائم ہوا جو چوک شیر ربانی شرقپور شریف میں دربار روڈ حضرت میاں صاحب

پر بائیں جانب واقع ہے۔ اس مدرسہ سے کئی طالب علم قرآن و سنت و دانش و حکمت کی تعلیم حاصل کر کے جید و فاضل علماء بنے اور دین اسلام کی خدمت سرانجام دے رہے ہیں۔ اس عظیم درسگاہ کا انتظام و انصرام فخر المشائخ صاحبزادہ حضرت میاں جمیل احمد صاحب شرقپوری کرتے ہیں۔ آپ نے 1993ء میں جامع شیر ربانی برائے طالبات کے نام سے بھی ادارہ قائم کیا ہوا ہے۔ ان مذکورہ بالا ادارہ جات میں حفظ قرآن، ناظرہ و تجوید القرآن، دینی کتب کا مطالعہ اور درس نظامی کا کورس بھی کروایا جاتا ہے۔ قبلہ ثانی صاحب کے سالانہ عرس مورخہ 17، 18 اکتوبر 2011ء کا تک کے موقع پر ختم شریف سے پہلے اس مدرسہ سے فارغ التحصیل طلباء اور حفاظ کرام کی دستار بندی کی جاتی ہے۔

شیر ربانی فری ڈپنسری:

آپ کے والد گرامی نے آستانہ عالیہ شرقپور شریف کے ملحقہ ڈیرہ واقع دربار روڈ شرقپور شریف پر شیر ربانی فری ڈپنسری کے نام دو خانہ و کلینک قائم کیا ہوا ہے۔ جس میں ایکس رے، ای سی جی اور ایمبولینس کی مفت سہولت موجود ہے۔ یہاں پر اہل علاقہ، مریدین اور غریب و نادار لوگوں کو مفت ادویات و علاج معالجہ کی سہولت حاصل ہوتی ہے۔ ڈاکٹر فقیر حسین انسٹرکٹڈ جنرل ہسپتال لاہور اور دیگر ماہر معالج اس میں اپنے فرائض سرانجام دیتے ہیں۔ اس ڈپنسری سے متعلقہ فری سفری شفا خانہ بھی قائم کیا گیا ہے۔

ماہنامہ نور اسلام:

اعلیٰ حضرت شیر ربانی حضرت میاں شیر محمد صاحب شرقپوری اور قبلہ ثانی

لاٹانی حضرت میاں غلام اللہ صاحب شرقپوری کی یاد میں شروع کیا جانے والا یہ رسالہ ”ماہنامہ نور اسلام شرقپور شریف“ ہر ماہ شائع کیا جاتا ہے اس کے قاری و پڑھنے کے خواہشمند حضرات کے لیے یہ رسالہ بذریعہ ڈاک گھر کے پتہ پر بھی ارسال کیا جاتا ہے۔ رہبر شریعت پر طریقت فخر المشائخ حضرت میاں جمیل احمد صاحب شرقپوری سجادہ نشین آستانہ عالیہ شیر ربانی شرقپور شریف اس ماہنامہ کے مدیر اعلیٰ ہیں جبکہ فخر شیر ربانی حضرت میاں خلیل احمد صاحب شرقپوری اس رسالہ کے ناظم دفتر کے طور پر اپنے فرائض سرانجام دیتے تھے۔ اس رسالہ کی خاص بات یہ ہے کہ اس میں معمول کے ساتھ حمد و نعت، ارکان اسلام کی پابندی، بزرگان دین کے حالات زندگی، مختلف دینی مسائل اور حالات حاضرہ پر بڑے احسن طریقہ سے مختصر مگر جامع موضوعات شامل ہوتے ہیں۔ یہ ماہنامہ آستانہ عالیہ شرقپور شریف کی طرف سے دینی خدمت کا منہ بولتا ثبوت ہے۔

دُعائیہ اشعار

الہی بحق بنی فاطمہ بر قول ایماں گنی خاتمہ
اگر دعوتم رد گنی و ر قبول من و دست و دامن آل رسول صلی اللہ علیہ وسلم

(آمین)



فخر المشائخ حضرت شریقوری نقشبندی مجددی

میاں جمیل احمد

زیر سرپرستی

مختلف دفاعی ادارے

فری سزئی شفاخانہ

شیربانی فری ڈھنڑی

داراللمبغین حضرت میاں صاحب برائے طلباء

جس میں

ایکمرے، ای سی جی، ایسوی۔ لنس وغیرہ کا اہتمام ہے

جامعہ شیربانی برائے طالبات

شب و روز خدمت خلق انجام دے رہے ہیں

اہل ثروت حضرات و خواتین سے التماس ہے کہ وہ ان اداروں کی سرپرستی فرما کر ان کو مضبوط کریں۔

آپ اپنے عطیات داراللمبغین حضرت میاں صاحب کے

اکاؤنٹ نمبر 4-626 برانچ نیشنل بینک شریقور شریف ضلع شیخوپورہ پاکستان میں جمع کروا سکتے ہیں


الداعیان

صاحبزادہ
حضرت
میاں محمد صالح شریقوری
سجادہ نشین آستانہ عالیہ شیربانی
شریقور شریف

صاحبزادہ
میاں جلیل احمد
شریقوری نقشبندی مجددی

صاحبزادہ
حضرت
میاں ولید احمد شریقوری
سجادہ نشین آستانہ عالیہ شیربانی
شریقور شریف

آستانہ عالیہ شیربانی شریقور شریف، ضلع شیخوپورہ (پاکستان) 056-2591054
0300-4243812



یہ قطعہ:

اعلیٰ حضرت میاں شیر محمد صاحب شرقی پوری نقشبندی مجددی
نے اپنے دست مبارک سے رقم فرمایا۔

يَا اللَّهُ

الصلوة والسلام عليك يا رسول الله

يا محمد

شرقپور شریف میں

سالانہ
اعلیٰ حضرت
شیربانی

مبارک

عمر

3, 2, 1 ربیع الاول شریف
کو دربار حضرت میاں صاحب
پر منعقد ہوتا ہے۔

میاں محمد شرقپوری

نقشبندی
مجددی

شیربانی حضرت میاں محمد صاحب

کے ہمدرد و حامی
قدرة الساکتین و ربه العارفین
پیر طریقت و ہر شریعت

عاشورہ
کا عرس مبارک

حضرت میاں

المعروف ثانی لاثانی

2, 1 کا تک برطانیق 17, 18 اکتوبر
کو ہر سال شرقپور شریف دربار حضرت میاں صاحب
پر ہوتا ہے۔

بانی تحریک یوم محمد و نحر المصالح

- صاحبزادہ میاں سعید احمد شرقپوری
- صاحبزادہ میاں جلیل احمد شرقپوری
- صاحبزادہ حضرت میاں ولید احمد شرقپوری
- سجادہ نشین آستانہ عالیہ شیربانی شرقپور شریف
- صاحبزادہ حضرت میاں محمد صالح شرقپوری

جزاؤں میں جمیل احمد شرقپوری
نقشبندی، مجاہدین


بشارت حسین گوندل لکھنؤ کے رہنے والے
فون: 0333-4252393

یومِ مجدد الف ثانی منانے کی اپیل

مجدد ہزارہ دوم حضرت امام ربانی مجدد الف ثانی شیخ احمد فاروقی سرہندی
کی گراں قدر شخصیت محتاج تعارف نہیں

حضرت مجدد وہ عظیم شخصیت ہیں جنہوں نے برہمی سازش کو
بے نقاب کیا۔ مغل بادشاہ اکبر کے دین الہی کا قلع قمع کیا۔
ملی تشخص کو اجاگر کر کے دو قومی نظریہ پیش کیا جس کے نتیجے
میں پاکستان معرض وجود میں آیا۔ اس لیے جملہ برادرانِ اسلام
سے پُر زور اپیل ہے کہ صفر المظفر کا پورا مہینہ ملک کے گوشے
گوشے میں امام ربانی کی یاد میں جلسے منعقد کیے جائیں اور
آپ کی تعلیمات اور پیغام کو عام کیا جائے۔


منجانب
جنرل حمید احمد شہزاد
بانی تحریک یومِ مجدد صائب
نقشبندی، مجددی
فخر المشائخ
سجادہ نشین آستانہ عالیہ
شیر ربانی شہر قبور شریف
Ph: 056-2591054
Mobile: 0300-4243812



فخر شیر ربانی ولی کامل پیر طریقت رہبر شریعت
حضرت میاں خلیل احمد شرقپوری نقشبندی مجددی



فخر شیر ربانی ولی کامل پیر طریقت رہبر شریعت
حضرت میاں خلیل احمد شرقپوری نقشبندی مجددیؒ



فخر المشائخ پیر طریقت رہبر شریعت


حضرت میاں جمیل احمد شرقپوری نقشبندی مجددی



صاحبزادہ حضرت میاں ولید احمد صاحب شرقپوری نقشبندی مجددی




صاحبزادہ حضرت میاں محمد صالح صاحب شرقپوری نقشبندی مجددی



قبل از تدفین
فخر شیر ربانی رحمة اللہ علیہ کا آخری دیدار



فخر شیر ربانی رحمۃ اللہ علیہ کے
جنازہ مبارک میں لاکھوں افراد کی شرکت کا منظر



فخر شیر ربانی رحمۃ اللہ علیہ کے
جنازہ مبارک میں لاکھوں افراد کی شرکت کا منظر